

**BHAVAN'S LIBRARY**

This book is valuable and  
NOT to be ISSUED  
out of the Library  
without Special Permission

ॐ तत्सद्ब्रह्मणे नमः ।

# सिद्धान्तदर्शनम्

महर्षिवेदव्यासीयसूत्रम् ।

श्रीमन्मनस्विविश्वदेवाचार्यकृतनिरञ्जनभाष्य-  
समेतम् ।

पूज्यपादादिटेन श्रीमद्वर्धकालीकुलश्रीशशिमोहनस्मृ-  
तिरत्नेन संस्कृतम् ।

तच्च

हरि नारायण आपटे

*Via* इत्यनेन

15/5 पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८२८

स्विस्ताब्दाः १९०७

( अग्रे सर्वेऽधिकारा राजशासनानुसारेण स्वायत्तीकृताः । )

मूल्यं सपादरूपकः ( १८४ )

# शुद्धिपत्रम् ।

भगुदम् ।

शुद्धम् ।

पत्राङ्के । पङ्क्तिः ।

किरीटाङ्कः	किरीटाङ्क	....	....	....	२१ ५
स्वप्रयोजनजाल	स्वप्रयोजनजाले	....	....	....	११८
पुरुषावपि	पुरुषावुभावपि	....	....	....	७११
कृताणूनां	कृताणूनां	....	....	....	२०१४
कर्पादि	कर्पादि	....	....	....	२११६
तदैवाः	तदैवा	....	....	....	२११७
माकृति	माकृते	....	....	....	२२११
इच्छाविरोधिनी वृत्तिः । सैव द्वेपो निगद्यते ।	सत्तैकस्यापरत्राणुभाव्या- संयोगनामिका ।	}			२२१६
अपञ्चीकरणगुणपञ्चीकृता- द्या सर्वत्र ।	पञ्चीकृताद्याः । सर्वत्र- पञ्चीकरण	}			२२१९
गुणोत्पिका	गुणात्पिका	....	....	....	२२१६
कर्मभूमितो	भोगभूमितो	....	....	....	२४३०
दुर्वारो	दुर्वारः सहसा	....	....	....	२६१६
नित्यं	नित्यः	....	....	....	३०१२
सुखीति	सुखीति । सुपुस्तिकालीनः	....	....	....	३७२३
मेदैर्न	मेदैर्न	....	....	....	४२३४
मिमानिन	भिमानिन	....	....	....	४३११
जीवस्य	जीवस्य	....	....	....	४५८
सूर्यवद्वा वैचित्रं	सूर्यवद्वा वैचित्रं	....	....	....	४७२१
धर्माणां	धर्मकाणां	....	....	....	४९१२
जाहुलो	जाहुलं	....	....	....	६०२१
जाहुतेति	जाहुलमिति	....	....	....	६०२३
जाहुलो	जाहुलं	....	....	....	६०२३
रणरोगादे	मरणरोगादे	....	....	....	६२६
तदेपाहायतामिका	तदेपाऽऽहार्य नामिका	....	....	....	६३८
अभ्यासा	अभ्यासा	....	....	....	६७२८
अभ्यासा	अभ्यासा	....	....	....	६८१

अष्टम ।	पुष्टम ।	पन्नाङ्क । पङ्क्ति ।
हारायमावे	तारायमावे	८२। ५
दृग हरा	हाराय	८४। १५
मुद्रिद्वय	मुद्रिद्वय	८५। २०
हृदपते	कथ हृदपते	९०। २६
एकीभूयेवा	एकीभूयेवा	९७। २८
हृदस्पर्श	हृदस्पर्श	१००। ७
भैरवं	भैरवं	१०१। २०
एषवेष्ट	एवं	१०६। ८
सूचयति	सूचयति	१०७। २६
संसार	संसार	११०। १०
तस्य	तस्य	११०। २३

## भूमिका ।

यदि व्यामोहान्तः स्फुरति हृदि सिद्धान्तनिगमः  
क सांख्यं क न्यायः क च ऋणभुगान्नायकिरणः ॥

व्यासदेवस्य सर्वस्वं शेषं सिद्धान्तदर्शनम् ।  
न ये जानन्ति ते मातुर्जठरान्न विनिःसृताः ॥

पुरा किल परमकारुणिकेन भगवता वेदव्यासेन चतुरान्नायसागरोन्मथना-  
त्समुत्थितं यद्विज्ञानामृतमयातयामं तदिदानीं प्रतिपिस्सूनां प्रीतये जगत्येत-  
स्मिन्नस्माभिविकीर्णम् । अत्र तावदपि भारतीयाः प्रणिधत्त । संप्रति पाश्चा-  
त्यादिभोगभूमिप्रभवा बुभुत्सैकरसा बहिः प्रपञ्चोद्यानेषु बंध्रम्यमाणा धीमन्म-  
धुषा न्यायादिकिंशुककुसुमान्यपनीय वेदान्तारविन्दविज्ञानमकरन्दपिपासवो  
दृश्यन्ते । अहो भारतजन्मिनो वेदमुक्ताः पुराऽऽविर्भूतेषु प्रद्योतमानविज्ञान-  
ज्योतिष्केषु मनुवाल्मीकिवशिष्टपाञ्चवल्क्यादिष्वस्तमितेषु प्रादुर्भूतप्रबलम्ले-  
च्छघनघटाच्छन्नायामस्यां भारतभूमौ विराजमानाः स्वसंपदो गूढमहिमानम-  
जानन्तः कियन्तं कालं बहिर्भुवनतल्पे स्वप्तास्थ । न हि किं विजानीथ भवतां  
विज्ञानदायद्रविणमधुनाऽधिकर्तुं केऽप्यपरेऽध्यवसायिनो धीमन्तः समीहन्ते ।  
किमथापि मोहनिद्रां न हास्यथ । जाग्रत । जागरित्वा च वैयासिकमानसो-  
र्वराकरं श्रुतियुक्त्यनुभववारिभिरुपचितं सिद्धान्तपादपमेतमुपाश्रयन्तस्तत्फल-  
पञ्चकं ज्ञातव्यज्ञानकर्तव्यकरणप्राप्तव्यप्रापणत्रिविधदुःखात्यन्तनिवृत्तिपरमसुख-  
प्राप्तिरूपं पिवत । नो चेत्तदधिगम्य जन्मभूमेरार्यजातेश्च निरवद्यमहिमानं परि-  
पालयत ।

न खल्वेतद्दर्शनमृते प्रस्थानं किमपि मानेन त्रिविधेनैव श्रुतियुक्तिविद्वदनु-  
भवात्मकेन केनाप्युपवर्णितम् । अत एवोक्तं भाष्यकारेण—

श्रुतिस्मृतिपुराणानां त्रयाणां सह युक्तिभिः ।

संमतं यदतो मानं प्रबलं भुवि किं पुनः ॥

परतत्त्वं यदत्रोक्तं श्रुत्या केवलया न च ।

युक्त्या वा किं त्विहोत्तीर्णं विद्वदनुभवादपि ॥ इति ।

परं तु चार्वाकन्यायादिसांख्यपर्यन्तानि दर्शनजातानि स्मृतिपुराणे-  
तिहासादीनि च भिन्नप्रस्थानानि किं सर्वाण्येव तत्स्वकार्यानीति जिज्ञामायां  
सर्वसंशयनिरसनपुरःसरतश्चरममपाधानार्थमेवेदमवतीर्णम् । तत्र चोद्घृतायाः

गन्धर्वनगरादाविन्द्रजालत्वेन लोकैरवगम्यमानायास्तस्मिन्मरुशक्तिकास्थाणु-  
स्फटिकादौ जलरूप्यरुरपरेखादिवह्नोहितशुक्लकृष्णा गुणमयी गुणसाम्पाऽ-  
निर्वाच्या मूलप्रकृतिरासीदिन्यादिश्रुतिभिर्जगत्कारणत्वेनाभिहितायास्ते ध्यान-  
योगानुगता अपदगन्धेवात्मशक्तिः स्वगुणैर्निगूढामिति श्रुत्युक्तजगत्कारणानुसं-  
धायियाज्ञवल्क्यादिकृतप्रबलप्रत्यक्षप्रमाणाया ध्यानशीलानां मनस्विनाम-  
द्याप्यनुभवितुं शक्यायाः पूर्वाचार्यज्योतिःसिद्धान्तकृदधारितमाध्याकर्ष-  
णादिरूपेण नवाविष्कृतताडितादिपदार्थाकारेण च परिणममानाया विच-  
क्षणेऽप्यक्षपादकणभक्षादावनभिष्यक्तायाः सर्वासंगतिविभञ्जनेकोपायरूपाया  
विश्ववस्तुनिगूढायाः स्वकार्यदर्शनेनैवानुमेयाया जगदुपादानभूताया विचित्रैकै-  
ककार्यायास्त्रिगुणात्मिकाया भगवतः शक्तेर्विज्ञानविरहेणैवान्धीभूतमार्गजग-  
दिदमित्यवधेयम् । एतावन्तं कालं दर्शनमिदं केनापि हेतुना चतुर्थाश्रमेष्वेवाऽऽ-  
सीन्निहितम् । देवात्सिद्धाश्रमावस्थायी कश्चिदेकः कैवल्याश्रमी परमपुरुषो  
वाराणसीपुरीमुपातिष्ठत् । तस्य चान्तेवासिनो जनैकब्रह्मचारिणः प्रमुखात्पु-  
रुषपाठ्यं “ जागर्यायै चिरसुप्तानां श्रुतिरम्यावत् ” इति सूत्रम् ,

व्यासस्य वेदार्णवनाविकस्य पूर्वा कृतिर्वादिविनोदनार्या ।

बुभुत्सुबोधाय पुनर्द्वितीया वेदान्तनाम्ना रटितोभयी हि ॥

इति श्लोकं चावगम्य तत्करुणाकटाक्षेणैवोद्धृतं पूज्यपादैः । समुद्धृत्य च  
तस्य महात्मनः कुतश्चिदनुशासनादेव द्वादश वर्षाणि मुद्रायत्नं नोपनीतम् ।  
तदिदानीं पुण्यनगरीयमानन्दाश्रममुपगतम् ।

पूज्यपादाग्रजादेशाद्विज्ञप्तिरियमादरैः ।

श्रीगणेशस्मृतिरत्नस्य नवद्वीपनिवासिनः ॥

ॐ तत्सद्ब्रह्मणे नमः ॥

## सिद्धान्तदर्शनम् ।

निरञ्जनभाष्यसमेतम् ।

जगतः पितरौ पूर्णौ परस्परप्रभापदौ ।  
अन्योन्याव्यक्तसंसक्तौ संवेद्यवाप्तये हितौ ॥  
निर्गुणोऽपि जगत्कर्ता यो मनःस्थोऽप्यगोचरः ।  
मायी सन्नप्यतत्सङ्गो भजतां तमजं विभुम् ॥  
दिव्यरत्नकिरीटाङ्कः शङ्खचक्रगदाम्बुजः ।  
भास्वन्मालयाम्बरः कोऽपि देवो दीव्यतु मानसे ॥  
ध्यात्वा चिन्तामणेर्मातुर्गौरनीलपदाम्बुजे ।  
व्याख्यां वक्ष्यामि सूत्राणां मणेरिव महामुनेः ॥

इह किल क्रमात्पुराऽऽविर्भूतेषु नास्तिकेषु चार्वाकादिष्वास्तिकेषु चाऽऽक्ष-  
पादादिषु दर्शनजातेषु परतत्त्वविनिर्णयार्थविभिन्नप्रस्थानेषु परमकारुणिकस्य  
सकलविज्ञाननिलयस्य निखिलनिगमावतंसस्य भ्रान्तिप्रमादविमलिप्सादिदो-  
षलेशेनाप्यनाग्रातस्याऽऽम्नायस्यैवाभिमतेषु पुत्रादिशून्यपर्यन्तात्मतत्त्ववादेषु  
स्वपक्षरक्षणाय प्रपञ्चिता ये धृतियुक्त्यनुभवाभासास्तास्तावत्सत्तर्कमन्थानेन  
वेदार्णवोन्मथनाद्यधायथं संस्थाप्य भगवता वेदव्यासेन वेदविपिनसंचार-  
पञ्चाननेन निदिध्यासननिर्धौतमलमानसमुकुरापरोक्षीकृतप्रत्यगात्मना, हिन्दो-  
लितजटाजूटशुभ्रद्वयश्रुविलसन्मुखमण्डलनिर्गलद्दृढब्रह्मवर्चसेन, सततलक्षित-  
गभीरलक्ष्यैकमानसमदिरामदाच्छन्नोपमेन, करकलितकुवलयफलवदनवरतवि-  
लोकितखिलसदसदर्थेन, विगलितेऽपि स्वप्रयोजनजालबलवदारब्धानुपङ्गा-  
ल्लोकसंग्रहे प्रगाढाग्रहेण, निदानेनावितर्क्येण केनाप्यनर्थे स्वार्थमानिनि प्राणि-  
निचये कारुण्यपूर्णेन, सततमिह संसारे स्वार्थमर्थयमानानां परमार्थमजानतां  
विषयामोदमदिरोन्मत्तचेतसां बाह्यवस्तुभावनादप्यलक्षितप्रत्यगात्मप्रव्रणचेतनो-  
त्पादयितुकामेन, भवार्णवोत्तरणपुराणभारतोत्तमतरूनिकरकर्णधारेण, काला-  
नुकूलगमशासनघोषणार्थं श्रीमद्भारायणांश्चावतारेण, निखिलध्रुतिशिरांस्या-  
लोक्य ब्रह्मसमाधानारूपानेऽपि प्रतिपित्सूनां हृदि कन्दरे तत्तत्त्वसमुत्तरणसु-  
खसाधनानुशासनोपन्यासमन्तरेणालम्बोपशमान्तरात्मना, वादरायणेन मह-

पिणा सिद्धान्तितं यच्छेपं तदखिलश्रुतिरहस्यं पुनरिह प्रजानां परमभेयसे  
चतुःशत्योपनिबद्धम् । अत एवोक्तम्—

व्यासस्य वेदार्णवनाविकस्य पूर्वा कृतिर्वादिविनोदनार्था ।

बुभुत्सुवोधाय पुनर्द्वितीया वेदान्तनाम्ना रटितोभयी हि ॥ इति ।

तथा च द्विविधा हि मीमांसा, पूर्वोत्तरात्रायभेदात् । तत्रोत्तरमीमांसा  
पुनर्द्विधा वादिबुभुत्सुप्रतिपादनभेदात् । तत्राऽऽद्या ब्रह्मसूत्रारूपा द्वितीया  
सिद्धान्तसूत्रात्मिकेति स्थितम् ।

निश्चितत्वबुभुत्सूनां यततां येन चेतसि ।

सहस्यमिदं भाति तदर्थमयमुद्यमः ॥

मलानि शीण्यपाकर्तुं कृतिर्नो बाह्यनोधिषाम् ।

छन्दसां वदनेनाऽऽद्यमनेन चापरद्वयम् ॥

यद्यप्यत्र स्फुटं भूयः पदं व्याख्यास्पते पुनः ।

चिरसंस्काररोधित्वादर्थस्य गौरवादापि ॥

यदर्थश्रुतिमात्रेण कुशाग्रीषधिषामपि ।

व्यामोहो रोमहर्षश्च तत्क्षणावुपजायते ॥

बहिरेव गतिः पुंसामिन्द्रियाणां निसर्गतः ।

अतोऽत्र सहसा कोऽपि मत्सञ्चं न बुभुत्सति ॥

या द्वैतवासना पुंसां जन्मजन्मनि संचिता ।

न तद्विरोधिनी चार्ता हृदेन हृदि राजति ॥

ब्रह्माणि जगदध्यासः श्रुतियुक्तिसमीक्षणैः ।

सिद्धो विद्वत्सु किं तत्र नान्येषु प्रतिभासते ॥

अविद्यानिद्रयाऽऽक्रान्ता नेह जाग्रति जन्तवः ।

यथा स्वप्ने शयानानां तेषां जागरणं तथा ॥

यः सुषुप्तः स जागर्ति यो जागर्ति स निद्रितः ।

निद्रितो वीक्षते विश्वं प्रबुद्धस्तु न किंचन ॥

इत्याभासः ॥

अथ परमकारुणिको भगवान्महर्षिरिह द्वाभ्यामेव पदार्थाभ्यां सदसद्भ्यां  
प्रमाणप्रवेष्टव्यभ्यां लौकिकालौकिकानां समस्तवस्तूनां निरूपणेन परमपुरुषार्थं  
प्रतिपादयितुमिच्छन्नादौ सूत्रयति—

अथ भावौ द्वौ वाच श्रुतोपपत्त्यन्तरीक्षेभ्यः ॥ १ ॥

अत्रायशब्दो मङ्गलार्थः शास्त्रादौ तदाचरणस्याऽऽवश्यकत्वात् । आन-



न्तर्यवचनो वा । वेदान्तविचारानन्तरमस्याभिहितत्वात् । प्रतिज्ञार्थोऽपि घटेते ।  
भावौ द्वौ वावेत्युक्तेः । माङ्गलिकस्तु सर्वत्र निसर्गात्परार्थानीतदध्यादिवत् ।  
तथा च स्मृतिः—

ॐकारश्चाथशब्दश्च द्वावेतौ ब्रह्मणः पुरा ।

कण्ठं भित्त्वा विनिर्यातौ तेन माङ्गलिकाबुधौ ॥ इति ।

भावौ पदार्थौ द्वौ वाच द्वावेव वर्तेते इति शेषः । कुतः श्रुतोपपन्नन्तरीक्षेभ्यः ।  
श्रुतियुक्त्यन्तर्दृष्टिभ्यः । न यागादिवत्केवलायाः श्रुतेः । नापि न्यायाद्युक्तव-  
त्केवलाया युक्तेः । न वा लौकायतिकवत्केवलाया दृष्टेः । अपि तु त्रिभ्य  
एवेत्यर्थः । अन्तरीक्षेतिपदेन पुरा प्रेक्षावद्भिः क्रमेण श्रुतियुक्ती समालोच्य  
पुनर्ध्यानसंस्कृतमानसेन द्वावेव साक्षात्कृताविति सूचितम् । मनीषी चेद-  
द्यापि तथैव द्रष्टुमर्हतीत्यपि बोद्धव्यम् । तत्र चैकः पारमार्थिकः । द्वितीयस्तु  
प्रातिभासिकः । तृतीयपदार्थो नास्तीति वावेत्यवधारणार्थाव्ययेन ज्ञाप्यते ।  
तत्र श्रुतिः—

मायां तु प्रकृतिं विद्यान्मायिनं तु महेश्वरम् ।

तस्यावयवभूतैस्तु व्याप्तं सर्वमिदं जगत् ॥

इत्यादिका । उपपत्तिश्च सदसत्तरेकस्य सद्भावश्चेदन्यस्य सत्ताऽ-  
नुगम्यते विरुद्धस्वभावयोरितरेतरापेक्षैव भास्यमानत्वात् । तेज-  
स्तिमिरवच्छीतोष्णवत्सुखदुःखवच्च । किञ्च । न हि निबन्धकाराणाम-  
भ्युपगमवादमन्तरेण प्रस्थानं किमपि संपद्यते । ततश्च सदसत्तौ द्वौ  
पदार्थावूरीकृत्य तयोरेकतरस्य परिणामाभ्युपगमेनैव सत्यां सर्वार्थनि-  
ष्पत्तौ परमार्थतः षोडशादिपदार्थप्रतिश्रुतिः कथं साधीयसी पदभाविनां  
नयेऽपि त्रयाणां सत्तावच्चेन्नान्येषां कल्पनीयत्वस्यार्थागतत्वात्परमाणूनां  
भेदकतान्यथानुपपत्त्या विशेषपदार्थकल्पितत्वाच्च तद्वदेकातिरिक्तस्य कल्प्यत्वे  
धीः कुतः क्लीबेन अन्यमात्राणापेक्षोपादानमनङ्गीकृत्य प्रत्येकोपादानस्य भूयसां  
नित्यतादेश्च कल्पनायां न किं गौरवं स्यादित्यादिका । अत एव स्मृतिर्भागवती ।

दैवी शेषा गुणमयी मम माया दुरत्यया ।

मयाऽध्यक्षेण प्रकृतिः सृजते सचराचरम् ।

वासुदेवः सर्वमिति ।

पुराणं च वैष्णवम्—परमार्थस्त्वमेवैको नान्योऽस्ति जगतः पते ।

भ्रान्तिज्ञानेन पश्यन्ति जगद्रूपमयोगिनः ॥ इति ।

एवं च चेत्याचितोर्न तृतीयमिति सूत्रकारोक्तिरपि साधीयसी । अन्त-  
रीक्षस्तु धीवृत्तिप्रत्यावर्तनपूर्वकदर्शनरूपत्वाच्छुद्धाधिपामेव । सच समाधौ

(क)विशदी भवति । अत्र प्रत्यक्षसिद्धस्य द्वितीयस्यावास्तवत्वं कथंस्विदिति पर्यनुषंगं हस्तनिबोधपरिष्ठात्समादधौ । षोडशादिपदार्थप्रपञ्चस्तु व्यवहार-सौकर्यार्थो लौकायतिकप्रबोधार्थो मृदबुद्धीनां धियः शोधनेन सोपानवच्छ नैरेतन्मार्गारोहणार्थश्च । अत एव स्मृतिः—

प्रथमं स्थूलमारभ्य शनैः सौक्ष्म्यं धिया नयेत् ।

स्थूले निजितमात्मानं क्रमात्सूक्ष्मे निवेशयेत् ॥ इति ।

शास्त्रीयतन्निन्दा तु तेषां कल्पनामात्रममृतत्वाच्छ्रुतिविरुद्धांशवत्त्वाच्च । अत एव तदंशस्य त्याज्यत्वमुक्तम् ।

अस्रपादमणीते च काणादे सांख्ययोगयोः ।

त्याज्यः श्रुतिविरुद्धांशः श्रुत्येकशरणैर्दृढभिः ॥ इति ।

अत्र पदार्थयोरुपक्रमेऽपि न्यायादिवन्नेयं पदार्थविद्या किं त्वध्यात्मविद्यैव । तत्र पुरुषस्याऽऽत्मत्वात्तत्प्रतिपादनस्यैव मुख्यत्वाच्च । नन्वेतस्यैव सिद्धान्तस्य यशिष्ठेन पुरा पितुः परमेषिणो विज्ञाप्य स्वपुत्राय रघुकुलतिलकाय चोपदिष्ट-त्वात्स्वपमप्याचार्येण स्वपितुस्तत्पितृगमितादवगम्य ब्रह्मसूत्रैरभिहित-त्वात्किं पुनरनेनेति चेत्तत्त्वं तस्यैव प्रपञ्चार्थमिदमाख्यानम् । न हि विवृतिमन्तरेण प्रकृतिपरतन्त्राणां प्रतिपित्मूनां हृदि गुहायां परतत्त्वमारोह-यितुं शक्यते तस्मात्पुनरपमुद्यमो द्वैपापनीयः । अत्र विषयो जीवब्रह्मैक्यं प्रपञ्चालीकत्वं च ताभ्यामेतदागमस्य संबन्धः मतिपाद्यमतिपादकभावलक्षणः प्रयोजनं च स्वरूपसाक्षात्कारेण मूलाविद्योन्मूलनाज्ज्ञातज्ञेयता कृतकृत्यता प्राप्तप्राप्यता त्रिविधदुःखाल्पान्तिनिवृत्तिर्निवृत्त्युत्थाभिष्यक्तिश्चेति ॥ १ ॥

प्रतिज्ञातयोः स्वरूपमादौ सूत्रपदकेन सामान्यतो निर्दिशति—

मायामायिनौ ॥ २

मायेति माऽऽप्यते स्वाधिष्ठनाद्भिन्नतया न लभ्यत इति माया । मीयन्ते परि-च्छिद्यन्ते पदार्था अन्येति वा । किं त्वसौ सत्प्रतिभासरूपत्वेन मृषाऽपि मरीचि-कादिवदेव न तु खपुष्पादिवद्व्यवहारवेलायां तस्या मासमानत्वात् । तथा च श्रूयते—‘तस्मिन्नरुशुक्तिकास्याणुस्फटिकादौ जलरूप्यपुरुषपरेखादिवहो-हितशुक्लकृष्णा गुणमयी गुणसाम्याऽनिर्वाच्या मूलप्रकृतिरासीत्’ इति । मायी तदधिष्ठाता ‘मायिनं तु महेश्वरम्’ इति श्रुतेः । नन्वत्र ब्रह्ममतिपादनस्य मुख्य-

(क) तथाच शुद्धनेतसः सविकल्पसमाधौ सर्वे जगत्प्रत्यक्षचितिशक्तिनिर्मितं पश्यन्ति विकारणमित्युपक्रम्य कालः स्वभावे नियतिर्ब्रह्मज्ञा भूतानि योनिः पुरुष इति चिन्त्यमित्यनेन कालादीनि लोहद्वष्टाऽनेकान्युत्क्षिप्य ते ध्यानयोगानुगता अपश्यन्देवात्मशांतिं स्वगुणैर्निगूष्माभिति-श्रुत्या समाहितान्तरात्मनां तथा प्रदर्शितत्वादिति सिद्धान्तवार्तिकम् ।

त्वात्तस्यैव प्रागुपादानं सांप्रतमिति चेत्सत्यं सतो ज्ञानस्यासतः सापेक्षत्वा-  
त्प्राग्भाष्योपन्यासः । अत एव ब्रह्मैकमतिपादिकाऽपि श्रुतिर्मायावत्कार्या-  
प्यपि निजगादेति सर्वं सुस्यम् ॥ २ ॥

प्रकृतिपुरुषौ ॥ ३ ॥

प्रकृतीति । प्रकरोतीति प्रकृतिर्जगतः साक्षादेतुः । तथाचाऽऽगमः—  
'माया वा एषा नारसिंही सर्वमिदं सृजति सर्वमिदं रक्षति सर्वमिदं हरति  
तस्यान्मायामेतां शक्तिं विद्यात्' इति । प्रकरोत्यनयेति वा । पुरि शयनात्पूर्ण-  
त्वाद्वा पुरुषः । पुरुषे शेते तेनेदं पूर्णमिति श्रुतेः । अत्र पुंस्परिपन्थास एतदपि  
सूचयति विना प्रकृत्युपासनया न प्रसह्य पुरुषो मनस्याविर्भवतीति ॥ ३ ॥

जडचितौ ॥ ४ ॥

जडेति । जडः स्वतः प्रकाशशून्यत्वे सति स्वाश्रयभासा भासमानः । तदे-  
तज्जडमिति श्रुतेः । चित्साधनान्तरनिरपेक्षत्वे सति स्वयंप्रकाशमानः 'साक्षी  
चेता' इति श्रुतेः ॥ ४ ॥

मेयमायौ ॥ ५ ॥

मेयेति । मेयः प्रमेयो विषयो वा । मायः प्रमाणं विषयी वा । तथा च  
श्रुतिः—'तमेव भान्तमनुभाति सर्वम्' इति ॥ ५ ॥

बाध्याबाधौ ॥ ६ ॥

बाधेति । बाध्यो बाधयोग्यो विचारेणालभ्यः । अबाधो बाधशून्यः काल-  
त्रयेऽप्येकरूपेण विराजमानः । तथा च ॥ ६ ॥

त्रिकालेष्वेकरूपेण भाति बाध्यो न केनचित् ।

तत्पारमार्थिकं वस्तु विद्वद्भिरुपगीयते ॥

विस्पष्टं भासते लोके यदिचारात्र लभ्यते ।

तत्प्रातिभासिकं नाम प्रतिबिम्बादिकं यथा ॥ इति ।

परिणामिविवर्तिनौ ॥ ७ ॥

परिणामीति । द्विविधं श्रुपादानं परिणामि विवर्ति च । तत्र घटाद्युत्पत्तौ  
मृत्स्तादिः परिणामी शुक्तिरजतादौ तु शुक्तिकादिर्विवर्ती । परिणामश्च पूर्वा-  
वस्थात्यागेनावस्थान्तरम् । विवर्तश्च वदपरित्यागेनेति । तथा च प्रपञ्चोत्पत्तौ  
प्रकृतिः परिणामिनी पुरुषस्तु विवर्तीति भावः ॥ ७ ॥

बहुभिर्दृष्टान्तैः पुनस्तत्स्वरूपं विशदयन्नाह—

छायातपवत् ॥ ८ ॥

छायेति । छायावत्प्रकाशत्वेन परतत्त्वात्, आतपवत्प्रकाशकत्वेन स्वतत्त्वात् । किं तु छाया तावदातपाभ्यन्तरे मा प्रभवति प्रकृतिस्तु पुरुषमध्य एव विराजतीति विशेषः ॥ ८ ॥

मृज्जलवत् ॥ ९ ॥

मृदिति । मृददावरणापादकत्वात् । जलवद्विकृत्युत्पादकत्वात् ॥ ९ ॥

पिण्डमणिवच्च ॥ १० ॥

पिण्डेति । पिण्डबल्लोहवत्स्वरूपं व्याप्तिमाणात्त्वात् । मणिवत्, अपस्कान्त-वच्चतमयोजकत्वात् ॥ १० ॥

तप्तायोवचिज्जाह्याध्यासः ॥ ११ ॥

तप्तेति । तप्तायोवत्, यथा तप्तलोहपिण्डस्ये बह्वी गोलाकारोऽयमिति अपो-धर्मातिदेशः । लोहे च दहत्ययमित्यग्निधर्माध्यासस्तद्वत् । चिज्जाह्याध्यासधैत-न्यजहत्वयोरारोपः । तत्र प्रकृतौ चेतनधर्माध्यासः पुरुषे तु कर्तृत्वादिजहधर्मा-रोपः । तथा हि श्रुतिः 'शरीरप्रयतादात्म्यात्कर्तृत्वभोक्तृत्वमगमत्' इति । अत एव तस्मात्तत्संयोगादचेतनं चेतनावदिव लिङ्गं गुणकर्तृत्वेऽपि तथा कर्तेष्व-भवत्युदासीन इति सांख्योक्तिरपि श्रुत्यनुकूलत्वेन साधीयसी ॥ ११ ॥

तत्र पुरुषस्य सर्वकारणत्वं प्रकृतेश्च तत्पारतन्त्र्यं भङ्गचन्तरेण प्रतिपादयति-

चिद्वै शास्ता ॥ १२ ॥

चिदिति । शास्ता कर्मणां नियन्ता । अन्तःशास्ता वहिःशास्तेति श्रुतेः । वै-रन्यव्यवच्छेदार्थः ॥ १२ ॥

सद्ब्रह्मचर्यवत् ॥ १३ ॥

इति प्रकृतिपाठे प्रथमः प्रपाठः ।

सदिति । सदसद्ब्रह्मिह पुंस्प्रकृती वेदितव्ये । हिरवधारणे । तथा च सदेवा-सतो भिन्नं न त्वसत्सतो भिन्नमिति रहस्यार्थः । अत एवोक्तम् ॥ १३ ॥

जगतो ब्रह्मणा सार्धं संपर्को विद्यते सदा ।

ब्रह्मणो जगता सार्धं संसर्गो नास्ति कश्चन ॥ इति ।

इति प्रकृतिपाठे प्रथमः प्रपाठः ॥

प्रकृतेः स्वरूपं सामान्यतो निर्दिश्य पुनर्विशेषेण वर्णयन्नाह—

सत्ताऽजायाश्छायावत् ॥ १ ॥

सत्तेति । अजायाः प्रकृतेः सत्ताऽस्तिता छायावत्, यथा प्रतिबिम्बस्य सत्ता मुखादिसत्तातो नातिरिच्यते किं तु तस्येदं प्रतिबिम्बमिति व्यवहिष्यते तद्वदित्यर्थः । तथा च सत्ता हि द्विविधा पारमार्थिकी भातिभासिकी च तत्र पुरुषस्य सत्ता पारमार्थिकी प्रकृतेस्तत्कार्यस्य च भातिभासिकीत्यवसीयते । यद्यत्मा-  
तिभासिकं तत्तदेव भ्रान्तिवेलायां व्यावहारिकमिति सर्वत्र योज्यम् ॥ १ ॥

कल्पे हविरिवाजे ॥ २ ॥

कल्पेति । कल्पे महामलये, अजे पुरुषे, अजातिपृथीति शेषः । किमिव हविरिव । यथा क्षीरे सर्पिस्तद्वदित्यर्थः ।

एतेन प्रकृतिपुरुषावपि नित्यौ तत्र पुरुषः कूटस्थः सन्नित्यः प्रकृतिस्तु परिणामिनी सती नित्येति फलितम् ॥ २ ॥

गुणाङ्गा गुणवत् ॥ ३ ॥

गुणेति । गुणाङ्गा गुणनयसमष्टिरूपा गुणवद्भजुवत् । तथा हि श्रुतिः—  
'लोहितशुक्लकृष्णा गुणमयी' इति । प्रकृतेर्गुण इति तु राहोः शीर्षमिति व-  
ज्जेदधिवक्षया बोध्यम् । ततश्च प्रकृतिः सदाभासात्मिका तद्वशाच्च स्फूर्तिवि-  
शेषरूपाः । न खल्वेतौ सांख्याभिक्तौ पुरुषस्यास्य पारमार्थिकभेदविरहेणै-  
कत्वात्प्रकृतेस्तु तत्परतन्त्रत्वात्पृथक्सत्ताशून्यत्वात्स्वाप्नोपमत्वाच्च । तदुक्तौ  
पुनरश्रौतत्वादीपनिषदैरनुपादेयाविति ॥ ३ ॥

त्रयी त्रीक्षेभ्यः ॥ ४ ॥

त्रयीति । त्रीक्षेभ्यः, त्रिविधदृष्टिभ्यः । श्रुतियुक्तिलोकदृष्टिभ्य इति यावत् ।  
त्रयी त्रिप्रकारा । तथा हि, श्रुतिदृष्टेस्तुच्छा मरीचिकादिवत् । युक्तिदृष्टेः  
सदसदायनिर्वाच्या, यथा न माया सद्भवस्तु स्वाधिष्ठानज्ञानेन बाध्यत्वात् ।  
नाप्यसद्वस्तु स्वकार्येण भासमानत्वात् । एवमसौ मायिनो नातिरिच्यते ।  
तस्मात्तस्याः पृथमस्तित्वविरहात् । नाप्यभिन्ना परिणामादिमत्त्वान्मुखाभा-  
सवत् । लोकदृष्टेस्तु वास्तवी स्वप्रकालीनस्वाप्नपञ्चवत् ॥ ४ ॥

संवृत्याऽऽथयं व्यत्येति ॥ ५ ॥

संवृत्येति । आथयं स्वाधिष्ठानं संवृत्य, आच्छाद्य व्यत्येति वक्ष्यमाण-  
व्योमादिरूपं दर्शयति । एतेन ब्रह्मैव मायायोगाज्जगद्भाकारेण कल्पितं भव-  
तीति ध्वनितम् ॥ ५ ॥

सतीवातो यादृच्छिकी ॥ ६ ॥

सतीति । अतः स्यात्प्रयागमाश्रित्येत्यर्थः । सतीव विद्यमानेव यादृच्छिकी यदृच्छया चरतीति । एतेन मायाया यादृच्छिकत्वेऽपि पुरुषपारतन्त्र्यमिति सूचितम् ॥ ६ ॥

विचित्रासीमसूः ॥ ७ ॥

विचित्रेति । विचित्राण्याश्चर्याणि बुद्धेरगम्यानि यानि चासीमानि सीमा-  
रहितानि कतिविधानि कीदृशानि वेति निर्णेतुमशक्यानि तानि सूते । विचि-  
प्रानन्तकार्पाणां धीजमपीति भावः ॥ ७ ॥

प्रकृतेः पुनर्द्विविध्यं लक्षयति—

छायातपावनच्छाच्छे ॥ ८ ॥

छायेति । छायातपौ, अविद्याविद्ये अनच्छाच्छे मलिनामले । तत्र या सत्त्व-  
प्रधाना सा विद्या, अन्या चाविद्येति भावः ॥ ८ ॥

पुंस्प्रपञ्चप्राततौ ॥ ९ ॥

पुमिति । पुंस्प्रपञ्चौ ब्रह्मब्रह्माण्डे मतनुतः, भासयतः । इति किम् । तथा  
च पुमवभासिका विद्या प्रपञ्चावभासिका त्वविद्येत्यर्थः । विद्यायाः शुद्धसत्त्व-  
प्रधानाया ब्रह्मावभासकत्वमविद्योच्छिञ्चिद्वारेणेति बोध्यम् । नन्वविद्यायाः  
प्रपञ्चावभासकत्वं कथमुक्तं तमेव भान्तमनुभाति सर्वमित्यादिभ्रुतिभिर्ब्रह्मण  
एव तदभिहितत्वात्, सत्यं, ब्रह्मणः प्रपञ्चावभासकत्वं तु न साक्षात्, किं  
त्वविद्याद्वारेण राजवत्, ततश्च ब्रह्म प्रागविद्यामवभासयति । अविद्या पुनस्त-  
दाश्रित्य सर्वं जगदाविर्भावयतीत्यवदातम् । अत्रेदमवधेयम्—प्रकृतिद्वारेण  
पुरुषस्य विकृतिद्वारेण प्रकृतेरपि स्वप्रकाशता भ्रुतिविद्वदनुभवसिद्धा कार्यका-  
रणादीनां व्यभिचारदोषादिविवेकस्तु ततः परेष्वेव व्यावहारिकार्येषु न तु  
पुरुषे प्रकृतौ च तयोः स्वप्रकाशमानत्वादव्यक्तत्वाच्च ॥ ९ ॥

तत्र ब्रह्मविद्याया उपनिषत्पदवाच्यत्वमाह ।

परोपनिषद् ॥ १० ॥

परेति । परा विद्या । अविद्यापेक्षयोच्यमत्वात् । उपनिषद्, उपनिषीदति सवा-  
सनामविद्यां भिनत्तीति सदेवैश्वर्यार्थत्वात् । तदापादको ग्रन्थोऽप्युपनिषद्-  
रूपते । तदाहुरभियुक्ताः ॥ १० ॥

ब्रह्मोपनीय या जीवं भिन्तेऽविद्यां सवासनाम् ।

सोपनिषद्ब्रह्मविद्या तदेतुरपि सोच्यते ॥

अस्या एव वेदान्तत्वात्सर्वोत्तमत्वमाह श्रुतिः 'स ब्रह्मविद्यां सर्वविद्या-  
वरिष्ठाम्' इति । स्मृतिश्च 'अध्यात्मविद्या विद्यानाम्' इति ॥ १० ॥

तत्राविद्याया द्वैविध्यमाह ।

द्वय्यन्या ॥ ११ ॥

द्वयीति । अन्या, अविद्या । तथा हि द्विविधा ह्यविद्या । मूलाविद्या लौकिका-  
विद्या च । तत्राऽऽद्या, अनादिर्ब्रह्मगोचरा स्वत एव जृम्भमाणा लोकत्रयं सृजति  
विना च स्वरूपसाक्षात्कारात्प्राणिषु न नश्यति । द्वितीया तु दूरत्वाद्या-  
गन्तुकदोषान्मणिमन्त्रादिप्रयोगाद्यावभासते दोषनाशान्मणिमन्त्राद्यपसरणाच्च  
पुनर्नश्यतीति ॥ ११ ॥

तस्याः पुनर्मिथ्यासंस्काराकरत्वमाह—

खनिर्वासनानाम् ॥ १२ ॥

खनिरिति । वासयन्ति संसारे स्थापयन्तीति वासना मिथ्यासंस्कारास्तासां  
खनिः प्रभवस्थानमित्यर्थः । तथा च मिथ्यासंस्काराज्जनयन्त्यविद्या प्राणिनो  
निबध्नातीति ॥ १२ ॥

ननु मायायाः परमार्थधिया वेद्यत्वविरहान्नास्ति तैवेति चेदाह—

राद्धा द्वाभ्याम् ॥ १३ ॥

राद्धेति । राद्धा प्रसिद्धा, कथं द्वाभ्याम् । लोकागमाभ्याम् । तत्र लोकेनेन्द्रजा-  
लादिना शास्त्रेण मागुक्तश्रुत्यादिना । यद्वा द्वाभ्यां बाह्याभ्यन्तरदृष्टिभ्यां तत्र  
बाह्यदृष्टिरिन्द्रजालेन लोकानामन्तरदृष्टिस्तु योगेन योगिनां, तथा च श्रुतिः  
“ते ध्यानयोगानुगता अपश्यन्देवात्मशक्तिं स्वगुणैर्निगूढाम्” ॥ १३ ॥

ननु मायायाः स्वकार्येण जृम्भमाणायाः सिद्धावपि लोके कुतस्तत्स्वरूपा-  
वगतिरित्यत आह—

तत्ताधिगमोऽनुविम्बेक्षणात् ॥ १४ ॥

तत्तेति । तत्ताधिगमो मायायाः स्वरूपाविर्भावः । अनुविम्बेक्षणात् । अनुविम्बं  
प्रतिविम्बं विम्बान्पत्वेन भासमानत्वे सति विम्बधर्मवत्त्वमिति तद्वृत्तनात् ।  
तस्येक्षणं पर्यालोचनं तस्मात् । तथा हि — किं तावदनुविम्बं (?) विम्बमन्यद्वा ।  
नाऽऽद्यं निश्चलेऽपि विम्बे तच्चावस्थावेक्षणात् । नापि द्वितीयं विम्बमन्तरेण  
तदस्तित्वाददर्शनात् । एतेन मायातत्त्वमनिर्वचनीयमपि स्वसंवेदनीयमिति सूचि-  
तम् ॥ १४ ॥

मूलप्रकृतिर्गुणसाम्या ॥ १५ ॥

मूलेति । मूल चासौ प्रकृतिश्चेति मूलप्रकृतिः । मूलेति विकृत्यपेक्षयैव बोध्यम् ।

गुणसाम्या, गुणानां सत्त्वरजस्तमसां साम्यं तुल्यावस्थानं यत्रेति । तथा हि ध्रुयते—गुणमयी गुणसाम्याऽनिर्वाच्या मूलप्रकृतिरासीदिति । अत एवाऽऽहुः—

प्रकृतीति त्रयो वर्णाः क्रमात्सत्त्वादिवाचिनः ।

सत्त्वरजस्तमःसाम्यावस्था प्रकृतिरुच्यते ॥

इयमेव स्वतो भवनात्स्वभावोऽप्युच्यते ॥ १५ ॥

गुणस्वरूपं निरूपयन्नादौ नाम निर्दिशति—

सत्त्वरजस्तमांसि गुणाः ॥ १६ ॥

सधर्माणः ॥ १७ ॥

सेति । सधर्माणः, धर्मैः परिणामादिभिः सह वर्तमानाः । तथा हि परिणामिनः संयोगविभागामिनः परस्परोपाश्रयेणोर्जितमूर्तय इतरेतराङ्गाभिभावोपेताः प्रतिद्वंद्विनोऽपि सांनिध्यादुपकारिणो मिथोऽयस्कान्तकल्पा विश्वनियन्तारश्च ॥ १६ ॥

शान्तघोरमूढाः ॥ १८ ॥

शान्तेति । सत्त्वादयस्त्रयः क्रमाच्छान्तघोरमूढाः स्युरित्यर्थः । तत्र शान्तः स्तिग्धः स्वानुकूलो लघुरुद्दीपकश्च । घोरस्तीव्रः प्रतिकूल आरम्भकश्चलश्च । मूढ आवरको गुरुः स्थिरश्च ॥ १८ ॥

सुखदुःखमोहाः ॥ १९ ॥

सुखेति । तत्र सत्त्वं स्वानुकूलत्वात्सुखात्मकम् । रजस्तीव्रत्वादुःखात्मकम् । तम आवरकत्वान्मोहात्मकमित्यर्थः । तत्रापि सुखमन्दिपकं दुःखमिधं रजोवृत्तिसङ्गादिति मनस्विनां तदपि हेयम् ॥ १९ ॥

व्युत्क्रमोद्गामिनः ॥ २० ॥

व्युत्क्रमेति । व्युत्क्रमेण तमसो रजो रजसः सत्त्वमिति क्रमेणोद्गन्तुं शीलमेषां ते तथा । एतेन जन्मिनस्तमःप्रावर्त्येन जायन्ते ततो रजस्ततः सत्त्वं च तेषामाविर्भवतीति सूचितम् ॥ २० ॥

कृत्स्नेष्वभावत् ॥ २१ ॥

कृत्स्नेष्विति । कृत्स्नेषु सर्वत्र, अभावचन्द्रकलासु पञ्चदशस्वमाकलेवानुत्प्लुतत्वेन प्रच्छन्ना इत्यर्थः । तथा च श्रुतिः ‘ देवात्मशक्तिं स्वगुणैर्निगूढाम् ’ इति ॥ २१ ॥



पौरुषादपि प्रयोतिनः ॥ २२ ॥

पौरुषादिति । पौरुषादपि न केवलमदृष्टवशात् । पुरुषप्रपत्नादपि । प्रयो-  
तिनः, देदीप्यमाना भवन्तीत्यर्थः । एतदुक्तं भवति- गुणाः कचिददृष्टवशेन  
कचित्पुरुषव्यापारेणापि जृम्भमाणाः कार्यमिदमखिलं जनयन्ति ॥ २२ ॥

प्रारम्भालिङ्गाः ॥ २३ ॥

प्रारम्भेति । प्रारम्भ्यते योऽसौ प्रारम्भः फलं विवेककाममोहादिरूपं तदेव  
लिङ्गं ज्ञानोपायो येषां ते तथा । तथा हि यदि विवेकवैराग्यादयः कचिदु-  
न्मीलन्ति तदा प्रकृतौ सत्त्वस्फुरणमनुमीयेत । एवं कामक्रोधादिभ्यो रजःस्फु-  
रणं तथा निद्रालस्यादिभ्यस्तमःस्फुरणं च । यच्च तमसो रजसि रजसः सत्त्वे  
मनसः क्रमावस्थानं सैवोन्नतिरात्मनः सर्वोपरिस्थेन ब्रह्मणा सह तदानीं  
शमैः संनिकर्षात् । अत एव सत्त्वमनर्थापाये परममुखे च निदानमिति तदु-  
पाये सततं सुधीभिर्यतितव्यम् ॥ २३ ॥

स्वार्चिषे सङ्ग्रामो मल्लवत् ॥ २४ ॥

स्वेति । स्वार्चिषे स्वस्य तेजसे सङ्ग्रामो गुणानां गुणान्तरेण सह मतिर्द्व-  
न्द्वम् । मल्लवत्, यथा मल्लस्य मल्लान्तरोत्तेजनेन स्वतेजःस्फूर्तिस्तद्वदित्यर्थः ।  
अयं तु देवासुरादिसङ्ग्रामत्वेनाप्युपवर्णितः ॥ २४ ॥

गुणानभिधाय तच्छक्तिं निर्वक्ति—

शक्तिर्व्यासक्तिः ॥ २५ ॥

शक्तिरिति । व्यासक्तिर्गुणानां परस्परेण विचित्रसंहतिर्विलक्षणसंनिवेशो वा ।  
शक्तिर्नाम योग्यता सामर्थ्याद्यपरपर्याया । गुणव्यासत्तेर्गुणानतिरेकादुक्तो हि  
शक्तिः । गुणस्य शक्तिरिति तु भेदविवक्षयोच्यते । एवं च गुणानां भाग-  
श्लेषासीमत्वाच्छक्तेरनन्तरूपताविर्भावः । तथा च सदाभासरूपायाः प्रकृतेः  
स्फूर्तिभेदानामेव त्रिगुणसंज्ञा । गुणानां पुनर्विचित्रस्फूर्तिर्हि शक्तिरिति रह-  
स्यार्थः । तदवस्थात्रयी च व्यक्तिप्रवाहव्यापारभेदात् । तथा हि शक्तिरादौ  
व्यनक्ति ततः प्रवहति ततो व्यामियते चेति गवेषणीयम् ॥ २५ ॥

सा वै माया दृष्टादृष्टाभ्याम् ॥ २६ ॥

सेति । सा वै व्यासक्तिरेव दृष्टादृष्टाभ्यां लौकिकालौकिकहेतुभ्यां जृम्भ-  
माणा माया, अघटनघटनपटीयसीत्यर्थः । अत एव गुणव्यासक्तिर्योगमायेत्यु-  
च्यते । सा च पूर्वं पूर्वगुणे ततोऽनुजगुणेऽपि स्फुरति । अनुजगुणाश्च

वक्ष्यमाणे पञ्चतन्मात्रादावनुसंधेयाः सर्वत्र गुणसंयोगादिनैव वस्तुसंयोगा-  
दिर्जायते । गुणाश्रितत्वाज्जगतामिति बोध्यम् ॥ २६ ॥

प्रतिनूत्नमभ्येति स्वम् ॥ २७ ॥

प्रतीति । प्रतिनूत्नं नवं नवं स्वमात्मानमभ्येति लभते शक्तिरित्यर्थः ।  
तथा च शक्तिवैचित्र्यात्तत्कार्याणि भूतानि भावीनि च कतिविधानीति  
निर्णेतुमशक्यं घीमाद्भिरपीति बोध्यम् । एवं च गुणशक्तीनां प्रतिनूत्नाविर्भावेन  
तत्कार्याणामनियतत्वादिह दूरेक्षिणस्तच्छक्तीरेवाऽऽदिश्यन्ते न तु तन्मवकार्या-  
णीति स्थितम् ॥ २७ ॥

गौणोत्पत्तेरप्युन्मिपति दाववत् ॥ २८ ॥

गौणेति । गौणोत्पत्तेरपि गुणकार्याणां भूतर्भातिकानां संपर्कभेदादप्यु-  
न्मिपति, उन्मीलति दाववदरणि संयोगाद्भनाग्रिवत् । इयं सांपर्कीत्युच्यते ।  
ततश्च गुणशक्तिषु काचिद्विदुषि विजृम्भमाणा सार्वश्यादिकमुद्भावयति  
लोके च वक्ष्ययस्कान्तादिषु विराजमाना दाहाकर्षणादीनि जनयति, वस्तु-  
प्रक्रिययोर्भेदेन चाचिन्त्यानन्तरूपतामाप्नोतीति विश्ववस्तु निगूढं फलवलो-  
न्नेयं शक्तिजगत्सुधीभिरनुसंधेयम् । यत्तु किंपाककल्पामये विचित्रविधार्थी  
धुतिमसिद्धां शक्तिमीदृशीमनुरीकृत्य कृतेऽपि वैजात्यादिकल्पनाजाले लाघव-  
मभिमतं तर्किक पदार्थस्य किमु पदस्य किंस्वित्स्वस्यैवेति जानन्ति त एव ।  
सुधियस्तु न तां वितर्कयन्ति विज्ञानेनानुभूयमानत्वात् । पुरा किल याज्ञवल्क्या-  
दिभिर्नगत्कारणमनुसंधितमुभिः प्रत्यक्षीकृतत्वाच्च । तथा च धुतिः ' ते ध्यान-  
योगानुगता अपश्यन्देवात्मशक्तिं स्वगुणैर्निगूढाम् ' ॥ इति ॥ २८ ॥

स्वमुक्ताः शिवाः सत्कृतिसङ्गाशनतपोभ्यः ॥ २९ ॥

स्वेति । स्वमुक्ताः स्वस्मिन्नात्मानि निहिताः शिवाः शुभदा उन्मिपन्ती-  
त्यर्थः । केभ्यः सत्कृत्यादिभ्यः । तत्र सत्कृतिः संध्यावन्दनादिः । सत्सद्गो  
गुरुसाधुतीर्थादिसंनिकर्षः । सदशनं हविष्याद्यदनम् । सत्तप एकादशुपवा-  
सादि । तथाच शास्त्रविहितेन व्यापारेण चेतःस्यगुणानां सत्त्वाधिकतया  
योगविशेषो जायते यथाऽऽत्मकल्याणाय भवतीति मनस्विचेद्यम् ॥ २९ ॥

शक्तयस्ताः संधेयाः कथमित्याह—

गवेषणीया लिङ्गात् ॥ ३० ॥

गवेषणीया इति । लिङ्गात्स्वकार्यात् । तथा हि—काञ्चनीचूर्णादियोगेन रक्ति-  
माट्टिदर्शनात्तद्योगात्तत्प्रकृतिभ्रतगगे लोहिताद्यापादको योगविशेषः प्रभवतीति

सर्वश्रानुमेयम् । एवं च कीदृशेन योमेन कीदृशी शक्तियोऽपानामुपादाने  
संचरति कार्यलिङ्गेन तद्वेषणं बाह्यविज्ञानसोपानमित्यवधेयम् ॥३०॥

तद्भिर्विपरिणामिनो गुणाः ॥ ३१ ॥

तद्भिरिति । तद्भिस्तामिः शक्तिभिश्चान्दसत्त्वात्माकारः । तथाचोक्तं  
छन्दोवत्सूत्राणि कवयः कुर्वन्तीति । गुणाः प्रकृतिस्थाः । विपरिणामिनः  
सदृशतया विसदृशतया च परिणामशीलाः । एतेन शक्तिस्फूर्तिद्वारैव गुणानां  
कारणता भ्रमिणा दण्डस्वेव साम्यावस्थायां तु न कारणवेति सूचितम् ॥३१॥

तत्राविद्यायाः शक्तिद्वयमाह—

द्वे मोहिन्याः ॥ ३२ ॥

द्वे इति । द्वे शक्ती आवरणविशेषरूपे । तत्राऽऽवरणशक्तिर्वस्तुस्वरूपमावृणोति  
विक्षेपशक्तिस्तु ब्रह्माण्डान्तं जगदाविर्भावपति । तदुक्तम्—विक्षेपशक्तिर्लि-  
ङ्गादि ब्रह्माण्डान्तं जगत्सृजेदिति ॥ ३२ ॥

तत्राऽऽवृतेरपि द्वैविध्यमाह—

आवृती चासत्त्वाभावनभेदात् ॥ ३३ ॥

आवृती चेति । तत्रैतन्नास्तीत्यसत्त्वावरणं, तत्र भावीत्यमानावरणम् ॥३३॥

कुतस्तन्निवृत्तिरित्याह—

द्विकादेकस्यान्तर्धिर्विष्णौ ॥ ३४ ॥

द्विकादिति । द्विकाच्छ्रवणमननरूपसाधनद्वयात् । विष्णौ परमात्मनि । एक-  
स्यासत्त्वावरणस्यान्तर्धिस्तिरोधानम् ॥ ३४ ॥

शेषादन्यस्य ॥ ३५ ॥

शेषादिति । शेषान्निदिध्यासनादन्यस्यामानावरणस्यान्तर्धिरित्यनुपपन्नम् ॥३५॥

कर्मापीतेर्विक्षेपस्य ॥ ३६ ॥

कर्मेति । कर्मापीतेः पारम्भसंज्ञयात् । विक्षेपस्यान्तर्धिरित्यर्थः । तथा  
चाऽऽत्मविदामावरणशक्तिमदज्ञानविरहेऽपि पारम्भक्षयपर्यन्तं विक्षेपशक्ति-  
मदज्ञानं तिष्ठतीति सर्वं सुस्थम् ॥ ३६ ॥

प्रतिद्वंद्वाच्च प्रारम्भाः ॥ ३७ ॥

इति प्रकृतिपाठे द्वितीयः प्रपाठः ॥

प्रतीति । मतिद्वंद्वं गुणानां गुणान्तरस्याभिव्याय व्यापारविशेषः ।  
तस्यादेव प्रारम्भाः कार्यनिचया जायन्त इत्यर्थः । तथा च—एकस्याः

शक्तेरपरां निमित्तं विप्रभूषणाया एवाखिलमिदं जायते । एतेन अद्वैतं विना किमपि कार्यमुत्पत्तुं नार्हतीत्यापि सूचितम् ॥ १७ ॥

इति प्रकृतिपाठे द्वितीयः प्रपाठः ।

अथ तृतीयः प्रपाठः ।

न खलु प्रपञ्चेऽस्मिन्नुपादानस्य परिणामिनो विवर्तिनश्च विज्ञानमन्तरवस्तुस्वरूपं तद्वर्णादिकं च मुख्यकृतं भवितुमर्हतीति तदुपादानद्वयं श्रुतिविद्वद्भवसिद्धं विस्तरेणाभिप्रायं संप्रति मृष्टिप्रकारं दर्शयन्त्याह—

प्रकृतेस्त्रिजगत् ॥ १ ॥

नाम सूक्ष्मरूपं चाक्षेन्द्रियनिरपेक्षान्तरिन्द्रियग्राह्यं स्वमस्थानीयम् । तृतीयं स्वराख्यं कारणरूपं सव्येन्द्रियनिरपेक्षान्नानव्यापारग्राह्यं सुषुप्तिस्थानीयम् तद्धिन्तायास्तु क्रमात्स्थूलसूक्ष्मसूक्ष्मतरत्वं बोध्यम् ॥ १ ॥

कारणादिक्रमेण जगदुत्पत्तिं दर्शयति—

सत्त्वादव्यक्तम् ॥ २ ॥

सत्त्वादिति । सत्त्वात्मकृतेः सत्त्वगुणोद्रेकादव्यक्तं तदाख्यावरणशक्तिः कर्तृरूपाऽऽसीदित्यर्थः । तथा च श्रुतिः ‘सा पुनर्विकृतिं प्राप्य सत्त्वोद्विगत्याऽव्यक्ताख्यावरणशक्तिरासीदिति । अत्र जडमप्यव्यक्ताख्यामावरणं वस्तुस्वरूपं नाऽऽवृणोति काचकुम्भवदित्यवधेयम् ॥ २ ॥

रजसो महत् ॥ ३ ॥

रजस इति । रजसो रजोगुणोद्रेकात्तदाख्याविशेषशक्तिः कारणरूपाऽऽसीदित्यर्थः । तथा च श्रुतिः—‘ईशाधिष्ठितावरणशक्तितो रजोद्रेका महदाख्याविशेषशक्तिरासीदिति ॥ ३ ॥

तमसोऽहंकारः ॥ ४ ॥

तमस इति । तमसस्तमोगुणोद्रेकात् । अहंकारस्तदाख्यास्थूलशक्तिरूपादानरूपाऽऽसीदित्यर्थः । तथा च श्रुतिः—‘हिरण्यगर्भाधिष्ठितविशेषशक्तितस्तमोद्विगत्याऽहंकाराभिधा स्थूलशक्तिरासीत्’ ॥ इति । एष एव प्रबलतमस्कत्वान्मूलाज्ञानतयाऽभिहितस्थूलसूक्ष्मयोः कारणत्वात्कारणदेहश्च ॥ एवं तदानीं तेषु क्रमाज्ज्ञानेच्छाक्रियाः शक्तिरूपा एव जायन्ते ॥ ४ ॥

तस्मात्पञ्चतन्मात्राणि तन्तुवत् ॥ ५ ॥

तस्मादिति । तस्मादहंकारात्पञ्चतन्मात्राणि शब्दस्पर्शरूपरसगन्धतन्मा-  
त्राणि क्रमादजायन्त तन्तुवद्गूणनाभसूत्रवत् । कार्पासादिसूत्रवद्वा । तथा हि  
श्रूयते—‘तस्माद्वा एतस्मादात्मन आकाशः संभूतः । आकाशाद्वायुः । वायोरग्निः ।  
अग्नेरापः । अत्र पृथिवी’ । इति । अत्र श्रुतावाकाशादिपदेन तन्मात्राण्युच्यन्ते  
सूक्ष्मतन्मात्राणि स्थूलीकर्तुं सोऽकामयतेति श्रुतिशेषोक्तदानीं तेषामपञ्ची-  
तत्वाच्च ॥ ५ ॥

व्यञ्जन्ति पुनर्गुणाः ॥ ६ ॥

व्यञ्जन्तीति । गुणाः सत्त्वरजस्तमांसि पुनरुत्पद्यमानेषु व्यञ्जन्ति विशेषेण  
जायन्ते । तथा च श्रुतिः—‘तानि पञ्च तन्मात्राणि त्रिगुणानि भवन्ति’ इति । यथा  
क्षमे तथा पुनरपि स्थूले प्रतिभान्तीति बोध्यम् । तथा च गुणानां कार्येषु  
नः कार्यान्तरोत्पादकसंनिवेशविशेषो जायते ॥ ६ ॥

कारणजगदभिधाय सूक्ष्मजगदुत्पत्तिप्रकारमाह—

सत्त्वत्र्यंशसमष्टेरन्तःकरणं पटवत् ॥ ७ ॥

सत्त्वेति । सत्त्वत्र्यंशसमष्टेः पञ्चतन्मात्रेषु जृम्भमाणानां सत्त्वगुणानामंशत्रयमे-  
लनादन्तःकरणमन्तरिन्द्रियं पटवद्यथा तन्तवः समेत्य पटरूपा भवन्ति तद्दजा-  
यतेत्यर्थः । तथा च श्रुतिः—‘स तेषां सत्त्वांशं चतुर्धा कृत्वा भागत्रयसमष्टितः  
पञ्चदश्यात्मकमन्तःकरणमसृजदिति ॥ ७ ॥

तन्नामभेदमाह—

बुद्धिमनोनाम वृत्तिवैचित्र्यात् ॥ ८ ॥

बुद्धीति । कुतो वृत्तिवैचित्र्यात् । निश्चयरूपादिवृत्तेर्बिभक्तत्वादित्यर्थः । तथा  
च निश्चयात्मिकया वृत्त्या बुद्धिः । बुद्धिरप्यभिमानात्मिकयाऽहंकारः । एवं संश-  
यविकलासंकरपाद्यात्मिकया मनो मनश्च स्मरणात्मिकयाऽनुसंधानात्मिकया चा  
वृत्त्या चित्तं भवति । तदुक्तं च—

मनोबुद्धिरहंकारश्चित्तं करणमान्तरम् ।

संशयो निश्चयो गर्वः स्मरणमि(गं)चेति वृत्तयः ।

बुद्धितो हि ततो वृत्तिरिच्छादिरवभासते ॥ इति ।

वृत्तिवैचित्र्यं च स्थानभेदाच्च न मनसः स्थानं भ्रूपथ्यं चित्तस्य तदुपर्य-  
हंकारस्य तदुपरि बुदेस्तदुपरीति प्रतिपत्तव्यम् । इत्यमन्तःकरणस्य

तमोरजः प्रायत्पादेव प्राणिनां लौकिकमृच्छतिः स्वभावा वा पतते सत्त्वा  
पिक्वाणु तदापतेत्यवधेयम् ॥ ८ ॥

धीन्द्रियाण्येकैकांशेभ्यः ॥ ९ ॥

धीति । एकैकांशेभ्यः पञ्चतन्मात्राणामन्तःकरणघटकीभूतांशेतरसत्त्वांशे-  
भ्यो धीन्द्रियाणि ज्ञानेन्द्रियाणि श्रोत्रादीनि क्रमादजायन्त । यथा शब्दा-  
द्याच्छ्रोत्रं स्पर्शाद्याश्चक्षुषांश्चाद्यन्तु रसांश्चादसना, गन्धांश्चात्रामिमेति ।  
तथा च ध्रुतिः 'स तेषां सत्त्वतुरीयभागेन ज्ञानेन्द्रियमसृजत्' इति । तस्मात्त-  
स्तेरेवेन्द्रियैर्प्राज्ञाः शब्दस्पर्शरूपरसगन्धाः क्रमाद्वर्तन्ते । एवं च श्रोत्रव्यतिरि-  
क्तं कर्णशङ्कुलपवच्छिन्नं नभोदेशाथयं शब्दग्रहणशक्तिमदिन्द्रियं श्रोत्रेन्द्रिय-  
मिति तल्लक्षणम् । एवं स्वभावादौ ॥ ९ ॥

रजस्यंशसमष्टेः प्राणः ॥ १० ॥

रज इति । रजस्यंशसमष्टेः पञ्चतन्मात्रेषु जृम्भमाणरजोऽंशत्रयमेकतात्प्राण-  
स्तन्नामाऽन्तर्वायुर्भवति । तथा च ध्रुतिः—'स पञ्चभूतानां रजोऽंशं चतुर्धा कृत्वा  
भागत्रयात्पञ्चवृत्त्यात्मकं प्राणमसृजत्' इति । तस्य च स्थानभेदात्क्रियाभेदाच्च  
नामभेदो यथा—

इदि प्राणो गुदेऽपानः समानो नाभिदेशगः ।

उदानः कण्ठदेशस्थो व्यानः सर्वशरीरगः ॥

उद्गारे नाग आख्यातः कूर्मस्तून्मीलने स्मृतः ।

छकरस्तु ध्रुति ज्ञेयो देवदत्तो विजृम्भणे ॥

न जहाति मृतं चापि सर्वव्यापी धनंजयः ।

गुणविशेषोन्मीलनात्स्थानविशेषे गतिरपि यथा—

नाभिकण्ठभ्रमध्यान्तं प्राणः सेचरते क्रपात् ।

तमोरजःसत्त्वोद्रेकान्निर्धौगुण्ये तदूर्ध्वभाक् ॥ इति ।

प्राणवाय्वोरुपादानभेदात् । 'एतस्माज्जायते प्राणो मनः सर्वेन्द्रियाणि च ।  
सं वायुः' इति ध्रुतौ पृथग्निर्देशाच्चोभयोर्भेदेऽपि वातीत्यर्थैकवात्पागस्य वाता-  
त्पृथगननुभवाच्चापृथगुपन्यासोऽपि द्रष्टव्यः ॥ १० ॥

कर्मेन्द्रियाण्येकैकांशेभ्यः ॥ ११ ॥

कर्मेति । एकैकांशेभ्यः पञ्चतन्मात्राणां प्राणघटकीभूतांशेतररजोऽंशेभ्यः  
कर्मेन्द्रियाणि वागादीनि क्रमादजायन्त । यथा शब्दांश्चाद्राक्, स्पर्शांश्चात्पाणी  
रूपांश्चात्पादो रसांश्चात्पायुर्गन्धांश्चादुपस्य इति । तथा च ध्रुतिः 'स तेषां  
तुर्यभागेन कर्मेन्द्रियमसृजत्' इति । यथा—

कर्मेन्द्रियाणि वाक्पाणी पादपायुध्वजानि च ।

वाक्पादादनिहरणोत्सर्गरतानि वृत्तयः ॥ इति ।

एवं च वाग्व्यतिरिक्तं वागाश्रयमष्टस्थानवर्ति शब्दोच्चारणशक्तिमदिन्द्रियं वागिन्द्रियमिति तल्लक्षणम् । एवं पाण्यादावृद्धम् ॥ ११ ॥

परिणामीन्युद्भानि ॥ १२ ॥

परीति । उद्भानि, अन्तर्बाह्येन्द्रियाणि परिणामीनि परिणामशीलानि । तत्र च निरोधव्युत्थानाभ्यामन्तरिन्द्रियाणि व्युत्थानेनैव बाह्येन्द्रियाणीति ॥ १२ ॥ परिणामाकारं निर्दिशति—

ज्ञानेच्छाक्रियास्ते ॥ १३ ॥

ज्ञानेति । ते परिणामा ज्ञानादिरूपाः । तथा च श्रुतिः ' कामः संकल्पो विचिकित्सा धृतिरधृतिर्हीर्षाभिरितत्सर्वं मन एव ' इति । ज्ञानमिहार्थाकारवृत्तिः । इच्छा, एतज्जायतामिति वृत्तिरूपा, क्रिया परिस्पन्दादिख्यापारलक्षणा, विवेकादिश्च निरोधशक्त्यैव जायत एवमन्याश्चान्तर्हृतयो यथायथमनुसर्तव्याः ॥ १३ ॥

स्वपन्ति स्फुरन्ति च ॥ १४ ॥

स्वपन्तीति । जायमानास्ते ज्ञानाद्याः स्वपन्ति सूक्ष्मरूपत्वेनास्फुटतामामुचन्ति । स्फुरन्ति समये प्रकाशन्ते । अत्र स्वापः संस्कारः ॥ १५ ॥

संस्कारः स्मृतिक्लेशहेतुर्वासना ॥ १५ ॥

संस्कार इति । स्मृतिर्वक्ष्यमाणा, क्लेशा अविद्यास्मितारागद्वेषाभिनिवेशाः । तेषां हेतुर्यः संस्कारश्चेतोगुणानां सन्निवेशविशेषः स वासनाख्य इत्यर्थः ।

विपाकहेतुरदृष्टम् ॥ १६ ॥

विपाकेति । विपाका जात्याद्युर्माणास्त्वद्वेतुर्यः संस्कारस्वादृष्टं नामेत्यर्थः ॥ १६ ॥

ग्रन्थेनान्तर्जालवदाततम् ॥ १७ ॥

ग्रन्थेनेति । ग्रन्थेन संस्काराणां रचनाविशेषेण । अन्तरन्तःकरणं जालवद्यथा सूत्राणां मिथः सन्निवेशेन जायमानं मत्स्यजालं लूनाजालं वा तद्वदाततं विस्तृतं वर्तते इत्यर्थः ॥ १७ ॥

ज्ञानक्रियावष्टम्भानामन्यतमवत् ॥ १८ ॥

ज्ञानेति । अत्रावष्टम्भो ज्ञानक्रिययोरवरोधोऽन्यतमवत्कचिज्ज्ञानवत्कचित्क्रियावत्कचिदवष्टम्भवदित्यर्थः । अत्र ज्ञानक्रियाभ्यां प्रतिलोमानुलोमयोरु-

ध्यायिःस्रोतसोर्वा वृत्तयोः परिग्रहः । यदाऽन्तःकरणमवष्टम्भशक्तिमत्तदैव निद्राविर्भावः । एतेन व्यापारशक्तिर्गुणानामेवेति प्रत्येतव्यम् ॥ १८ ॥

**निर्मनस्के साराभिव्यक्तिः ॥ १९ ॥**

निरिति । निर्मनस्के मनोव्यापारश्च्येऽन्तःकरणे साराभिव्यक्तिर्वस्तुस्थि-  
रांशाविर्भावः । तथा च । यदाऽन्तःकरणं बुद्धिरूपतामादधानं व्यापिपते  
तदैव तत्र साराभिव्यक्तिः । यदि पुनर्नोत्तरतया परिणमते तौह विपयवि-  
कल्पेन व्यापियमाणत्वात्तत्र तदभिव्यक्तिर्न भवतीति भावः ॥ १९ ॥

ऊर्ध्वलोकानुभवस्थानं निर्वक्ति—

**भूपरि भुवः स्वः ॥ २० ॥**

भूपरीति भुवोरुपरि भुवर्लोकः सूक्ष्मः प्रपञ्चस्तदुपरि स्वर्लोकः कारणप्रपञ्च-  
स्तत्रैव ध्यानयोगेन प्राणैः सह विराजमानस्य दुःखानवच्छेदकीभूतशरीराव-  
च्छिन्नसुखमिति । अत एवोक्तम्—

प्राणैः सह यदा चेतो भुवोरुपरि राजति ।

स्वहितं विश्वतश्च च तदैव स्फुरति स्वतः ॥ इति ।

तथा चा-तःकरणं भूमध्ये विलसत्स्थूलाभिमानि तदुपरिलिङ्गाभिमानि  
तदुपरि कारणाभिमानि तत्रैव सत्त्वस्य परमोत्कर्षे ब्रह्मात्मैक्याभिमानील्यप्य-  
वधेयम् ।

तत्र च स्थूलाङ्गाभिमानवेलायां लिङ्गाद्वृत्तिरपि क्रोधार्हसादिः पीनाङ्ग-  
माक्रामति । रजस्तमोजत्वेनाधःस्रोतस्कृत्वात् । यद्यपि जीवो जाग्रदादिपु  
क्रमान्निजगतसु विहरति तथाऽपि नासौ कृतार्थः स्वेच्छया तदनर्हत्वात् ।  
गुणप्रावर्त्येन परिच्छेद्यत्वात् । यः पुनः स्वोपाधिपारतन्त्र्यविग्रहेण भोगा-  
यतनमनपेक्ष्य सूक्ष्मे कारणं च जगति यदृच्छया विहर्तुं शक्नोति तस्यैव  
सर्वार्थमिद्विरुद्धत्ववधिश्च जायते नान्यस्येति रहस्यम् । तथा च भुवर्लो-  
क-स्वर्लोकयोर्वहिरिन्द्रियग्राह्यत्वाभावात्तत्र स्थूलदेहमनपेक्ष्य स्वेच्छया गमनं  
यः प्राधीनं तदेहान्ते तु केवलादृष्टपरतन्त्रमिति ॥ २० ॥

**पराञ्चीन्दुवत्सानुभावान्ति ॥ २१ ॥**

परेति । परा प्रातिलोम्पेनाश्रितुं गन्तुं शीलमेषां तानि पराधि, निसर्गा-  
द्विष्मयणानि । इन्दुवत्स्वच्छार्थानि, उभावान्ति प्रत्यम्परागावर्तनशक्तिमन्ति  
स्त्वानि ज्ञानेन्द्रियाणि जायन्त इत्यर्थः । पराशीत्यनेन स्वानां नैसर्गिकशक्ति-



दर्शिता । अत एव श्रूयते—पराञ्चि खानि व्यतृणत्स्वयंभुस्तस्मात्पराक्प-  
श्यति नान्तरात्मन् । कश्चिद्दीरः प्रत्यगात्मानमैक्षदावृत्तचक्षुरसृतस्वमिच्छन्निति ।  
तथा च । यथेन्द्रमायां भूव्यस्तमुखः पौर्णमास्यां तु तदभिमुखस्तद्वत्त्वानि  
नैसर्गिकरजोवृत्तौ बोहर्षुखानि सच्चवृत्तौ पुनरात्मानुखानीति भावः ॥ २१ ॥

जन्यमुखस्वरूपाः—

चिद्वृत्तौ सुखम् ॥ २२ ॥

चिदिति उद्वृत्तावन्तमेतपरिणामे भासमाना चित्सुखं नामित्यर्थः । तथा  
चोद्वृत्तौ चित्स्वरूपं स्वानुकूलतया भासमानत्वात्सुखमिति भावः । किं तु  
वृत्तिचित्तोर्भेदाभावात्तद्वृत्तिरेव सुखमिति लोकव्यवहारः ॥ २२ ॥

दुःखमन्यत्प्रातिकूल्यात् ॥ २३ ॥

दुःखावेति । अन्यद्बाह्याभिपुत्तायां वृत्तौ चित्स्वरूपं प्रातिकूल्यादात्मनः  
प्रतिकूलत्वादेव दुःखमित्यर्थः । प्रातिकूल्यं तु बाधनया जृम्भमाणत्वादिति  
बोध्यम् ॥ २३ ॥

प्रलयो मोहः ॥ २४ ॥

इति प्रकृतिपाठे तृतीयः प्रपाठः ॥ ३ ॥

प्रलयेति । प्रलयो लिङ्गदेहवृत्तीनाम् । अन्तःकरणस्य कारणावस्थानमिति  
यावत् । स चात्र सुषुप्तिमूर्च्छान्वतरूपः । तत्र सुषुप्तौ लयो नैसर्गिको  
मूर्च्छायां तु व्याहृतिहेतुको मृतिस्तु मूर्च्छावद्भाति तदानीं लिङ्गस्थस्य स्थूला-  
ङ्गसंपर्कविरहेण बाह्यज्ञानविलयात् ॥ २४ ॥

इति प्रकृतिपाठे तृतीयः प्रपाठः ॥ ३ ॥

अथ चतुर्थः प्रपाठः ।

सूक्ष्मभूतान्यपञ्चीकृतकार्याणि चोक्त्वा पुनः पञ्चीकृतान्याह—

तमोभ्यः पञ्चीकृत्या पञ्च ॥ १ ॥

तमोभ्य इति । तमोभ्यस्तमोऽविशेषतमप्रेः पञ्चीकृत्या पञ्चीकरणेन पञ्च  
महाभूतानि व्योमादीन्यजायन्त । पञ्चीकरणं चोक्तम्—

शब्दादीनि द्विधा कृत्वा चतुर्णां पुनरादिपम् ।

स्वस्येतराद्वितीयांशैर्योजनात्पञ्च पञ्च ते ॥ इति ।

तथा चैकस्याष्टांशाः परेषां तु चतुर्णां द्वौ द्वावैशौ मिलित्वा पञ्चीकृतानि  
भवन्तीति भावः । तत्र च पूर्वपूर्वेण सहोचरोचरस्य संपर्कविशेषोऽस्ति

शब्दादीनां पूर्वपूर्वान्तर्धर्तित्वापरपरस्येति मन्तव्यम् । पञ्चीकरणोत्तरं तु व्योम्नि विजृम्भमाणमण्डं सत्स्वरूपमवकाशादित्वेन कल्प्यते । चिदानन्द-  
योस्तु तत्र भानं नास्ति तमःप्राधान्येन जात्याधिक्यात् ॥ १ ॥

चक्षुरादिग्राह्यतार्थं पुनराह—

त्रिवृत्कृत्या त्रीणि पुनः ॥ २ ॥

प्रिष्टादिति त्रिवृत्कृत्या त्रिवृत्करणेन त्रीणि तेजोऽलक्षितानामानि भूतानि पुनः स्थूलरूपाणि जायन्ते । त्रिवृत्करणं च—

‘द्विधा सित्यम्युतेजांसि कृत्वाऽऽद्यांश्च पुनर्द्विधा ।

स्वस्वेतरद्वितीयांशैर्योजनात्ते प्रपञ्चयः ॥ इत्युक्तम् ॥

तथा हि श्रूयते—तासां त्रिवृतं त्रिवृतमेकैकामकरोदिति । तथा च सत्पेक-  
स्याष्टांशः परयोस्तु द्वयोश्चत्वारश्चत्वारोऽंशा मिलित्वा त्रिवृत्कृतानि भवन्तीति  
भावः । एवं च तत्तद्भागयोः पुनः संश्लेषणपूर्वाधिकत्वाभ्यां त्रिवृत्कृतानि  
बहुधा जायन्ते । तथाचोक्तं—

पुनस्त्रिवृत्कृताण्यनां(?) पियो न्यूनाधिकत्वतः ।

संनिवेशविशेषाच्च स्थूलानि तान्यनेकधा ॥ इति ।

तानि च तज्जननशक्तेर्निरुद्धवृत्त्या स्वोपादानमूलसूक्ष्मरूपतामाधातुं  
शक्नुवन्ति । तच्छक्तेः पुनः स्फुरद्वृत्त्या पूर्ववद्भित्तुमर्हन्ति च । तद्वृत्तिश्च  
यद्विर्यापारेणान्तः प्रक्रियया च जनयितुं शक्येति ॥ २ ॥

लोहितशुक्लकृष्णवन्ति च ॥ ३ ॥

लोहितेति । लोहितशुक्लकृष्णवन्ति रजःसत्त्वतमोयुक्तानि त्रीणि क्रमा-  
द्भवन्तीत्यर्थः ।

ननु भूतानामन्योन्यव्यामिश्रत्वे कथमाकाशादिनामानि भवन्तीत्याह—

वैशेष्याच्चद्वावः ॥ ४ ॥

वैशेष्यादिति । वैशेष्यात्स्वस्वमावाधिव्याचक्षाद् आकाशादिनामोल्लेख एतेन  
शब्दाधिवये सति पञ्चीकृतत्वमित्याकाशलक्षणम् । एवं वाय्वादेरपि बोध्यम् ॥ ४ ॥

अथ पञ्चानां पञ्चान्तक्रमाभिव्यक्तिः ॥ ५ ॥

अथेति । अथ पञ्चीकरणाद्यनन्तरं पञ्चानां शब्दादीनां पञ्चान्तक्रमाभि-  
व्यक्तिः । पञ्चान्तक्रमेणैकद्वित्रिचतुष्पञ्चेति क्रमेणाभिव्यक्तिर्विशेषेणाऽऽविर्भावो  
व्योमादिषु भवतीत्यर्थः । तथा च गुणतत्कार्ययोर्गवैचित्र्येण पञ्चीकृतास्त्रि-  
वृत्कृताश्च मपञ्चाच्छब्दादयो व्यञ्जन्ति । तत्रार्थं तद्विशेषः—

व्योम्नि प्रतिध्वनिः शब्दो वीसिबीसीति मारुते ।

अनुष्णशीतलः स्पर्शो वह्नौ भुगुभुगुध्वनिः ॥

उष्णस्पर्शो रक्तरूपमप्सु चुलुचुलुध्वनिः ।

शीतस्पर्शः शुक्लरूपं रसस्तु मधुरस्तथा ॥

क्षितौ कडमडादिर्बै शब्दः स्पर्शस्त्वकीमलः ।

नीलरूपं रसस्तत्र मधुरादिरनेकधा ॥

सुरभिपूतिगन्धौ द्वावेते निसर्गजा गुणाः ।

श्वेतत्वं शीतलत्वं च यच्चन्द्रमासि भासते ॥

तत्तत्र सलिलांशस्य मिश्रस्य प्रचलत्वतः ।

दिङ्मात्रमिदमत्रोक्तं स्वधर्मं जडवस्तुषु ॥

अन्यदप्यनुसंधेयं मनीषिभिः स्वसंविदा ॥ इति ।

यत्तु केचित्तेजसो रूपं शुक्लमास्वरमिति प्रलपन्ति तत्प्रत्यक्षविरोधाद्यदग्ने-  
रोहितं रूपं तेजसस्तद्रूपं यच्छुक्लं तदपां, यत्कृष्णं तदन्यस्येति श्रुतिविरोधाच्च  
मनस्विभिरुत्तणीयम् । ननु शब्दाद्युपादानकानामाकाशादीनां शब्दादयः  
कथं प्रतिक्षणं नानुभूयन्ते संनिकृष्टानां मृन्मयादीनां मृदादिबदितिचेन्न  
व्योमादिगतानां शब्दादीनां कर्मादिगतशब्दादिभिरेकीभूतत्वेन भेदाभानात् ।  
यदा पुनस्तेषां प्रतिघातादिभिः कर्णादिगतैर्भ्यो भिन्नतयाऽवभासनं तदैवाः-  
नुभूतिस्तेषामित्यवधेयम् । तथा च । शब्दादीनामभिघाताद्युत्पन्नशब्दा वह्निना  
क्षीरवत्पञ्चीकृतेषु विक्षोभमाणानां एनः प्रसारणेनैव कर्णादिसंपर्काद्वाह्यतेति  
भाष्यम् ॥ ५ ॥

### संनिवेशादण्डानि ॥ ६ ॥

समिति । संनिवेशान्महाभूतानां भागसंश्लेषविशेषादण्डानि ब्रह्माण्डानी-  
मान्यजायन्त । तथाच पैङ्गलश्रुतिः—जगद्योनिस्तमोगुणमधिष्ठाय सूक्ष्मतन्मा-  
त्राणि स्थूली कर्तुं सोऽक्रामयत् सृष्टिपरिमितानि भूतान्येकपेकं द्विधा विधाय  
पुनश्चतुर्धा कृत्वा स्वस्वेतरद्वितीयांशैः पञ्चपञ्चधा संयोज्य पञ्चीकृतभूतै-  
रनन्तकोटिब्रह्माण्डानि तत्तदण्डोचितचतुर्दशभुवनानि तत्तद्भुवनोचितस्थूलश-  
रीराण्यसृजदिति । एतेन त्रिवृत्करणमप्यारूपात्मन्यया बाह्यान्तर्गतानां तेजः—  
प्रभृतीनां स्फुटतानुपयोगेन व्यवहारानर्हता स्यात् । एतेषामेव संयोगविभाग-  
धर्मादिमत्परमाणुरूपाणां शक्तिविशेषाविर्भावोद्भिन्नविशेषाणि जायन्ते ।  
अत एव पुराणं वैश्वरूप्यात्मघानस्य परिणामोऽयमद्भुत इति । तत्र च पञ्ची-  
करणान्ता सृष्टिरीशस्यैव । ततः परं तु जीवस्यापीति गवेषणीयम् ।

न चास्य परमाणुरेवाऽऽरम्भको न पुनस्तत्प्रकृतिरभ्युपगम्येति कणभसा-  
क्षपादाद्युक्तं युक्तमिति वाच्यं, संयोगस्याव्याप्यवृत्तित्वेन तस्मिन्निवयव-  
तदसंभवात् । यद्यत्तागुणं सक्रियं वा तदनित्यं घटादिवदित्यादिव्याप्या परमा-  
णनापनित्यत्वावगमात्मागुक्तभ्रुतिस्मृतिपुराणोक्तिविरोधात् । एतदुक्तं भवति-  
प्रागेकं द्रव्यं वाऽऽसीद्वृत्तौ मूलप्रकृतिर्मूलप्रकृतेरव्यक्तमव्यक्तान्महन्महतोऽहंका-  
रोऽहंकारात्पञ्चतन्मात्राणि पञ्चतन्मात्रेभ्यः सर्वेन्द्रियाणि प्राणाः पञ्चमहा-  
भूतानि च पञ्चमहाभूतेभ्योऽखिलं जगदिति । अत्रायं निष्कर्षः—

प्रकृत्युन्मीलनं कालो जन्योत्पत्त्यादिहेतुतः ।  
दूरान्तादिधीहेतुत्वादवकाशो दिगुच्यते ॥  
मात्रादिनामिकाऽप्येषा व्यक्तिर्जातिमयी स्मृता ।  
गुणानामाकृतिर्वाऽपि संस्थानं जातिरुच्यते ।  
भवत्येषं वृत्तिरिच्छा वृत्तिः कार्योन्मुखी कृतिः ।  
निवृत्तिरन्तरास्या चेत्प्रवृत्तिर्वहिरर्थिका ॥  
प्रतिहता प्रवृत्तिश्चेत्क्रोध इति च भण्यते ।  
भीतिप्रतिकूलश्चेतोविकारो द्वेष उच्यते ।  
इच्छाविरोधिनी वृत्तिः सैष द्वेषो निगद्यते ॥  
या योगध्वंसकृच्छक्तिरसौ विभागनामिका ।  
पतनाद्यनुकूला या शक्तिर्गुणत्वमुच्यते ॥  
प्रतीतिभेदकृच्छाक्तिः परिणामादिरीरिता ।  
सत्ताविरोधिनी शक्तिरभावनामिकोच्यते ॥  
तथाऽप्येऽपि पदार्था ये कानादन्यायसंपताः ।  
तेऽपि त्रिगुणतत्कार्यरूपा हि तत्तदारूपया ॥  
लोकैर्व्यवहियमाणा वेदितव्या यथायथम् ।  
शक्तियोधं विना कुत्र वस्तुनिरूपणे क्षमः ॥  
तत्तत्त्वं वेत्ति चेत्सर्वे मावाः स्युः करणाः स्वयम् ॥ ७ ॥

गुणगुणिभ्यां द्वौ प्रारम्भौ ॥ ७ ॥

गुणेति । इह खलु प्रपञ्चेषु द्विविधाः परिणामा गुणपरिणामा गुणि-  
परिणामाश्च । तत्राऽऽद्या अव्यक्तमहदहंकारपञ्चतन्मात्रसर्वेन्द्रियमाणाद्या  
द्वितीया अपञ्चीकरणगुणपञ्चीकृताद्या सर्वत्र परिणाम एव वेगक्रियाकर्ष-  
णादिनामा भवति । स च पञ्चीकृते विजृम्भमाणस्त्रिवृत्कृतेऽपि कार्यलि-  
ङ्गेनानुभूयते सर्वत्र स्वातन्त्र्येण व्याप्तिरिति च । सत्त्वसमाष्टिपरिणामरू-

पान्तःकरणे पुनर्जृम्भमाणस्य सत्त्वादेः परिणामभेदो ज्ञानेच्छाद्वेषादिरूपो जायते । गुणव्यासात्तिर्हि काचनापरूपेयहेतुना काचन वा पुरुषी-यकृतिभेदेन पञ्चीकृतादौ जायमाना विचित्रव्यापारवचया भुवि भासते । अत एव पुरा ज्यौतिषिकैर्विनिर्णीता चलिष्णुविशेषाणां माध्याकर्षणी मार्त-ण्डस्थग्रहाकर्षणी च साधु संगच्छते । तेजोजगति तु संपर्कजा रजःपरिणतिर-पञ्चीकृता तरसा घिलसन्ती स्वाश्रयस्य कस्याप्ययस्कान्तादिधर्म, यच्चयोगव-धार्यं जनयति । एतद्विद्या पुनः शक्त्या गौणायनी भौवसी चाभिहिता । अनयैव चुंबकीयवार्तायाविर्भावोऽपि भाव्यः । यथाऽऽहुः—

गुणवृत्तिरसंभूय संभूय चोपजायते ।

रजःसमष्टिश्चपला भूतसंपर्कतोऽसुवत् ।

ययेन्द्रियगणो लिङ्गैर्यच्चस्य एव दीव्यति ।

गुणस्यान्यविकारोऽपि यन्त्रेणैव विचित्रकृत् ॥ इति ।

गुणिपरिणामश्च सर्वत्र गुणजृम्भणेनैव जायते । एवमन्यत्सर्वं स्वसंविदाऽनु-संधेयम् ॥ ७ ॥

बीजशक्तिर्विस्फुरन्ती त्रिवृत्कृत्या चिनोत्पणीयसः ॥ ८ ॥

बीजेति । बीजशक्तिगुणीत्मका जन्यानामुपादानभूता विस्फुरन्ती वाय्वर्चि-रादियोगेन संनिवेशरूपतामामुवती । अणीयसः सूक्ष्मांशपुञ्जास्त्रिवृत्कृत्या पञ्चीकृतेभ्यः प्रपञ्चेभ्यस्त्रिवृत्करणेन चिनोति तत्तदाकारं संनिवेशयतीत्यर्थः । तत्र च प्राणिनामन्नोपजीवित्वादन्नमेवाऽऽदिवीजं तद्दानामिति प्राकृत-सर्गः \* ॥ ८ ॥

जन्तूनामिहोत्पन्नानामपि प्रकृतिभेदोपचयात्समृद्धिरसमृद्धिर्वा भवितुमर्ह-तीति प्रपञ्चयन्नाह—

मूर्धनीनविपरिणामः प्रकृतिपूर्तेः कीटवत् ॥ ९ ॥

मूर्धनीनेति । मूर्धनीनविपरिणामो मूर्धनीनानां शीर्षिस्थयन्त्राणां विपरि-णामो विकृत्यन्तरोत्पत्तिः । कुतः प्रकृतिपूर्तेरवस्थान्तरोत्पादकशक्तेः पूर-णात्कीटवत्कीटस्यैव तैलपादेर्भ्रमरदष्टस्य । तथा च चिन्ताभेदेन कालभे-देन सद्वादिभेदेन वा क्रमशः प्रकृतिविशेषोपचयान्मूर्धनीनविपरिणामेन कायेन्द्रियविकारापादकेन जात्यन्तरमुत्पद्यते वल्मीक्यादीनां तु जातु प्रकृ-तिपूर्त्या पक्षोद्भवादिदर्शनादन्यथाऽपि विकृतिः संभवति प्राणिनामित्यवधे-यम् । तथा च योगसूत्रं “जात्यन्तरपरिणामः प्रकृत्यापूरात्” इति । अतः

\* अत्र प्राकृतसृष्टिर्वायसृष्टिस्तत्प्रक्रिया च वार्तिके द्रष्टव्या ।

एव दण्डमस्य धिले युष्टलीकृत्यावस्थितस्य कालभेदेन युष्टलसंश्लेष-  
माप्तेः स्थलधर्माभारमाप्तिरिति शुश्रुम । एतेन समाधिजादपि मूर्धनीन-  
भेदादद्वानामन्यथाभासो भवितुमर्हतीत्यपि सूचितम् । एवं च सति नन्दी-  
श्वरनट्टपादीनां देवतिर्यक्तोपायानामपि संगच्छते । अप्रेदं योध्यम्—  
गताभ्यादीनां यत्प्रकृष्टं ज्ञानं नैपुण्यं च नावलोक्यते तत् सम्मूर्धनीनस्य दार्ढ्य-  
स्यान्मनुजानामपि तथात्वं चेत्तपेवावलोक्यतामस एव चिन्ताचिकीर्षुणामपि  
न यावन्मूर्धनीनमावलोक्य तावद्ध्यानधारा न संभवेदिति ॥ ९ ॥

प्राणिगृहेर्द्विधिमाम्—

द्विधाऽसुमन्तः क्रमर्द्धांतरबीजाभ्याम् ॥ १० ॥

द्विधेति । असुमन्तः प्राणिनः क्रमर्द्धांतरबीजाभ्यां क्रमोन्नतिक्रमावनत्योः  
शक्तिविशेषाभ्याम् । तत्राऽऽयस्य यादृश्यं भोगभूमौ, द्वितीयस्य तु कर्मभूमौ  
द्रष्टव्यम् । अत्र च मनुजेषु ये क्रमर्द्धांतरबीजाभ्यां भोगवनतिर्ये च क्रमावनतिरी-  
जिनस्तेषां प्रागुन्नतिरनुमीयतां विधत्ते विहंगानाभिरोधार्थोपायानाम् । वैदि-  
कानुष्ठानानां शक्यतेऽन्यथयितुमिदुगत्या सरिदिष बीजशक्तिरिति भारते वेदस-  
माचारः । ( क ) ॥ १० ॥

तद्वतोर्युगानि व्यस्तैकक्रमाभ्याम् ॥ ११ ॥

तद्वतोरिति । तद्वतोः क्रमर्द्धांतरबीजवतोर्व्यस्तैकक्रमाभ्यां व्युत्क्रमानुक्र-  
माभ्यां युगानि सत्यत्रेताद्वारकलिसंतकानि प्रतिभान्तीत्यर्थः । तथा च  
क्रमोन्नतिरीजिनां कल्यादिसत्यान्तानि क्रमावनतिरीजिनां तु सत्यादिकल्प-  
न्तानि युगानि वर्तन्ते ॥ ११ ॥

तत्रापि प्राणिप्रकृतेर्वैधियाज्जात्यादेर्नानात्वमाह—

गुणेभ्यो भेदो जातिक्रियाकालानाम् ॥ १२ ॥

गुणेभ्य इति । गुणेभ्यः सत्त्वरजस्तमोभ्यः संनिवेशविशेषापेक्षेभ्यो भेदो ना-  
नात्वं केपां जात्यादीनाम् । अत्र जातिर्जाह्नगत्वादिः । यथा शुद्धसत्त्वेन ब्राह्मणः

(क) इदुगत्येति । यथा नैसर्गिकदक्षिणाह्वयतया प्रवहमाणाऽपि मुरसरिष्यन्दमसो गतिभेदेन  
पथोपि विक्षोभात्पुनरुत्तरस्यां गच्छति तथा कर्मभूम्यानां भिन्नाभिरुत्तरिषि वितनदा वैदिकानुवर्तने-  
न तदीयसत्त्वगणविक्षोभात्प्रत्यावर्तते । तदुक्तं योगभाष्ये चित्तनदी नामोभयतोवाहिनी भवति  
& ह्याणाय दहति पाणाय चेति । अत एवाह तत्त्वदक्षिणि—कर्मभूम्यान्वे न्यस्तं दिव्यज्ञानफलस्य  
यत् । धीज तद्वरि सुष्ठानमसेवाकृतितारिण इति । तथा च वैदिकानुष्ठानाज्जयमानेव शाक्तावि-  
शेषेण विरुद्धशक्त्यभिभवदा मोक्षतिर्भारतजन्मनामिदुपपन्नम् । सा च कर्मभूमितो विशिष्यते  
विरोधिशक्त्यभिभवेन जायमानत्वान्मांसरोडिकायुपमागेनोपवीयमानाच्छरीरवलातिबुध्य नियुध्य  
जायमान यद्वत् तद्विधेति सिद्धा तत्रातकम् ।

सत्त्वाश्रयरजःप्राधान्येन क्षत्रियः । तमोगुणाश्रयरजःप्राधान्येन वैश्यः । रजो-  
गुणाभयतमःप्राधान्येन शूद्रो जायते । एतदेव भक्तित्राऽऽह धृतिः—ब्राह्मणोऽस्य  
मुखमासीद्वाहू राजन्यः कृतः । ऊरू तदस्य बद्धैश्वर्यः पद्भ्या शूद्रो अजायतेति ।  
व्यक्तमाह स्मृतिः—चातुर्वर्ण्यं मया सृष्टं गुणकर्मविभागशः । एवं ब्राह्मणा-  
दिषु सत्त्वादीनां संग्रामो गुणविशेषेण सह नैसर्गिको जायते । यथाऽऽहुः—

सत्त्वस्य रजसा द्वंद्वं सत्त्वेन रजसस्तथा ।

रजसस्तमसा सार्धं तमसो रजसा क्रमात् ॥ इति ॥

ते च क्रमात्प्रशान्तैश्वर्येहामृदस्वभावास्तथा तत्र पारलौकिकैहिकानुरा-  
गधेः प्राधान्यादेवासुरावपि बोद्धव्यौ । तथा च धृतिः—द्वया ह प्राजा-  
पत्या देवाश्चासुराश्च । स्मृतिश्च द्वौ भूतसर्गौ लोकेऽस्मिन्दैव आसुर एव चेति ।  
तत्राऽऽसुरः पुनर्द्वेषहिंसाप्राबल्येन राक्षसोऽप्युच्यते । एवं च लोकानामिह  
कस्याचिद्व्यवर्त्मनि कस्यचित्कुप्यकर्मणि प्रवृत्तिदर्शनात्काथितभ्रुतिस्मृतिभ्यां च  
प्रकृतिसिद्धैव जातिभिदा न काल्पनिकी । सा च भोगभूमावप्यस्ति परंतु तत्र-  
त्यानां बीजपुरुषस्य तदानींतनविषकवत्यस्फुरणेन तत्र जायमानेषु भूयसा-  
मेव रजःप्राबल्येन वैदिककर्मनुष्ठानविरहेण च नास्ति ब्राह्मण्यादिमविभागः  
कर्मभूवदिति मन्तव्यम् । क्रिया शमशौर्यकृषिसेवादिः । तत्र शमादिर्ब्राह्म-  
णस्य, शौर्यादिः क्षत्रियस्य, कृष्यादिर्वैश्यस्य, सेवादिः शूद्रस्य । तथा च  
स्मृतिः—

शमो दमस्तपः शौचं सान्तिरार्जवमेव च ।

ज्ञानं विज्ञानमास्तिक्यं ब्रह्मकर्म स्वभावजम् ॥ इत्यादि ।

कालः सत्यादिः । तथा चाऽऽहुः—

कालः सत्त्वाधिकः सत्यं त्रेता भोक्तो रजोधिकः ॥

तमःश्रितरजोदीप्तो द्वापरस्तामसः कलिः ।

श्वेतो रक्तः पीतः कृष्णो वर्णोऽप्येवं युगानुगः ॥ इति ॥ १२ ॥

भावोद्भाऽनुन्यासम् ॥ १३ ॥

भावेति । अनुन्यासं गुणानां संनिवेशमनतिक्रम्य । भावोद्भा, आशयोन्मी-  
लनम् । तथा च ब्राह्मणादीनां यादृशेनैव गुण विन्यासेन प्रकृतिर्जायते भावोऽपि  
सादृगेव स्फुरतीति भावः ॥ १३ ॥

नेन्मेषश्चेत्स्ववृत्तेरन्यजातीयाः ॥ १४ ॥

नेति । स्ववृत्तेः स्वधर्मस्य गुणविन्यासवशाद्ब्राह्मणस्य शमादेः क्षत्रियस्य  
शौर्यादेर्वैश्यस्य कृष्यादेः शूद्रस्य सेवादेरुन्मेषः स्फुरणं चेन्न भवति तदन्यना-

तीया भिन्नजातीयास्ते भवन्तीत्यर्थः । तथा हि श्रमाद्यस्फूर्तो शौर्यादिस्फुरणं चेत्तर्हि ब्रह्मकुलोत्पन्नोऽपि क्षत्रियजातीयः । यदि पुनः शौर्याद्यस्फूर्तो श्रमादिस्फुरणं तर्हि क्षत्रियकुलोत्पन्नोऽपि ब्राह्मणजातीयः । एवं वैश्यशूद्रयोरपि योऽयम् । ब्रह्माकारवृत्तेः भावस्य तु विवर्णनामपि ब्राह्मण्यमाह श्रुतिः—  
 वृत्तिस्थमपि चाण्डालं तं देवा ब्राह्मणं विदुरिति । अत एव विजृम्भितब्रह्म-  
 वृत्तीनां वाशिष्ठादिभिः पुनः परीक्षितानां गाधेशसूतादीनां भिन्नजातीयानामपि  
 पुरा ब्राह्मणत्वमलंकृतमासीदिति तिहासः संगच्छते । एतस्मादपि रहस्यार्था-  
 च्छास्त्रविरुद्धार्था बहुधा समाधेयाः । एवं च सति प्राणिप्रकृतेर्गुणम-  
 यत्वेन जात्यपि सत्त्वोद्रेकाद्भोगसूचराणामप्युद्भूत्या शौचाचारादौ प्रवृत्तेर्ना-  
 नुपयोगः ॥ १४ ॥

भावो दुर्वारः ॥ १५ ॥

भाव इति । भावः स्वभावः प्राणिनां जन्मान्तरकृतशुभाशुभसंस्कारो  
 वर्तमानजन्मनि स्वकार्याभिमुखत्वेनाभिव्यक्तो दुर्वारो वारयितुमशक्यस्तस्य  
 वलीयस्त्वादिति भावः ॥ १५ ॥

इदानीं पूर्वमस्थितस्योत्पत्तिं वारयति—

नासदुत्पद्यते नृशृङ्गवत् ॥ १६ ॥

नेति । अपदविद्यमानं यस्तु । अत एव भगवानाह—नासतो विद्यते भावो-  
 नाभावो विद्यते मत इति ॥ १६ ॥

ननु विद्यमानस्यैव जायमानत्वे कार्यजार्तं जन्मनः प्राकृत्य तिष्ठतीत्यतस्तस्य  
 कारणरूपतावस्थानं प्रमाणयति—

प्राकृतं व्याप्यागमाभ्याम् ॥ १७ ॥

प्राकृतमिति । प्रकृतिर्नामोपादानं यथा घटस्य मृत्ता पटस्य तूत्कं तत्र यसति  
 तदाकारतया तिष्ठतीति प्राकृतं घटादिकार्यं, जन्मनः प्राहृष्टदायाकारेण मृदादौ  
 विराजतीति भावः । किञ्च ज्ञापकमित्यपेक्षायामाह—व्याप्यागमाभ्यामिति ।  
 तत्र व्याप्तिर्पादौ यदात्मना यत्र न वर्तते न तत्ततो जायते यथा सिक-  
 ताभ्यस्तैलमिति । आगमश्च । सदेव सौम्येदमग्र आसीत्स्वस्मिन्बिलीनं  
 सकलं जगदाविर्भावयति प्राणिकर्मवशादेव पदो यद्वत्प्रसारितस्तद्दीदं तर्ह्यव्या-  
 कृतमासीन्नामरूपाभ्यामेव व्याक्रियतामौ नामापमिदं रूपमित्यादिश्रुतिः ।  
 स्मृतिश्च—

आसीदिदं तमोभूतमप्रज्ञातमलक्षणम् ।

अप्रतर्क्यमविज्ञेयं प्रमुहमिव सर्वतः ॥ इति मन्वादिः ।



अत एवोक्तं वाशिष्ठे—

फलपुष्पलतापत्रशाखावित्पमूलवान् ।

वृक्षबीजे यथा वृक्षस्तथेदं ब्रह्मणि स्थितम् ॥ इति ।

तथा च कारणत्वेन जगतामनादित्वं सादित्वं तु कार्यत्वेनेति बोध्यम् । एतेन कार्यकारणयोरुपादेयोपादानयोरनन्यत्वमपि वस्तुतो व्याख्यातम् । तथाहि पटस्तन्तुभ्यो न भिद्यते तद्दर्शत्वात् । अत्र यतो यद्विद्यते तच्च-  
स्य धर्मो न भवति । यथा गोश्वस्येति । एवं च सदेवाऽऽसीदसदेवाऽऽ-  
सीदिति श्रुत्यर्थयोर्मायानिमीलनोन्मीलनकालाभ्यामविरुद्धतैव तत्कालयोः  
क्रमात्पदस्य सदसत्पदवाच्यपुं प्रकृत्याकाराभ्यामेव विराजमानत्वात् ।  
तत्रासत्पदस्य नामरूपाभ्यामव्याकृतमित्यर्थो वा । ये चात्राल्पदर्शिनः  
स्वपक्षरक्षणाय शङ्कामपनीय श्रुतिवाक्यस्य मायाविद्याप्रकृतिपदमदृष्टादिप-  
रमित्याचक्षणा अभिमन्यन्ते, ते तावदजामेकां लोहितशुक्लकृष्णां वहीः  
प्रजाः सृजमानां सरूपाः । गुणमयी गुणसाम्याऽनिर्वाच्या मूलप्रकृति-  
रासीत् । मायां तु प्रकृतिं, विद्यान्मायिनं तु महेश्वरम् । अस्यावयवभूतैस्तु व्याप्तं  
सर्वमिदं जगदित्यादिश्रुत्युक्तानि प्रकृतेरजत्वैकत्वत्रिगुणत्वजगदुपादानत्वा-  
दीनि नोत्पश्यन्ति । न खलु तस्यां जगन्मातरि तादृगपर्याचरणेऽपि तेषाम-  
वयवाद्मुत्पदयामः श्रुत्यनुरक्तिविरहेणाजधीत्वात् । ततश्च सर्वेषामेव जगतां  
परिणाम्युपादानं श्रुतियुक्त्यनुभवसिद्धम् । शून्यारम्भादिवादस्तु स्थितोऽपि न  
शास्त्रसिद्धान्तितः । यदि च प्रधानकारणवादोऽपि परमार्थतः श्रुतेरसंमत एव  
तथाऽपि लोकदृष्टौ तदभिमतत्वेन मन्वादिभिः परिगृहीतत्वाद्धर्मार्थे ग्रहीतव्यः ।  
परमाण्वादिकारणवादस्तु श्रुत्यनभिमतत्वादन्यैः कैरपि शिष्टैरपरिगृहीतत्वाच्च  
धर्मकर्मणि नोपादेयः ॥ १७ ॥

ननु घटादिकार्यजातं प्रागुत्पत्तेर्मृदादौ स्थितं चेत्तर्हि कथं तत्र तन्नानुभू-  
यत इत्याह—

सतोऽप्यसंप्रयोगः प्रक्षीणत्वात्सान्याज्यवत् ॥ १८ ॥

सतोऽपीति । सतोऽपि प्रागुत्पत्तेः कारणाकारेण तिष्ठतोऽपि कार्यजातस्या-  
संप्रयोगश्चक्षुरादिसंनिकर्षो न भवति कुतः प्रक्षीणत्वादतीव सूक्ष्मत्वात्सा-  
न्याज्यवत् । यथा क्षीरे तिष्ठतोऽपि हविषः कारणव्यापारान्मन्यनादेः प्राग-  
संनिकर्षस्तद्वदित्यर्थः ॥ १८ ॥

तत्प्रेतपक्षिनाशो कीदृशावित्याह—

उत्पत्तिरभिव्यक्तिः ॥ १९ ॥

उत्पत्तिरिति, अभिव्यक्तिः कारणव्यापारेण पीनतया प्रकाशः ॥ १९ ॥

नाशः कारणावशेषः ॥ २० ॥

नाश इति । कारणप्रदादनं तदवशेषः कारणावशेषः प्रसीततया पुनरवस्थानमित्यर्थः । स च द्विविधः परिणाम्यवशेषो विवर्त्यवशेषश्च । तत्र, आद्यो ध्वंसो द्वितीयो धाप एष एवाऽऽत्यन्तिको नाशः । प्रलये प्रकृतौ जीवानां लपस्य नाऽऽत्यन्तिकः सर्गोत्पत्तौ पुनरुत्थानात् ॥ २० ॥

प्राग्वत्कल्पान्तरस्थाः ॥ २१ ॥

प्राग्वादिति । पूर्वस्मिन्कल्पे सूर्यादयो यथाऽऽसन्परस्मिन्नपि तथैवेत्यर्थः । तथा च श्रुतिः—सूर्याचन्द्रमसौ घाता यथापूर्वमकल्पयत् । दिवं च पृथिवीं चान्तरिक्षमप्यो स्वरिति । स्मृतिश्च—

युगान्तेऽन्तर्हितान्येदान्सेतिहासान्महर्षयः ।

लभिरं तपसा पूर्वमनुज्ञाताः स्वयंभुवा ॥

तेषां ये यानि कर्माणि प्राक्सृष्ट्यां प्रतिपेदिरे ।

तान्येव ते प्रपद्यन्ते सृज्यमानाः पुनः पुनः ॥

हिंसाहिंसे मृदुकूरे धर्माधर्मावृत्तानृते ।

तद्भाविताः प्रपद्यन्ते तस्मात्तत्तस्य रोचते ॥

ऋषीणां नामधेयानि चाथ वेदेषु दृष्टयः ।

शर्वयन्ते मसूतानां तान्येवैभ्यो ददात्यजः ॥ इति ।

किंतु शक्तेर्नवनवोज्जृम्भणात्पूर्वपूर्वकालजातानामुत्तरोत्तरजन्मनि प्रकृत्याकृतिसंनिवेशादेः सर्वथा नैकरूपता स्यादित्यवधेयम् ॥ २१ ॥

ननु महामलये ब्रह्मणि स्त्रीयमानायाः प्रकृतेः कुतः पुनः स्फुरणमित्याशङ्कायामाह—

स्फूर्तिरजायाः प्राचीनकर्मयोगाज्जागरवत् ॥ २२ ॥

स्फूर्तिरिति । अजायाः प्रकृतेः स्फूर्तिः पुनः स्फुरणं प्राचीनकर्मयोगाद्बीजभूतजीवादृष्टसंपर्काज्जागरवत्प्रसृष्टस्य पुनःप्रबोधवत् । तथा च प्रकृतितदुपतच्छक्तीनामवस्थे द्वे निमीलनमुन्मीलनं चेन्दुवादिति फलितम् ॥ २२ ॥

ननु पञ्चतन्मात्रादीनां परस्परवैलक्षण्यात्पदार्थान्तरता कुतो न स्यादित्या-  
शङ्कमानं बोधयति—

नान्या विकृतिविवेकात् ॥ २३ ॥

नेति । विक्रियते या सा विकृतिरन्या प्रकृतितो भिन्ना नेत्यन्वयः ।  
विवेकाद्विचारदृष्टेः । तथा हि घटाद्याकारमापन्नाऽपि मृन्मृदेव न सुवर्णादिः ।  
अत एव श्रुतिः—वाचारम्भणं विकारो नामधेयं मृत्तिकेत्येव सत्यमिति । इत्थं  
हि सिद्धान्तागमे कार्यकारणयोरभेदेऽपि जलतरङ्गवत्कथंचिद्वेदविवक्षयाऽऽश्र-  
याश्रयिभावव्यवहारः ॥ २३ ॥

इदानीमभावं विभजते—

द्वावभावौ संसर्गान्योन्याभावौ ॥ २४ ॥

द्वाविति । न हि कश्चिदभावो नाम पदार्थः स्वतन्त्रो वर्तते । किं त्वसौ सत्ता-  
विरोधिशक्तिरेव यथा गृहाद्वटापनयनेन तत्र तत्सत्तारोधिनी शक्तिराविर्भ-  
वति पुनस्तदानयनेन ततस्तिरोधते चेति ॥ २४ ॥

तत्र संसर्गाभावं विभजति—

चतुर्थोऽऽयो ध्वंसप्रागत्यन्तकेवलाभावभेदात् ॥ २५ ॥

चतुर्थेति । तत्र ध्वंसो नाशो यथा घटो ध्वस्तो भविष्यतीति प्रतीतिविषयो  
योऽभावः स प्रागभावो यथाऽस्मिन्ध्वलादौ घटो भविष्यति । त्रैकालिकसं-  
र्गाभावोऽत्यन्ताभावो यथा नृशृङ्गं नास्ति नान्तरीक्षेऽग्निश्चेतव्यः । तेभ्योऽन्यो  
यः संसर्गाभावः स केवलाभावो यथा गृहे घटो नास्तीति ॥ २५ ॥

सापेक्षो द्वितीयः ॥ २६ ॥

सापेक्षेति । सापेक्षः प्रतियोग्यन्तरापेक्षो द्वितीयोऽन्योन्याभावो यथा घटो  
न घटादन्यो वा भेदादिशब्देनाप्ययमुच्यते । स चात्र कपालापेक्षया स्वगतो  
गृहान्तरीयघटापेक्षया सजातीयः । पटापेक्षया विजातीयश्च प्रतिभासते ।  
अतोऽत्र द्वितीयः प्रतियोगी पटादिरिति स्मर्तव्यम् ॥ २६ ॥

सर्गाप्ययावन्निवृत्तिभ्याम् ॥ २७ ॥

सर्गेति । सर्गाप्ययौ सृष्टिप्रलयावधिहृत्तिभ्यां ब्रह्मान्तराभिमुखवृत्तिभ्यां  
तथा च प्रकृतेर्पदा बहिःप्रवणवृत्तिस्तदा सर्गो यदा पुनरन्तःप्रवणवृत्तिस्तदा-  
ऽप्यय इति भावः ॥ २७ ॥

तत्र महामलयमाह—

निमेषाद्विमलयः ॥ २८ ॥

निमेषादिति । निमेषात्मकतेरस्फुरणाद्विमलयो व्युत्क्रमेण मलयः स्वव  
रणावस्थानं जगतामित्यर्थः । तथा च—स्वस्वकारणलयक्रमेण सर्वं जगत्प्रकृ  
मलीयते प्रकृतिरपि तदानीं ब्रह्माणि लीनैव भवतीति भावः । मलया  
चानुविध्यमाह विष्णुपुराणम्—

नैर्मात्तकः प्राकृतिकस्तथैवाऽऽत्यन्तिको दिज ।

नित्यश्च सर्वभूतानां मलयोऽयं चतुर्विधः ॥

ब्रह्मो नैर्मात्तकस्तत्र यच्छेते जगतः पातः ।

प्रयाति प्राकृते चैव ब्रह्माण्डं प्रकृतौ लयम् ॥

ज्ञानादात्यन्तिकः प्रोक्तो योगिनः परमात्मनि ।

नित्यं सदैव जातानां यो विनाशो दिवानिशम् ॥ इति ॥ २८ ॥

अत्र प्रकृतिपरिणामेन सृष्टिप्रपञ्चाख्यातत्वादयं प्रधानवादः स्यादित्या  
शङ्कां निराकरोति—

नाभिदायत्तिभ्यां प्रधानापादः ॥ २९ ॥

नेति । प्रधानापादः सांख्यशास्त्रीयप्रकृतिकारणवादापत्तिर्न भवति कुतोऽ  
भिदायत्तिभ्यां पुरुषान्प्रधानस्यास्य पृथगास्तित्वविरहात्परतन्त्रत्वाच्च ॥ २९ ॥

नन्वद्वैतामृतवर्षिणी भुतिः किमर्थं सृष्टुमुत्पत्तिमवददित्यत आह—

विज्ञप्तये हि सर्गं जगौ जगौ ॥ ३० ॥

इति प्रकृतिपाठे चतुर्थः प्रपाठः ॥ ४ ॥

इति वैयासिके सिद्धान्तदर्शने वेदान्तविज्ञाने परापरतत्त्व-

निरूपणे प्रथमः प्रकृतिपाठः ॥ १ ॥

विज्ञप्तय इति । विज्ञप्तये ब्रह्मणो ज्ञापनाय सर्गं सृष्टिप्रपञ्चं द्वैतप्रदर्शनमन्त-  
रेण तदपेक्षस्याद्वैतप्रतिपादनस्य केनाप्पनर्हत्वादिति भावः । न पुनर्वस्तुषियेति  
हेर्यः । अत एव भुतिः—

न निरोधो न चोत्पत्तिर्न वद्धो न च साधकः ।

न मुमुक्षुर्न वा मुक्त इत्येषा परमार्थता ॥ इति ।

अत्र पदद्विरुक्तिः पाठसमार्तिं धोत्तपति ।

भुतिस्मृतिपुराणानां युक्तेरप्येकतानवः ।

तत्त्वं सिद्धान्तितं तस्मादिदं सिद्धान्तदर्शनम् ॥

इति प्रकृतिपाठे चतुर्थः प्रपाठः ॥ ४ ॥

इति वैश्वदेवे भाष्ये निरञ्जनाख्ये प्रथमः प्रकृतिपाठः ॥ १ ॥

अथ द्वितीयः पुरुषपाठः ।

तत्र प्रथमः प्रपाठः ।

प्रतिज्ञातयोः प्रकृतिं विस्तरेणाभिधाय पुरुषं पुनर्विशिष्य वर्णयितुं द्वितीय-  
पाठमारभते—

सच्चिदानन्दः पुरुषः ॥ १ ॥

सदिति । तत्र सत्केनाप्यवाध्यत्वेन कालत्रयेऽप्येकरूपेण विराजमानं वस्तु ।  
चित्साधनान्तरनिरपेक्षतया स्वयंप्रकाशमानं स्वस्मिन्नारेपितसमस्तपदार्थाव-  
भासकं वस्तु । आनन्दो निरुपाधिरनुकूलवेदनीयो यश्चैतस्यैवाऽऽनन्दस्या-  
न्यानि भूतानि मात्रामुपजीवन्तीति श्रुत्युक्तः । एतन्नितयात्मकः पुरुष  
इत्यर्थः । आनन्दं ब्रह्मणो विद्वानित्युक्तिस्तु भित्तेर्गात्रमिति वज्रेदविष-  
यैवेति बोध्यम् । अयमेव बृहत्त्वाद्वृहणत्वाच्च ब्रह्मेत्युच्यते । तथा चोक्तम्—  
बृहत्त्वाद्वृहणत्वाच्च विष्णुर्ब्रह्मेति गीयते । ननु प्रकृतिपरिणामेनैव सर्व-  
सिद्धौ किं पुनः पुरुषाभ्युपगमनेति चेन्न, तस्याः स्वाधिष्ठानमन्तरेण स्पन्दि-  
तुमप्यनर्हत्वात् । निरधिष्ठानमस्मिन्मासिद्धेऽथ । एतेन विज्ञानवादः पीवरधिया-  
मेवेति सूचितम् । अत्राऽऽहुः—

सच्चित्सुखं नाम रूपं पञ्चैवेति चकासति ।

पूर्वत्रिकं ब्रह्मरूपं जगद्रूपं परद्वयम् ॥

प्रयाणामेकता विम्बं प्रतिविम्बं विचित्रता ।

सतश्चिदात्मना विम्बे निजामासे जडात्मता ॥

चित्सतस्य प्रतिविम्बेऽपि प्रतिभाति चिदात्मता ।

सद्विम्बस्थचिदाभामादानन्दानुभवो भवेत् ॥ इति ॥ १ ॥

ब्रह्मणः स्वरूपलक्षणमभिधाय तदस्यलक्षणमाह—

प्रणवार्थः ॥ २ ॥

प्रणवेति । प्रणवार्थः प्रणवस्याकारोकारमकारनादविन्द्वात्मकस्वार्थोऽभि-  
धेयः । तथा च श्रुतिः—सर्वे वेदा यत्पदमामनन्ति तर्पांसि सर्वाणि च यद्वदन्ति ।  
यदिच्छन्तो ब्रह्मचर्यं चरन्ति तत्ते पदं संग्रहेण ब्रवीम्योमित्येतदिति ॥ २ ॥

नेतिनेत्यन्तः ॥ ३ ॥

नेतीति । नेतिनेत्यन्तो न तत्र तदिति निषेधावधिनिषेधस्य सावधित्या-  
पदवाधिरिव पुरुष इत्यर्थः । तथा हि—न खलु घटपटादिनामानि दृश्यमा-

नानि कानिचिदपि वस्तूनि स्वरूपतो विद्यन्ते तेषां मृत्प्लावविशेषान् ।  
 मृत्प्लादीनामपि भूतेभ्यः पार्थक्यं नास्ति तेषां तत्समष्टिरूपात्वात् । भूतान्यपि  
 पञ्चतन्मात्रेभ्यो न विद्यन्ते तेषां तत्परिणामरूपात्वात् । न वा पञ्च तन्मात्राणि  
 परस्परं भिन्नान्यप्यहंकारादतिरिच्यन्ते तेषां तदुपादानकत्वात् । नाहंकारा  
 प्रकृतितो भिन्नस्तस्य तद्विकृतित्वात्मकतिरपि स्वरूपतो नास्त्येव तिराभावा-  
 दिमत्त्वात् । नभोनीलिमरत्नरजतपरीचिकेन्द्रजालादिवत् । तदवधित्वेन  
 यदस्ति यस्तु तदेव पुरुषादिपदवाच्यं ब्रह्मेत्यवधेयम् ॥ ३ ॥

त्रिकान्तभेदोनः ॥ ४ ॥

त्रिकेति । त्रिकान्तभेदोनस्त्रिविधपरिच्छेदशून्यस्त्रिविधभेदशून्यभेत्यर्थः । तथा  
 हि नास्येदशतः परिच्छेदो व्यापकत्वाच्च कालतो निरपत्त्वान्नापि वस्तुतः  
 सर्वात्मकत्वात् । तथा तस्य स्वगतसजातीयविजातीयश्च भेदो नास्ति  
 निरवयवत्वात्सजातीयद्वितीयाभावादिजातीयवस्तुविरहाच्च ॥ ४ ॥

तत्स्वरूपस्य प्रत्यक्षमाद्यगोचरत्वं सहेतुकमाह—

निरंशुद्विप्रमो नैर्धर्म्यात् ॥ ५ ॥

निरिति । निरंशुद्विप्रमो निरंशु निष्प्रभे द्वे प्रभे प्रत्यक्षानुमे यत्र स तथा ।  
 प्रत्यक्षानुमितिगोचरी न भवतीत्यर्थः । कुतो नैर्धर्म्यात् । जातिगुणक्रियाधमा-  
 चात् । अत एव श्रुतिः—निर्विकल्पमनन्तं च हेतुदृष्टान्तवर्जितम् । अममयम-  
 नायं च पञ्ज्ञात्वा मुच्यते बुधः । नैषा तर्केण मतिरापनेया मांक्ताऽन्येनैव  
 सुज्ञानाय प्रेष्टेति ।

स्मृतिश्च—अचिन्त्याः खलु ये भावा न तांस्तर्केण योजयेत् ।

प्रकृतिभ्यः परं यच्च तदचिन्त्यस्य लक्षणम् ॥ इति ॥ ५ ॥

श्रीण्यतीतः ॥ ६ ॥

अत एव श्रीणीति । श्रीणि स्थानानि जाग्रत्स्वप्नसुषुप्तिरूपाणि स्थूलसूक्ष्मका-  
 रणरूपाणि बाऽतीतोऽतिक्रम्य स्थितस्तुरीय इत्यर्थः । तथा च श्रुतिः—मप-  
 श्चोपशमं शान्तं शिवमद्वैतं चतुर्थं मन्यन्त इति । तत्र च बाह्येन्द्रियैरर्थोपलब्धिर्जी-  
 गरितं, बाह्येन्द्रियविलये केवलान्तःकरणैरुपलब्धिः स्वप्नः, सर्वेन्द्रियविलये केव-  
 लाज्ञानवृत्त्योपलब्धिः सुषुप्तिः । तत्र विषयाः क्रमात्स्थूलसूक्ष्मकारणरूपा वेदि-  
 तव्याः । ततश्च जाग्रत्स्वप्नसुषुप्तयः सत्त्वरजस्तमोभ्यः क्रमाज्जायन्ते । जायमानास्तु  
 तामु पुनः सत्त्वादयः प्रतिभान्ति च । जाग्रत्स्वप्नगोस्तु प्रकृतिभूतं तमोऽभिभूय

जायमानत्वात्तयोर्निमीलनेन पुनस्तदेव तयो विराजतीति सुप्रतिर्भवति । तदेवावस्थाप्रपञ्चं मलिनसत्त्वानां प्रकृतिसात्संपद्यते शुद्धसत्त्वानां तु स्वतन्त्री भवतीति । अत्र पुरुषस्य स्वप्रकाशमानत्वेन घटादिवत्स्फुरणायोगात्स्थान-  
प्रयातीतत्त्वमुक्तम् । अत एव श्रूयते—विज्ञातारमरे केन विजानीयादिति । समाधी तु बुद्धेरप्यभानेन सर्वावरणविलयान्मेघमुक्तमार्तण्डवदसौ स्वयमेवो-  
देति । अत एवोपदिशति श्रुतिः साक्षात्कर्तव्यश्चेति ॥ ६ ॥

संपत्येतस्यैव निमित्तत्वमुपादानत्वं च प्रतिपादयन्नाह—

निमित्तमभिध्यादित्वात् ॥ ७ ॥

निमित्तेति । निमित्तं तदालम्ब्य कारणं भूतभौतिकानामिति शेषः । कस्माद्-  
मिध्यादित्वात् । सर्वे तस्याभिध्यानपूर्वकत्वात् । तथा हि श्रूयते—सोऽकामयत  
बहु स्यां प्रजायेय स ऐक्षत लोकास्तु सृजा इति ॥ ७ ॥

प्रकृतिश्च प्रतिज्ञादृष्टान्तैक्यश्रुतिभ्यः ॥ ८ ॥

किञ्च प्रकृतिश्चेति । प्रकृतिरुपादानम् । अत्र हेतुत्रयमाह—प्रतिज्ञेति । तत्र प्रतिज्ञा  
कस्मिन् भगवो विज्ञाते सर्वमिदं विज्ञातं भवतीत्येकविज्ञानेन सर्वविज्ञानार्था ।  
दृष्टान्तः—यथा सौम्यैकेन मृत्पिण्डेन सर्वं मृन्मयं विज्ञातं स्याद्वाचारम्भणं विकारो  
नामधेयं मृत्तिकेत्येव सत्यमिति । ऐक्यश्रुतिश्च सर्वं खल्विदं ब्रह्म सर्वात्मकं  
च परं ब्रह्म ब्रह्मैवेदं सर्वमित्यादिः । अत एव भगवान्स्मरति—विष्टम्पाहमिदं  
कृत्स्नमेकांशेन स्थितो जगत् । वासुदेवः सर्वमिति । मनुरपि—सर्वभूतपु चाऽऽ-  
त्मानं सर्वभूतानि चाऽऽत्मानि । समं पश्यन्नात्मयाजी स्वाराज्यमधिगच्छ-  
तीति । पुराणं च—वासुदेवात्मकं सर्वं जगत्स्थावरजङ्गमम् । आब्रह्मस्तम्य-  
पर्यन्तं तस्मादभ्यस्र विद्यत इति । ब्रह्मणस्तु प्रकृतित्वं स्वोपाधिद्वारेण विवर्त-  
द्वारेण वेति बोध्यम् ॥ ८ ॥

ब्रह्मणो विश्वरूपत्वे भोक्तृभोग्यत्वं भोग्यस्य च भोक्तृत्वं स्यादित्यापद्य-  
मानं बोधयति—

भागादिस्तु सिन्धुवत् ॥ ९ ॥

भागादिरिति । तुरापत्तिनिरासकः । भागो भोक्तृत्वभोग्यत्वादिलक्षणः,  
सिन्धुवत् । यथा लोके सिन्धोरुदकात्मनोऽनन्यत्वेऽपि तदिकारार्णां फेनतरङ्ग-  
पुद्बुदादीनामितरेतरविभागः परस्परसंश्लेषादिलक्षणव्यवहारश्चोपलभ्यते तद-  
दित्यर्थः । एवं च विश्वस्य बस्तुतो ब्रह्मात्मकत्वाच्छुनो ब्रह्माधिकारे प्रयु-  
क्तस्य प्राणाकाशादिस्रग्दस्यापि ब्रह्मबोधकत्वमविरुद्धम् ॥ ९ ॥

ननु श्रुष्टमात्रः पुरुषो मध्य आत्मनि तिष्ठतीत्यादिश्रुतां सर्वगतस्य तस्य कथं परिमाणोपदेश इत्याह—

मानाम्नायो हृदो युवत् ॥ १० ॥ .

मानेति । मानाम्नायोऽश्रुष्टपरिमाणोपदेशो हृदो हृदयाच्छ्रुतीकृत्येत्यर्थः । युवत् । यथा पञ्चमर्षस्थमाकाशपरस्तिमाश्रयद्भाति तद्वत् । तथा च नराणामेव श्रुत्यधिकाराचेर्णा ह्यमानेनाश्रुष्टमाश्रयत्प्रमुक्तमित्याश्रयः ॥ १० ॥

ननु पुरुषस्य जगत्कारणत्वे केवलो निर्गुणश्चाकर्ता चेतन्यं चिन्मात्रं सद्यत्यादिश्रुतेः का गतिरित्यतस्तस्य निमित्ततां विशेषयति—

हेतुः प्रचोदनात् ॥ ११ ॥

हेतुरिति । प्रचोदनात्प्रकृतेः प्रेरणात्तथा च यथा प्राद्विवाकामात्यादिभिर्निर्णोज्यैर्निष्पद्यमानानामेव कर्मणां कर्ता राजेति तद्वदित्यर्थः ।

अत एव मन्त्रः—अगाणिपादो जवनो ग्रहीता पश्यत्यचक्षुः स शृणोत्यकर्णः । इति ॥ ११ ॥

तस्य दण्डचक्रकुलालादीनामिव हेतुतां वारयति—

नो स्वस्मादलेपत्वात् ॥ १२ ॥

नो इति । स्वस्मात्स्वरूपतो नो हेतुरित्यन्वयः । कुतोऽलेपत्वात्क्रियासंपर्काभिर्लेपस्य कारणत्वानुपयोगादिति भावः । अत एव श्रुतिः—न तस्य कार्यकरणं च विद्यते न तत्समश्चाप्यधिकश्च दृश्यते । पराऽस्य शक्तिर्विविधैव धूयते स्वाभाविकी ज्ञानबलक्रिया चेति ॥ १२ ॥

ननु पुरुषस्य निर्लेपत्वे कथमसौ प्रकृतिं व्यापारयति तस्यै तत्क्रियतामिति प्रेरणाविरहादित्याशङ्कमानं पुनरपि दृष्टान्तेन बोधयति—

प्रयुदिवाऽऽश्रुक्तौ ॥ १३ ॥

प्रयुदिति । प्रयुद्धानुरायुक्तौ व्यापारे व्यापारश्च गुणानां मिथः संपर्कः संनिवेशविशेषो वा । स च कचिन्निमित्तस्य कचिदुपादानस्यापि पर्यः । तथा च यथा सविता न स्वयं किञ्चित्करोति न वा कारयति किंतु तदुदयेन लोकानां व्यापृतौ सामर्थ्यमुद्भवति, प्रकृतेर्व्यापारे पुरुषोऽपि तद्वदिति भावः । एतदुक्तं भवति सर्वत्र हि हेतुकर्ता पुरुषः सवितृवत्साक्षात्कर्त्री प्रकृतिर्लोकवत्कर्तृत्वं च पुरुषस्य मुख्यं स्वतन्त्रत्वात् । प्रकृतेः पुनर्गौणं पुरुषतन्त्रत्वाद्भवहारे तु पुरुषस्य तद्गौणं प्रकृतेर्मुख्यं राजमेव्यवत् । अत एव प्रकृतिः प्रधानमित्युच्यते । एवं च



ऋतं पिबन्तौ मुकृतस्फेत्यादिश्रुतयोऽपि न विरुध्यन्ते । पुरुषस्य भाक्तभोक्तृ-  
त्वादिसंभवात् ॥ १३ ॥

ननु पुरुषस्य तथात्वे गुणबोधकश्रुतीनां का गतिरित्यतस्ताः समन्व-  
यति—

सगुणार्था गुणश्रुतयः ॥ १४ ॥

सेति । गुणश्रुतयः सत्यकायः सत्यसंकल्प इत्यादयः सगुणार्थाः सगुणब्रह्म-  
विषयाः । तथा च द्वे ब्रह्मणी परापरे निर्गुणगुणवती निरुपाधिसोपाधिके  
निराकारसाकारे वा वेदितव्ये ॥ १४ ॥

चतुष्पात् ॥ १५ ॥

चतुष्पादिति । चतुष्पाच्चत्वारः पादा यस्येति विग्रहः । तस्य पादत्रयं जडं  
स्थूलसूक्ष्मकारणरूपं, भूर्भुवःस्वरात्मकं चतुर्थं तु जहातीति विद्यात् । तथा च  
श्रुतिः स्थूलभुगवैश्वानरः प्रथमः पादः, प्रविविक्तभुक्तैजसो द्वितीयः पादः,  
आनन्दमुक्तेतोमुखः प्राज्ञस्तृतीयः पादः, प्रपञ्चोपशमं शान्तं शिवमद्वैतं चतुर्थं  
मन्यन्त इति ॥ १५ ॥

विश्वाराडप्यारात् ॥ १६ ॥

विश्वाराडिति । विश्वेषु ब्रह्मादितृणपर्यन्तेषु राजतीति विश्वाराड् । तादृ-  
शोऽप्यारादूरे सत्त्वशुद्धिं विनाऽनुभाव्यत्वायोगादिति भावः ॥ १६ ॥

तर्केण सताऽऽप्यः ॥ १७ ॥

तर्केणेति । तर्केणाऽऽप्यस्या शास्त्रार्थमालोच्य स्वबुद्ध्या कल्पनोपन्यासेनेति  
यावत् । सता श्रुत्यविरोधिना । आप्यः प्राप्यः । तथा च तर्केण विना वस्तुतत्त्वं  
बुद्धौ नाऽऽरोहतीति तर्कोऽपेक्ष्येत किं त्वसौ ब्रह्मणि श्रुत्यविरोधेनैव कार्य-  
इत्यभिप्रायः । सतेत्यनेन श्रुत्यननुकूलतर्केण नाऽऽप्योऽयमिति सूचितम् ।  
एतेन तर्को द्विविधः श्रौतो लौकिकश्च तद्भेदाचार्यकोऽपि तथा । तत्र यः प्राधा-  
न्येन श्रुतिमेव प्रतिपादयति स श्रौतोऽन्यो लौकिकः ॥ १७ ॥

नैकप्यं क्लेशापनूदनलवत् ॥ १८ ॥

नैकप्यामिति । नैकप्यं पुरुषे मनसः संनिधानं क्लेशापनुत्क्लेशानविद्यादि-  
पञ्चकानपनुदतीत्यर्थः । किमिवानलवद्ययाऽग्नौ नैकप्यं स्वत एव शीतमपन-  
यति तद्वत् ॥ १८ ॥

तदन्यतमेन योगानाम् ॥ १९ ॥

वदिते । तत्रैकपुंयं योगानां ज्ञानध्यानेश्वरार्पितकर्माण्येकमात्रावलम्बना-  
पादकत्वाद्वैयर्थ्यसंपादकत्वाद्वा योगास्तेषामन्यतमेन ज्ञानेन ध्यानेनेश्वरार्पितक-  
र्मणा वा जायते इत्यर्थः ॥ १९ ॥

मात्रा हि त्रयाणामितरत्र ॥ २० ॥

मात्रा इति । त्रयाणां सच्चिदानन्दानां मात्रा अंशा एवेतरत्र भूतेषु वर्तन्ते  
इत्यर्थः । तथा च भूतेषु ये सच्चिदानन्दा वर्तन्ते ते प्रतिविम्बभूता एवेति  
सात्पर्यम् ॥ २० ॥

व्यनक्त्येकं तामसे ॥ २१ ॥

व्यनक्तीति । एकं सच्चिदानन्देषु सत्स्वरूपं तामसे पञ्चकृते मृदादौ व्यन-  
क्तीत्यर्थः ॥ २१ ॥

द्वे वृत्तौ द्वयोः ॥ २२ ॥

द्वे इति । द्वयो रजस्तमसोस्त्वत्र रजसो वृत्तौ कामक्रोधादौ तमसो वृत्तौ च  
शोकालस्यादौ द्वे सच्चिद्वेषे व्यङ्ग इत्यर्थः ।

यद्यपि घटो भाति पटो भातीति घटादावपि चिदवभासते तथाऽप्यसौ  
जडत्वेनैव न तु चिद्रूपेणेति विशेषः ॥ २२ ॥

त्रीण्यवदातस्य ॥ २३ ॥

त्रीणीति । अवदातस्य सत्त्वस्य वृत्तौ विवेकवैराग्यादौ त्रीणि सच्चिदानन्द-  
रूपाणि व्यञ्जन्तीत्यर्थः ॥ २३ ॥

सत्रयाणामितरेतरभेदं निराकरोति—

त्रितेतरैक्षात् ॥ २४ ॥

त्रितेति । त्रिता त्रैविध्यं सच्चिदानन्दानां परस्परपर्यायमितरेत्याद्यवहार-  
दृष्टेः । एतदुक्तं भवति—भेदकोपाधिविरहे त्रयाणापेक्यं विद्वदनुभवसिद्धम् ।  
एतेन सच्चिदानन्दाः प्रतिविम्बरूपा एव भिद्यन्ते सोपाधित्वाच्च तु विम्बभूता  
निरुपाधित्वादिति सूचितम् ॥ २४ ॥

भक्तिरारम्भात् ॥ २५ ॥

इति द्वितीयपुरुषपाठे प्रथमः प्रपाठः ॥

भक्तिरिति । भक्तिः पुरुषानुरक्तिरारम्भादारभ्यते यः स आरम्भः कर्म,  
यच्च स्ववर्णाश्रमविहितमिह जन्मनि जन्मान्तरे बाऽनुष्ठितं तस्मादित्यर्थः ।  
एतेन स्ववर्णाश्रमाचाराननुष्ठायिनां या भगवत्प्रीतिः प्रेमाभास एव स इत्यव-  
गन्तव्यम् ॥ २५ ॥

इति द्वितीयपुरुषपाठे प्रथमः प्रपाठः ॥

अथ द्वितीयः प्रपाठः ।

वक्ष्यमाणजीवब्रह्मैक्यलक्षणविषयं प्रतिपादयितुमादौ तस्य सच्चिदानन्दरूप-  
पुरुषस्याऽऽत्मत्वं साधयति—

सर्वान्तरत्वादात्मा ॥ १ ॥

सर्वेति । पुरुष एवाऽऽत्मा भवितुमर्हति कस्मात्सर्वान्तरत्वात्सर्वेषां प्रकृति-  
पर्यन्तानामन्तर्भवित्वात् । यो नाऽऽत्मा नासौ सर्वान्तरो भवति यथा घटादि-  
रिति केवलव्यतिरेकी ॥ १ ॥

किंच—

परमेमास्पदत्वात् ॥ २ ॥

परेति । परमेमास्पदत्वात्परमस्नेहाश्रयत्वात् । अत एव श्रुतिः—प्रेमः पुत्रा-  
त्प्रेयो वित्तात्प्रेयोऽन्यस्मात्सर्वस्मादन्तरतरं यदपमात्प्रेवि ॥ २ ॥

किंच—

स्वतोऽभिरुचेः ॥ ३ ॥

स्वत इति । स्वतोऽभिरुचेः सच्चिदानन्देषु स्वारसिकप्रवृत्तिदर्शनादिति  
भावः ॥ ३ ॥

किंच—

स्वानुभवाच्च ॥ ४ ॥

स्वेति । स्वानुभवश्च, अहमस्मि, सदा मायि, यवाम्यहं, स्वतः सुखीति  
समाधिकालीनो वा ॥ ४ ॥

तदात्मत्वं व्यतिरेकमुखेन(ण) द्रष्टव्येति—

न कोशो जडत्वात् ॥ ५ ॥

नेति । कोशः स्थूलसूक्ष्मकारणरूपो देहो नाऽऽत्मा भवितुमर्हति, कस्माज्जड-  
त्वात्स्वतःप्रकाशशून्यत्वादिनाऽऽश्रयेण स्पन्दितुमप्यनर्हत्वादिति भावः ॥ ५ ॥

किंच—

तदभानेऽपि तद्भानात् ॥ ६ ॥

तदिति । तदभानेऽपि स्वमसृजितमापिपु क्रमात्कोशप्रयामतीतावपि तद्भा-  
नादात्मभानात्स्वमादौ स्थूलादिदेहभानविरहेऽपि तद्भाने तदानीं नाहमास-  
मित्यप्रतीतेरिति भावः ॥ ६ ॥

किंच—

विचारबाधबल्याग्रायोपपादानुभूतिभ्यश्च ॥ ७ ॥

विचारेण । विचारेण बाधात्मयलागमात्मबलपुक्तेः प्रबलानुभवाच्च कोशो  
नाऽऽस्मेत्यन्वयः । तथा हि आत्मा वै जायते पुत्र इति श्रुतेः स्वस्मि-  
न्निव स्वपुत्रेऽपि प्रेमदर्शनात्पुत्रे पुष्टे नष्टे वाऽहमेव पुष्टो नष्टो वेत्यनु-  
भवाच्च । पुत्र एवाऽऽस्मेत्यतिप्राकृताः । स वा एष पुरुषोऽमरसमय  
इति श्रुतेर्देहमानयुहादितः स्वपुत्रं हित्वा निर्गमदर्शनात्स्थूलोऽहं कृशोऽहमि-  
त्यनुभवाच्च स्थूलशरीरमेवाऽऽस्मेति चार्वाकाः । ते ह माणाः मजापतिं  
समेत्य द्यूषुरिति श्रुतेरिन्द्रियाणामभावे शरीरचलनायोगात्काणोऽहं बधिरोऽ-  
हमित्यनुभवाच्चेन्द्रियाण्येवाऽऽस्मेति परे चार्वाकाः । अन्योऽन्तरात्मा प्राण-  
मय इति श्रुतेः प्राणाभाव इन्द्रियचलनायोगादहं बुभुक्षुरहं पिपासुरित्यनुभवाच्च  
प्राण एवाऽऽस्मेत्यन्ये चार्वाकाः । अन्योऽन्तरात्मा विज्ञानमय इति श्रुतेर्बुद्धे-  
रभावे करणशक्त्यभावादहं बोद्धाऽहं भोक्तृत्यनुभवाच्च बुद्धिरेवाऽऽस्मेति  
बोद्धाः । अन्योऽन्तरात्माऽऽनन्दमय इति श्रुतेः सुषुप्तौ बुद्ध्यादीनामज्ञाने लयद-  
र्शनादहमहं इत्यनुभवाच्चाज्ञानमेवाऽऽस्मा, तस्य च जाग्रति स्वाहृष्टयशान्मनसा  
योगे ज्ञानेच्छादयो जायन्ते, सुषुप्तौ तु तल्लयाल्लीयन्ते च । स पुनश्चितिमत्त्वाच्चे-  
तनो गुणवत्त्वाद्दृश्यं धर्माधर्मयोः कर्ता मुखदुःखयोर्भोक्ता च तस्य विभुत्वेऽपि  
कर्मवशाल्लोकान्तरगमनादिष्वप्यवहार इति प्राभाकरास्तार्किकाश्च । मज्ञानघन  
एवाऽऽनन्दमय आत्मेति श्रुतेः सुषुप्तौ स्वयोजवत्प्रकाशमकाशसद्भावान्प्रामहं  
न जानामीत्यनुभवाच्चाज्ञानोपहितचैतन्यमेवाऽऽस्मेति भट्टाः । असदेवेदमग्र  
आसीदिति श्रुतेः सुषुप्तौ सर्वाभावादहं तदा नाऽऽसमित्यनुभवाच्च शून्यमेवाऽऽ-  
स्मेति केचन बोद्धाः । वस्तुतस्तु मत्यगस्थूलोऽचक्षुरमाणोऽमना अकर्ता  
चैतन्यं चिन्मात्रं सदित्यादिप्रबलश्रुतेः

तत्रैवं सति कर्तारमात्मानं केवलं तु यः ।

पश्यत्यकृतबुद्धित्वाच्च स पश्यति दुर्मतिः ॥

इत्यादिप्रबलस्मृतेष्वर्वापूर्वोक्तश्रुतिप्रकृत्यनुभवाभासानुत्तरोत्तरोक्तश्रुतिप्र-  
कृत्यनुभवाभासरूपैवात्मबाधदर्शनात्पुत्रादिजडवस्तूनां चैतन्यभास्यत्वेन गुणा-

दिग्भवेन च घटादिवदनित्यत्वावगमादहं ब्रह्मेति विद्वदनुभवमात्रव्याच-  
तत्तावत्पुत्रादिशून्यपर्यन्तमखिलमनात्मैव किंतु तत्तद्वभासकं नित्यशुद्धमुक्त-  
स्वभावं प्रत्यक्चैतन्यमेवाऽऽत्मतत्त्वमिति श्रुतिशिरःसिद्धान्तः ॥ ७ ॥

ननु पुत्रदेहादीनामनात्मत्वे कुतस्तानात्मत्वेन श्रुतिः स्वयं प्रतिपादय-  
तीत्यत आह—

गौणोक्तिर्मुख्याय ॥ ८ ॥

गौणोक्तिरिति । गौणोक्तिः श्रुतिभिर्गौणात्मप्रतिपादनं मुख्याय प्रधानमा-  
त्मानं प्रतिपादयितुं स्थूलदर्शनस्यासूक्ष्मतीक्ष्णन्यायेन सूक्ष्मदर्शनोपायत्वादिति  
भावः ॥ ८ ॥

इदानीमात्मानमेव प्रियमुपासीतेतिश्रुतिसिद्धात्मोपासनाय तदर्थैव सर्वा  
प्रीतिरिति दर्शयति—

प्रीतयस्तत्कृते ॥ ९ ॥

प्रीतय इति । अस्मिन्धनपुत्रकलत्रादौ याः प्रीतयोऽनुरक्तयस्तास्तत्कृते  
साक्षात्परम्परया वाऽऽत्मार्थो एवेत्यर्थः । तथा हि श्रूयते—न वा अरे पत्युः  
कामाय पतिः प्रियो भवत्यात्मनस्तु कामाय सर्वं प्रियं भवतीति ॥ ९ ॥

नन्वात्मनः परमानन्दत्वे कथं नासौ प्रतिभातीति चेत्तत्राऽऽह—

कुतश्चिदभानवत्सहोक्तवत् ॥ १० ॥

कुतश्चिदिति । कुतश्चित्प्रतिबन्धादविद्याकार्यरूपादभानवत्प्रतीतावपि विशेष-  
पेणाप्रतीतिः । सहोक्तवद्यथा युगपद्व्याहारे पुत्रादिष्वनिस्तद्वदित्यर्थः । सहोक्तौ  
पुत्रादिभिः स्वने युगपदभिख्याहार एव प्रतिबन्धको बोध्यः ॥ १० ॥

कदा तत्प्रतीतिः स्यादित्यपेक्षायामाह—

द्वैतविस्मृतेरभिष्यक्तिः ॥ ११ ॥

द्वैतेति । द्वैतविस्मृतेर्निरोधसमाधावज्ञानकार्यस्य समस्तस्य विस्मरणादभि-  
ष्यक्तिर्निजानन्दस्य भानं भवतीत्यर्थः । तथा च श्रुतिः—यदा पश्चावतिष्ठन्ते  
ज्ञानानि मनसा सह । बुद्धिश्च न विचेष्टति तामाहुः परमां गतिमिति ।  
उक्तं च—

न द्वैतं भासते यत्र मायाकार्यं कथंचन ।

२ यत्मुखं भाति तत्रैनं ब्रह्मानन्दं प्रचक्षते ॥ इति ॥

मुपपत्तिकालीनमुत्तस्य तु प्रतिबिम्बरूपत्वेऽपि परिच्छिन्नब्रह्मानन्दतैव ।  
तदानीमज्ञानतरङ्गविलयेन तस्य तेन सह भेदभानानर्हत्वात् । स्वच्छस्थानन-

विश्वरत् । तथा च समाधौ जीवस्य ब्रह्मानन्दरूपता, सुषुप्ती तु तज्जीववृत्तेषु स्थितम् ॥ ११ ॥

नन्वेकमेवाद्वितीयं नेह मानाऽस्ति किञ्चनेत्यादिभ्रुतिभिः पुरुषैकत्वोपम-  
ब्धेर्द्वितीयाभ्युपगमेनालपित्याह—

सापेक्षत्वाद्वितीयः ॥ १२ ॥

सापेक्षत्वादिति । सापेक्षत्वात्पुरुषस्य सच्चिदानन्दरूपत्वेन तद्वितरापेक्ष-  
त्वात् । सदसतोर्ज्ञानाज्ञानयोः मुख्यदुःखयोश्च परस्परसापेक्षतयैव भासमानत्वा-  
दित्यर्थः । द्वितीयः पुरुषादन्यः कश्चित्पदार्थोऽसम्भावादिपदवाक्योऽभ्युपेय  
इति शेषः । अत एवासदेवेदमग्र आसीदितिभ्रुती मायापरपर्यायमसदि-  
त्युक्तम् ॥ १२ ॥

किञ्च—

लौकिकार्थश्च ॥ १३ ॥

लौकिकेति । लौकिकार्थः प्रमाणप्रमेयव्यवहारार्थोऽन्यथा मूढबुद्धीनां मत्स-  
क्षसिद्धस्य घटोऽयं पटोऽयमित्यादिव्यवहारस्यानिष्पत्तेरिति भावः । तथा च  
द्वैतस्य पृथगस्तित्वविरहेण बाध्यत्वेन च तात्त्विकत्वाभावादद्वैतत्वसिद्धिरिति  
बोद्धव्यम् ।

अत एवाऽऽहुः—

पुरुषसत्तयैवेदं सत्तावत्प्रकृतेरपि ।

स्यतःसत्ताविहीनत्वादद्वैतत्वं न हि शङ्क्यताम् ॥ इति ॥ १३ ॥

तस्मात्प्रतीयमानयोर्नामरूपयोर्बाह्यान्निष्पद्यमानत्वमाह—

गिर्येव नामरूपे ॥ १४ ॥

गिरीति । गिर्येव वचस्येव नामरूपे विराजतो न तु वस्तुतो विद्येते इत्यर्थः ।  
तथा च भ्रुतिः—वाचारम्भणं विकारो नामधेयमिति । एतेन ब्रह्मब्रह्माण्डयो-  
र्हेतुहेतुमद्भावो न तात्त्विकः किं त्वौपाधिक एवेति सूचितम् ॥ १४ ॥

ननु तस्यस्याद्वैतत्वे कथमागमो भूतभौतिकादिमपञ्चं प्रतिपादयतीत्याह—

द्वैतिभ्यो ह्यागमवृत्तिः ॥ १५ ॥

द्वैतिभ्य इति । द्वैतिभ्यो द्वैतवासनाविशिष्टेभ्यस्तानेव बोधयितुमित्यर्थः । आग-  
मवृत्तिः शास्त्रप्रवर्तनम् । अत एव कालाभावेऽपि सदेव सौम्येदमग्र आसीदित्यत्र  
यदग्रशब्दाभिधानं तदपि कालवासनावन्तं प्रत्येवेति बोध्यम् । किञ्च प्रकृतिनि-  
मीलनस्यापि कालत्वाभ्युपगमात्सर्गादौ प्रकृतेर्ब्रह्मानतिरेकेऽपि कथंचन

भेदधियैव तदुक्तिरित्यविसंवादः । एवं चाद्वैतवादे को गुरुः कः शिष्यः किं शास्त्रमित्यादिवितर्कविजृम्भणं किञ्चिज्ज्ञानां प्रातिभासिकान्यापि व्यवहारद-  
शायां पारमार्थिकवद्भान्तीति रहस्यमजानतामेव मोहफलमित्यवधेयम् ॥१५॥

श्रुतेः कारुणिकत्वमाह—

जागर्यायै चिरसुप्तानां श्रुतिरम्बावत् ॥ १६ ॥

जागर्याया इति । चिरसुप्तानां दीर्घकालमविद्यानिद्राभिभूतानां जागर्यायै मोहभङ्गाय श्रुतिरम्बावज्जननीव वर्तते । यथा माता दीर्घनिद्राभिभूते स्तनपा-  
यिनि शुष्ककण्ठतालुकताशङ्कया तस्य जागराय यतते श्रुतिरपि तद्वदिति भावः ।  
अत एवासौ काव्यात्मिकाऽपि । तथा च न्यायः—वेदयितुं रहस्यार्थं याति  
काव्यात्मतां श्रुतिरिति ॥ १६ ॥

इदानीमद्वैतब्रह्मबोधकश्रुतिवाक्यस्यार्थान्तरपरताशङ्कां निराकरोति—

नैक्यार्थस्येतरार्थस्त्रिपद्याख्यानात् ॥ १७ ॥

नेति । ऐक्यार्थस्यैक्यमर्थो यस्य स तस्यैकमेवाद्वितीयं ब्रह्मेति श्रुतिवाक्यस्येत्-  
रार्थो द्वैतार्थो नेत्यन्वयः । कस्मान्निपद्याख्यानात् । त्रयाणामेकमेवाद्वितीयमिति-  
पदानां समाहारस्त्रिपदी तदाख्यानात् । अन्यथा पदद्वयोपन्यासवैयर्थ्यापत्ते-  
रिति भावः । तथा च ब्रह्मणि स्वगतसजातीयविजातीयभेदधारणायैव त्रिप-  
द्युपन्यस्ता ॥ १७ ॥

किञ्च—

प्रक्रमात् ॥ १८ ॥

प्रक्रमादिति । प्रक्रमादद्वैतार्थस्योपक्रमात्सदेव सौम्येदमग्र आसीदित्युपक्र-  
म्याद्वैतश्रुतेरभिधानादिति भावः ॥ १८ ॥

किञ्च—

भूयो व्याहारात् ॥ १९ ॥

भूय इति । भूयो व्याहारात्सर्वं खल्विदं ब्रह्म ब्रह्मैवेदं सर्वं नेह नानाऽस्ति  
किञ्चनेत्यादिभिरद्वैतार्थस्य पुनः पुनरभिधानात् । तथा चाद्वैतार्थस्यातीव दुर्गम-  
त्वाच्छ्रुत्यर्थसंदेहे श्रुत्यन्तरसंवादस्यार्थनिर्णायकत्वाच्च भूयो व्याहार इति  
भावः ॥ १९ ॥

किञ्च—

निरोधादिविप्रतिषेधात् ॥ २० ॥

निरोधादिति । अत्र निरोधो नास्ति । आदिनोत्पत्त्यादिपरिग्रहः । तथा हि

श्रुतिः—न निरोधो न धोत्पत्तिर्न षट्को न च साधकाः । न मुमुक्षुर्न वा मुक्त  
इत्येषा परमार्थतेति ॥ २७ ॥

किंच—

स्मृतीतिहासैक्याच्च ॥ २१ ॥

स्मृतीति । स्मृतीतिहासैक्यात्स्मृतिर्मन्वादिरितिहासो भारतादिस्ताभ्य  
यदैक्यमद्वैतार्थस्य तस्मात् । श्रुत्यर्थसंदेहे श्रुत्यन्तरस्येव स्मृतीतिहासयोरा  
श्रुतिमूलकत्वेनार्थनिर्णायकत्वादिति भावः । तदैक्यं तु भूयः प्रदर्श  
विस्तरशो द्रष्टव्यं च ॥ २१ ॥

ऋतंभरप्रज्ञानां न जाड्यम् ॥ २२ ॥

इति पुरुषपाठे द्वितीयः प्रपाठः ।

ऋतमिति । ऋतंभरप्रज्ञानामृतं सत्यमेव विभर्तीति ऋतंभरा सा प्रज्ञा बुद्धि  
येषां ते तेषां जाड्यं जडत्वं बोद्धव्ययोग्यत्वं नास्तीत्यर्थः । तथा च येषां  
सत्त्वोत्कर्षादृतंभरा प्रज्ञा जायते तेषां सत्त्वत एव शास्त्रार्थो ह्यारोहतीति  
भावः ॥ २२ ॥

इति द्वितीये पुरुषपाठे द्वितीयः प्रपाठः ।

अथ तृतीयः प्रपाठः ।

इदानीं ब्रह्मचैतन्यस्य साक्षित्वादिरूपं वर्णयन्माह—

देवो वाव मौलिकः साक्षी ॥ १ ॥

देव इति । दीव्यतीति देवः पुरुषः स एव मौलिकः प्रतिधिम्वद्वारेण मूलप्रकृतौ  
विराजमानः सन्साक्षी साक्षाद्द्रष्टा संनिकर्षं विनैव पश्यति स्वयमविकारितयाऽ-  
धिष्ठानतया च सर्वं भासयतीत्यर्थः । तथा च श्रुतिः—तत्प्रतिविम्बितं यत्तत्साक्षि-  
चैतन्यमासीत् । अत्र स्वच्छत्वात्प्रकृतौ पुरुषः प्रतिफलति । सलिले सूर्यवदित्य-  
वधेयम् ॥ १ ॥

तस्यैव पुनरुपाधिभेदैर्नश्वरत्वमाह—

ईशोऽव्यक्तस्थः ॥ २ ॥

ईश इति । अव्यक्तस्थः प्रागुक्तसत्त्वप्रधानप्रकृतिस्यो देव ईशो भवतीत्यर्थः ।  
तथा च श्रुतिः—तत्प्रतिविम्बितं यत्तदीश्वरचैतन्यमासीदिति । स चैव एव  
स्वोपाधिभूततन्मायायास्तथात्वात् । ननु कथमीश्वरत्वं ब्रह्मणो घटते ब्रह्मैवेदं  
सर्वमित्यादिश्रुत्या ततो जगदभिन्नत्वमतिपादनेन तस्य प्रयोजकभावायोगादिति  
चेन्न । परमार्थतो ब्रह्मणोऽपृथगापि जगद्व्यवहारे भिन्नमेव मृदो घटवदिति



श्रुतिसिद्धान्तात् । तस्मादीश्वरजीवजगद्धावा ब्रह्मणो मायावशाद्व्यवहारवे-  
लायामेव प्रतिभान्तीति सर्वं शिवम् ॥ २ ॥

महत्स्थो हिरण्यगर्भः ॥ ३ ॥

महत्स्थ इति । महत्स्थः प्रागुक्ततमः प्रधानप्रकृतिस्थः । तथा च श्रुतिः—  
तत्प्रतिबिम्बितं यत्तद्विरण्यगर्भचैतन्यमासीदिति । तदङ्गं तु स्पष्टास्पष्टं स  
तदभिमानी स्पष्टास्पष्टवपुरिति श्रुतेः ॥ ३ ॥

विराडहंकारस्थः ॥ ४ ॥

विराडिति । अहंकारस्थः प्रागुक्ततमः प्रधानप्रकृतिस्थः । तथा च श्रुतिः—  
तत्प्रतिबिम्बितं यत्तद्विराद्चैतन्यमासीदिति । तदङ्गं तु स्पष्टं स तदभिमानी  
स्पष्टवपुः स्थूलपालको विष्णुः प्रधानपुरुषो भवतीति श्रुतेः । एवं तदानीं  
क्रमाज्ज्ञानेच्छाक्रियाभिर्मानिनस्त्रयो भवन्ति । तथा च श्रुतिः—पराऽस्य शक्तिर्वि-  
विधैव श्रूयते स्वाभाविकी ज्ञानबलक्रिया चेति । बलमिच्छा । अत्रेदं बोध्यम्—  
त्रिविधाऽहंकृतिः प्रोक्ता सात्त्विकी राजसी तथा । तामसी चेति तत् त्रिभ्यः  
क्रमात् त्रिदेहमानिता । जीवे ज्ञानादिकं कार्यमीशे शक्तिमयं स्मृतमिति । तत-  
श्चैकैव चिद्विम्बप्रतिबिम्बभेदेन ब्रह्मादिनामभेदेन च पञ्चधा भवति । तथा  
चाऽऽहुः—ब्रह्मसाक्षीश्वरस्तावद्विरण्यगर्भनामभूत् । विराडित्येवमाख्याता  
चिदेकैव हि पञ्चधेति ॥ ४ ॥

द्विधोभौ ॥ ५ ॥

द्विधेति । उभौ हिरण्यगर्भविराजौ द्विधा कार्यकारणरूपौ वर्तन्ते । कार्यत्वं  
च तयोः क्रमात् समष्टिभूतलिङ्गस्थूलदेहाभिमानाभ्यां बोध्यम् ॥ ५ ॥

तत्र हिरण्यगर्भस्य देहावयवत्रयमाह—

त्रिलिङ्गो हिरण्यारूपः ॥ ६ ॥

तीति । त्रिलिङ्गस्त्रीणि प्राणबालेन्द्रियान्तरिन्द्रियरूपाणि लिङ्गानि यस्यासौ  
हिरण्यारूपो हिरण्यगर्भः । त्रयाणामवान्तरभेदेन तु पञ्चप्राणदशेन्द्रियमनोबुद्धि-  
रूपसप्तदशलिङ्गकः ॥ ६ ॥

ईश्वरस्य तटस्थलक्षणमाह—

ईडायत्तमायः सर्वज्ञः पूर्वकर्ताऽहंकुरो

द्वयातिगत्वात् ॥ ७ ॥

ईदिति । आयत्तमायः स्वाधीनमायः सर्वज्ञः सर्वं सप्तान्येन विशेषेण च

जानाति पूर्वकर्ता सृष्टिस्थितिलयानामादिकर्ता । अद्भुरो जगदुपादानं, कुतो  
 द्रवातिगत्वात् । रजस्तमोभ्यामनभिभूतत्वात्सत्त्वोत्कर्षादिति यावत् । तथा च  
 श्रुतिः—स स्वायत्तमायः सर्वज्ञः सृष्टिस्थितिलयानामादिकर्ता जगदद्भुरूपो  
 भवतीति । अप्राप्येवं विवदन्ते—सत्यकामः सत्यसंकल्प इति श्रुतेर्जीववैलस-  
 प्याश्रयो नित्यज्ञानेच्छामयत्नशाली स एवेश्वर इति तार्किकाः । तथात्वे तदि-  
 च्छायाः सर्वकारणत्वेन सदैव सृष्टिमसद्भाषचेः कालादृष्टयोः सहकारित्वे च  
 ताभ्यामेव सर्वोपपत्तौ तदिच्छाया हेतुत्वाभिधानानर्थक्यपक्षेस्तस्य पुनः  
 प्रीतिप्रेमादिविरहेणोपासनाद्यमष्टचेष्ट शरीरसमष्ट्यभिमानी हिरण्यगर्भ एवेश्वर-  
 स्तस्योद्दीयग्राहणे माहात्म्यकीर्तनात्समष्टिभूतत्वेन जीववैलसप्याश्रयेति हिरण्य-  
 गर्भोः । तस्यापि स्थूलशरीरमन्तरेण प्रतीतिविरहात्सहस्राक्षः सहस्रपादिति श्रुतेः  
 स्थूलशरीराभिमानी विराडेवेति वैराजाः । तथात्वे सहस्रपादादिमत्कीटादे-  
 रपीश्वरत्वमस्तु तस्माद्यनुर्मुखब्रह्मैवेति प्राजापत्याः । तस्यापि विष्णोर्नाभि-  
 कमलजातत्वादिष्णुरेवेति वैष्णवाः । तस्यापि शिवैश्वर्यं परिच्छेत्तुमशक्तत्वा-  
 च्छिव एवेति शैवाः । तस्यापि पुरश्चर्यं साधयितुं विघ्नेशार्चनश्रवणादिनायक  
 एवेति गाणपत्याः । तथात्वे भूकण्ठीतरोरपीश्वरत्वं कथं न स्यात् । कित्वादि-  
 त्योदयमन्तरेण सर्वकर्मानर्हत्वादादित्यो ब्रह्मेति श्रुतेः सऽदित्य एवेति  
 सौराः । यद्यप्येवमन्तर्यामिणमारभ्य स्थावरान्तेज्जीश्वरत्वमभ्युपगच्छन्तः सन्ति  
 निम्बाश्वत्यादीनामपि कुलदेवतात्वदर्शनात्तथाऽपि तत्त्वनिश्चयकामेन न्याया-  
 गमविचारिणां तत्र प्रतिपत्तिरेकैव । तथा हि—मायां तु प्रकृतिं विद्यान्मायिनं  
 तु महेश्वरम् । तस्यावयवभूतैस्तु व्याप्तं सर्वमिदं जगदित्यादिश्रुतेर्वासुदेवः  
 सर्वमित्यादिस्मृतेश्च यच्छिलाघानुदार्वादीनां सर्वेषामेवेश्वरत्वाभ्युपगमादीश्वर  
 पुद्गला यस्य कस्यचिच्चिन्तनादपि फलसिद्धिः । तथा च श्रुतिः—तं यय  
 यथोपासते तदेव भवति । स्मृतिश्च—ये यथा मां प्रपद्यन्ते तांस्तथैव भजाम्य  
 हमिति । तत्र तु पूज्यपूजनाद्युत्कर्षापकर्षाभ्यां फलस्यापि तथैवेत्यवधेयम् ॥७॥

ननु सृष्टेरुत्कर्षापकर्षत्वदर्शनादीशस्य वैषम्यादिदोषो दृश्यते लोकवदिति  
 चेत्तत्राऽऽह—

वैषम्येनेष्टुर्ये न सापेक्षत्वात् ॥८॥

वैषम्येति । वैषम्यं भेददृष्टिर्नैष्टुर्ये निष्ठुरता ते न स्तः । कस्मात्सापेक्षत्वात्मा-  
 निकर्मापेक्षत्वात् । तथा हि श्रूयते—स्वस्मिन्विलीनं सकलं जगदाविर्भावयति  
 प्राणिकर्मवशादिति । तथा च प्राणिनां पूर्वकर्मानुसारेण प्रवर्तनादीश्वरस्य वैष-

भ्यादिदोषो नास्तीति भावः । ननु तथाऽपि नियन्तुस्तदोषो दुर्वारएव प्राप्तः ।  
कर्मस्वपि तस्यैव नियन्तृत्वादिति चेत् । उच्यते—तान्यपि तत्पूर्वार्जितादृष्टवशा-  
देवेति कर्मादृष्टमवाहयोरनादित्वं सिद्धम् । एतेनेश्वरस्यापि सर्वासु प्रवृत्तिषु  
कर्मसु च प्रयोजकत्वमेव राजवन्न तु साक्षात्कर्तृत्वं श्रेष्ठ्यवदित्यायातम् । तथा  
हि श्रुतिर्भवति—एष ह्येव साधु कर्म कारयति तं यमेभ्यो लोकेभ्य उन्निनीपते ।  
एष होवासाधु कर्म कारयति तं यमधो निनीपते । स्मृतिश्च—अज्ञो जन्तुरनी-  
शोऽयमात्मनः सुखदुःखयोः । ईश्वरमेरितो गच्छेत्स्वर्गं वा श्वभ्रमेव वेति ।  
तथा च प्रवृत्तिरीशस्य परकर्मवशाज्जीवस्य तु स्वपरकर्मानुगेति स्थितम् ॥ ८ ॥

ईश्वरस्वरूपं निरूप्य जीवस्वरूपं निर्वक्ति—

जीवो व्यष्टिस्थः ॥ ९ ॥

जीव इति । व्यष्टिस्थः सावधिकाश्रयस्थः परिच्छिन्नदेहाभिमानादीश्वर एव  
जीवसंज्ञितो भवतीत्यर्थः । तथा च पैङ्गलश्रुतिः—सर्वज्ञेशो मायालेशसमन्वितो  
व्यष्टिदेहं प्रविश्य तथा मोहितो जीवत्वमगमच्छरीरत्रयतादात्म्यात्कर्तृत्वभो-  
क्तृत्वमगमज्जाग्रत्स्वप्नसुषुप्तिपूर्वामरणवर्गयुक्तो घटीयन्नवदुहिप्रो जातो मृत  
इव कुलालचक्रन्यायेन परिभ्रमतीति । एतेन जीवो मलिनसस्वसङ्गेन कल्पि-  
तकर्तृत्वादिमानेव प्रमातेति सूचितम् । तथा चेश्वरजीवयोः प्रतिविम्बवैतन्य-  
रूपेणाविशेषेऽपि शुद्धाशुद्धसत्त्वरूपयोरेव भेदाद्विशेष्यमिति बोध्यम् ॥ ९ ॥

तस्य नामभेदानाह—

प्राज्ञतैजसविश्वारूप्यः स्वल्पवित्त्वादेः ॥ १० ॥

प्राज्ञेति । प्राज्ञादय आरूपा यस्य स तथा । कुतः स्वल्पवित्त्वादेः । व्यष्टिभूत-  
प्रविधेदेहाभिमानेन किञ्चिद्भत्त्वादेः । तथा चेश्वर एव प्राज्ञ उच्यते व्यष्टिभूतका-  
रणदेहाभिमानेन किञ्चिद्भत्त्वात् । स च सुषुप्तिस्थानीयः स्वरूपसुखभोक्ता  
तदङ्गं तु अनाद्यविद्यारूपमानन्दमयम् । एवं हिरण्यगर्भ एव तैजस उच्यते  
व्यष्टिभूतसूक्ष्मदेहाभिमानेन तेजोमयान्तःकरणोपाधित्वात् । स च स्वप्नस्था-  
नीयः सुखदुःखाद्यभिमानाहपरलोकगामी व्यावहारिको जीवो भवति । तदङ्गं  
तु प्राणमयादिकोशत्रयात्मकं पञ्चप्राणमनोबुद्धिदशेन्द्रियरूपसप्तदशलङ्गक-  
मपञ्चीकृतं भोगसाधनम् । ततश्च—लिङ्गदेहतत्स्यचित्प्रतिविम्बतदधिष्ठान-  
कूटस्थैतज्जितयात्मको जीवः । अपमेव प्रागयोनिजातत्वान्मानसपुत्रत्वेनाप्युप-  
वर्णितः । तथा विराडेव विश्व उच्यते सूक्ष्मशरीराभिमानमपरित्यज्य स्थूलश-  
रीरप्रविष्टत्वात् । स च जाग्रत्स्थानीयस्तदङ्गं तु अक्षयं कर्मसंचितं पञ्ची-

कृतं भोगायतनम् । तथा च ग्रहण एव सोपाधिकम्पोपाधिभेदादीश्वरत्वा-  
दिक्रमेण जीवत्वमिति निष्कर्षः । अत एवाऽऽभ्यायन्ते तत्त्वमस्यहं ब्रह्मास्मी-  
त्यादयः । यदुक्तं च—श्रोत्रार्धेन मण्ड्यामि यदुक्तं ग्रन्थकोटिभिः । ब्रह्म  
सत्यं जगन्निधयः जीवो ब्रह्मैव नापर इति । स्वोपाधिभूतक्षेत्रजीवो ब्रह्मैव  
भवतीत्यार्यसिद्धान्तः ॥ १० ॥

तस्योपाधिपारतन्त्र्यं संशुक्रपाद—

तदस्यसात्सितापकर्पात् ॥ ११ ॥

सदेति । तदस्यसात्तदस्य उपाधिनास्तिभूतत्वे सति तत्परिचायकत्वमिति तद्व-  
णात्तदापत्तः संपद्यते । कुतः सितापकर्पात्तत्त्वस्य दुर्बलत्वात् ॥ ११ ॥

साष्टकः संसरत्याज्ञानात् ॥ १२ ॥

सेति । अष्टाभिः पुरीभिः सह वर्तते साष्टकः प्राणादिपञ्चकसूक्ष्मभूतपञ्चक-  
मैन्द्रियपञ्चकज्ञानेन्द्रियपञ्चकान्तःकरणचतुष्टयाविद्याकामरूपपुरुषपञ्चकेन युक्तः  
सन्संसरति कर्ताऽहं भोक्ताऽहमित्याद्यभिमानेन व्यवहरति । आज्ञा-  
नाज्ञानोदयपर्यन्तमित्यर्थः । तथा च स्मृतिः—

पुरुषपञ्चकेन लिङ्गेन प्राणाद्येन स युज्यते ।

तेन बद्धस्य वै बन्धो मोक्षो मुक्तस्य तेन च ॥ इति ।

एवं च सति ज्ञानोदयं विना नष्टेऽपि स्थूलशरीरे जीवो न नश्यति किंतु  
जीर्णं देहं विहाय देहान्तरं गृह्णाति जीवापेतं वाव किलेदं म्रियते न जीवो  
म्रियत इति ध्रुतेर्वासांसि जीर्णानीति स्मृतेश्च । एतेनैतदप्युक्तं भवति—द्विविधं  
ज्ञानित्वं कालादिनाश्यं ज्ञाननाश्यं च । तत्राऽऽद्यं घटादिशरीरं द्वितीयं लिङ्ग-  
शरीरमिति ॥ १२ ॥

ननु ईश्वरस्य जीवरूपत्वे जीवे कथं ज्ञानैश्वर्ययोर्न स्फुरणं तद्वदित्याह—

संपृक्तेर्ज्ञानैश्वर्याभिभवो भस्मनेवाग्नेः ॥ १३ ॥

समिति । संपृक्तेर्देहादिभिः संश्लेषाज्ज्ञानैश्वर्याभिभवो ज्ञानैश्वर्ययोः सर्वज्ञ-  
ताणिमाद्योर्भिववस्तिरोभावः कथमिव भस्मनेवाग्नेर्यथा भस्माच्छादनेन बद्धे-  
र्दाहदीप्त्योस्तद्वदित्यर्थः ॥ १३ ॥

भाविपर्यासश्चित्तश्वेतोगुणाद्याप्येणैवार्यम्णः ॥ १४ ॥

मेति । चित्तो जीवचैतन्यस्य चेतोगुणाचेतसः स्वोपाधिभूतस्य  
सत्त्वगुणतारतम्याद्भाविपर्यासः प्रकाशतारतम्यं चाप्येणैवार्यम्णो चाप्येण रवेरि-  
वेत्यर्थः ॥ १४ ॥

प्रतनु लिङ्गं स्वरूपमानाभ्याम् ॥ १५ ॥

प्रैति । लिङ्गं तदाख्यं जीवशरीरं स्वरूपमानाभ्यां स्वरूपतः परिमाण-  
तश्च प्रतनु सूक्ष्मतरम् । अत एव तदुपाधित्वेन जीवस्याप्यणुत्वमाह श्रुतिः—  
बालाग्रशतभागस्य शतधाकलितस्य च । भागो जीवः स विज्ञेयस्तदानन्त्याय  
कल्पते ॥ इति । तस्य च सूक्ष्मत्वात्संचरणं स्वच्छत्वादप्रतिघातोऽप्युप-  
पद्यते तस्मादेहान्निर्गच्छत्पार्श्वस्यैर्नोपलभ्यते दाहादिभिः स्थूलशरीरस्योपम-  
र्देशे न तदुपमृद्यते चेति ॥ १५ ॥

अस्मिन्नेवोष्मा ॥ १६ ॥

अस्मिन्निति । अस्मिन्नेव लिङ्गशरीर एवोष्मा तापो वर्तत इति शेषः ।  
तथा चैतस्मिन्जीवच्छरीरे यः स्पर्शोष्माऽनुभूयते स लिङ्गदेहस्यैवेति  
बोध्यम् । अत एव श्रुतिः—उष्ण एव जीविष्यच्छीतो मरिष्यन्निति ॥ १६ ॥

तदङ्गः प्रैति ॥ १७ ॥

सदिति । तदङ्गो लिङ्गदेहयुक्तः सङ्गीवः प्रैति लोकान्तरं गच्छती-  
त्यर्थः ॥ १७ ॥

समृद्धः सत्त्वस्थः ॥ १८ ॥

समिति । सत्त्वस्थः सत्त्वप्रधानान्तःकरणस्थः समृद्धः श्रोत्रतो भवति सत्त्व-  
रजस्तमसामूर्ध्वमध्याधोवस्थानादिति भावः \* ॥ १८ ॥

जीवस्योपाधिकभेदं दृष्टान्तेन दर्शयन्नाह—

खवद्वैचित्र्यम् ॥ १९ ॥

खवदिति । खवद्वैचित्र्यकस्यैवाऽऽकाशस्य घटपटाद्युपाधिभेदवशादनेकत्वमव-  
भासते तद्वत्, जलभेदेन सूर्यवद्वैचित्र्यं देवतिथ्यवत्त्वादिना तद्वर्धभेदेन  
चानेकविधत्वं गौणमित्यर्थः । तथाच श्रुतिः—यथा स्रपं ज्योतिरात्मा  
विवस्वानपो भिक्षा बहुधैकोऽनुगच्छन् । उपाधिना क्रियते भेदरूपो देवः  
क्षेत्रेणैवमजोऽपमात्मेति । तथा चाऽऽत्मनः स्वरूपैकत्वेऽपि नानात्वमोपाधि-  
कमिति श्रुतिविद्वात्सिद्धम् ॥ १९ ॥

\* अत्रायमुक्तविशेषः—उन्नयनगुणतिः । यच्च जीवस्य परमार्थतो घटपटादिभिरिव न  
वाद्यपरिपार्श्वः । तथाच जीवस्योर्ध्वं सन्निकर्षविरहात् । तथाच तस्य प्रधानस्य प्राणिनः पूर्णोऽवनाति,  
तमेगुणोपपन्ननेन रजसा व्याप्रियमाणस्योन्ननेरारम्भः, सत सत्त्वोपपन्ननेन रजसा व्याप्रियमा-  
णस्यापमोधाति, ततो रजोगुणोपपन्ननेन सत्त्वेन व्याप्रियमाणस्ये मध्यमोमतिः । ततो निरोगुणा-  
वस्थया विराजमानस्य पूर्णवतिस्तदानीं सत्त्वप्रकर्षेणान्तःकरणस्य बहिरर्थमपह्नायोर्ध्वगामित्वा-  
दिति वार्तिकम् ।

न गुणैः स्वास्थ्यं वीचिमद्वत् ॥ २० ॥

नेति । गुणैः प्रकृतिसंभवं स्वास्थ्यं स्वरूपावस्थानमात्मन इत्यन्वयः ।  
वीचिमद्वत्तरद्वेणाम्पुधेरित्यर्थः ॥ २० ॥

जीवस्वरूपमनुरूपदृष्टान्तेन विशदयन्नुपसंहरति—

व्योमविम्वाम्बुनीव ग्रीणि ॥ २१ ॥

व्योमेति । ग्रीणि घट्टजीवतदङ्गानि । तथा च घट्ट व्योमवज्जीवो व्योम प्रति-  
विम्बवत्तदङ्गं स्थूलसूक्ष्मकारणरूपमनुरवदित्यर्थः । तथा हि—यथा सलिलयो-  
गेन जृम्भमाणं व्योमप्रतिविम्बं व्योमवद्विकारपरिच्छेदादिरहितमपि लौहप-  
मान्तादि सलिलधर्ममादधानं तज्जीवनं यावज्जीवति सलिलापगमे पुनर्व्योम-  
रूपतामुपैति चित्तप्रतिविम्बजीवोऽपि शरीरत्रयोपयोगेन तथैवेति प्रणिधेयम् ।  
एतेन चित्तप्रतिविम्बदेहत्रयाणां स्वरूपं मिथः संपर्कश्च सततमनुसंधेयः सुधी-  
भिरित्यपि सूचितम् । इत्यमेव जीवानां मलिनसत्त्वत्वात्तच्छुद्धये प्रेक्षावतां  
प्रयत्नः । तथा च यदत्र हृदि गुहायां चिदमरं सततमनुभूयते तदेव शनैः  
शनैरुपाधिमलापगमादखण्डरूपतामेतीति श्रुत्यवतंसः ॥ २१ ॥

जीवस्वरूपमभिधाय तस्य जन्मान्तरं साधयति—

अस्त्यनूकोऽभिनिवेशात् ॥ २२ ॥

अस्तीति । अनूकः पूर्वजन्मास्ति कस्मादभिनिवेशादत्राभिनिवेशो मरणादिभयं  
तथाहि प्राणिना हि मा न भूवं भूयासमेवेति नित्याशिष्मतां तिरश्चामपि जात-  
मात्राणामन्तरे मरणभीतिरुदेति । यदि भयं तदनिष्टहेतुरयमित्यनुभवं विना न  
जायते । तथा सति प्रागननुभूतमरणधर्मश्चेत्तर्हि मरणं दुःखहेतुरित्यनुभवसंस्कार-  
विरहेण तदभ्यासजस्वरसबाहिरमरणत्रासानुपपत्तिरिति जन्मान्तरसिद्धिः ।  
न चानलादीनामुष्णतादिवत्स्वभावादेव जन्तूनां मरणभयोत्पत्तिरिति वाच्यं  
कार्याणां सहेतुकत्वनियमाद्भयसामान्यं प्रत्यनिष्टहेतुरयमितिज्ञानस्य कारण-  
तादर्शनाच्च । न हि केनापि घटः सहेतुक इत्यभ्युपेत्य मृत्स्वभावादेशान्तरीय-  
घटोत्पत्तिरिति कल्प्यते । नापि मरणधर्मवज्जन्मान्तरीयमन्यदपि स्मर्यतामिति  
वाच्यं पुण्यविशेष विना प्राग्देहानुभूतानां मरणस्यैवातीव दुःखप्रदस्य विस्मृ-  
तिहेतुत्वात् । सुपुंसित्परजन्मानि पूर्वदेहाभिमानविरहेण तद्देहानुभूतानां  
स्मरणानुपयोगाच्च ॥ २२ ॥

अपि च—

जातिस्मरत्वाच्च ॥ २३ ॥

जातीति । जातिस्मरत्वं पूर्वजन्मवार्तास्मरणं यच्च प्राक्तनानां भरतसप्तज्या-  
धादीनामिवेदानां तनानामपि केषांचित्पुण्यविशेषवलेन जायते तस्मादधी-  
त्यर्थः ॥ २३ ॥

जन्मान्तरं प्रसाध्यादृष्टं प्रमाणयति—

वैचित्र्यादपूर्वम् ॥ २४ ॥

वैचित्र्यादिति । वैचित्र्यात्प्राणिनामुत्कर्षापकर्षत्वादिना नानात्वदर्शनादपूर्वं  
घेतोगुणसंनिवेशविशेषात्मकसंस्कारो येन जीवानां जन्मायुर्भोगा जायन्ते  
तदस्तीति शेषः ।

तथा च जगत्पतिनाऽपेतवैषम्यदोषलेशेन सृज्यमानानां जन्तूनामुत्कर्षा-  
पकर्षधर्माणां सुखदुःखादिमतां च वैषम्यानुपपत्तिरित्यदृष्टसिद्धिरन एवैश्वर्य-  
मुत्तम्य श्रुतिः सकलं जगदाविर्भावयति प्राणिकर्मवशादिति ॥ २४ ॥

किंच—

सुस्वापभङ्गाच्च ॥ २५ ॥

सुस्वापेति । सुस्वापभङ्गात्मगाढमुपुत्तिविगमात् । तथा च साक्षात्किंचन कार-  
णमन्तरेणाप्यकस्मात्सुस्वापभङ्गदर्शनात्कार्यस्य च सहेतुकत्वनियमादलौकिक-  
हेतुसिद्धिरिति भावः । अत एव भ्रूयते—

स एव मायापरिमोहितात्मा शरीरमास्थाय करोति सर्वम् ।

वस्त्रान्नपानादिविचित्रभोगैः स एव जाग्रत्परिवृत्तिमेति ॥

स्वमेऽपि जीवः सुखदुःखभोक्ता स्वमायया कल्पितविश्वलोके ।

सुपुत्तिकाले सकले विलीने तमोभिभूतः सुखरूपमेति ॥

पुनश्च जन्मान्तरकर्मयोगात्स एव जीवः स्वपिति म्रियुद्धः ।

पुरश्चये कीडति यश्च जीवस्ततस्तु जानं सकलं विचित्रम् ॥ इति ।

सुस्वापेत्युपलक्षणं समाधिभङ्गेऽपि तथा बोध्यम् ॥ २५ ॥

बीजाङ्कुरवदविद्यावासने ॥ २६ ॥

बीजेति । अत्राविद्या देहाध्यासबीजरूपा वासना मिथ्यासंस्कारः । ते च  
बीजाङ्कुरवद्यथा बीजादङ्कुरः पुनरङ्कुराङ्गीजमुत्पद्यते तद्वदित्यर्थः ॥ २६ ॥

संपति ब्रह्मजीवयोरभेदं पारमार्थिकपुणपादयति—

वाक्यादप्यैक्यमात्मनोः ॥ २७ ॥

धावयादिति । वाक्यादपि न केवलं विम्बानुविम्बरूपत्वात्तत्त्वमस्यादिवा-  
क्यादपि । आत्मनोः परमात्मजीवात्मनोरैक्यपभेदो भेदस्तु मुख्यतदाभासयोरिव  
व्यावहारिक एवेति सर्वं निरवयम् ॥ २७ ॥

संप्रति महावाक्यस्यार्थान्तरपरताशङ्कां निरस्यति—

नान्यार्थः प्राचुर्यात् ॥ २८ ॥

नेति । अन्यार्थस्तत्त्वमस्यादेरर्थान्तरं नेत्यर्थः । कुतः प्राचुर्यात् । ब्रह्मात्मैक्यव-  
धकवाक्यस्य बाहुल्यात् । तथा हि—तत्त्वमसि प्रज्ञानघनं ब्रह्म । अहं ब्रह्मास्मि ।  
अयमात्मा ब्रह्म । त्वं वा अहमस्मि भगवः । अनेन जीवेनाऽऽत्मनाऽनुप्रविश्ये-  
त्यादयः । तथा च परजीवयोरैक्यस्य लोकविरुद्धस्य जन्मजन्मोपचितव्यस्त-  
संस्कारस्य हठेन प्रतिपादयितुमशक्यत्वात्प्राचुर्योक्तिरिति भावः ॥ २८ ॥

किंच—

दोषात् ॥ २९ ॥

दोषादिति । दोषादहं ब्रह्मास्मीत्यादौ धृतार्थपरित्यागाभ्रुतकल्पनादिरू-  
पात् ॥ २९ ॥

किंच—

विभुज्ञे तत्त्वोक्तेः ॥ ३० ॥

विभुज्ञ इति । विभुज्ञे ब्रह्मज्ञे तत्त्वोक्तेर्ब्रह्मतत्त्वोक्तेः । तथा हि धृतिः—ब्रह्म-  
विद्वत्सैव भवति ब्रह्मैव सन्ब्रह्माप्तेतीति ॥ ३० ॥

किंच—

भियवज्ज्ञातत्वात् ॥ ३१ ॥

भिदीति । भिदि ब्रह्मजीवयोर्भेदकर्तृत्ववज्ज्ञातत्वाच्चिरस्कृतत्वात् । तथा हि  
धृतिः—योऽन्यां देवतामुपास्तेऽन्योऽस्मावन्योऽहमस्मीति न स वेद यथा पशु-  
रिति ॥ ३१ ॥

किंच—

भयश्रुतेः ॥ ३२ ॥

भयेति । भयश्रुतिश्च—यदा ह्येवैष एतस्मिन्नुदरमन्तरं कुर्वते, अथ तस्य भयं  
भवतीति ॥ ३२ ॥

किंच—

शेषाच्च ॥ ३३ ॥



शेषादिति । शेषाच्छ्रुतौ सदेव सौम्येदमग्र ज्ञासीदित्युपक्रम्य तत्तत्त्वं स  
आत्मा तत्त्वमसि श्वेतकेतो इत्युपसंहारात् ॥ ३३ ॥

श्रुतोपपत्त्योरप्यतथ्यधीरद्वैते तर्कोपेक्षाभ्याम् ॥ ३४ ॥

इति द्वितीये पुरुषपाठे तृतीयः प्रपाठः ॥

श्रुतेति । श्रुतोपपत्त्योः शास्त्रयुक्त्योर्विद्यमानयोरप्यद्वैते ब्रह्मैवेदं सर्वमिति  
वर्त्मनि तर्कोपेक्षाभ्यां वितर्कानादराभ्यामतथ्यधीरप्रामाण्यज्ञानं गृहमेधिना-  
मिति शेषः । तत्र च कस्यचित्कर्केण कस्यचिदुपेक्षया कस्यचिद्विषयाभ्यामिति ।  
बुद्धवपत्र निदानम् । इह खलु यदि जन्मिषु केचन क्वचिदद्वैततत्त्वं बुभुत्सन्ति  
तदा तेषां जन्मजन्मान्तरोपचिततत्त्वप्रतिपक्षवासनाभिर्देहात्मवदनवरतद्वैतानीत-  
धियां पूर्वं न्यायार्णवमनवगाह्याऽऽसृज्यनालोचनैव साधीयसी तदनुगतत्वा-  
दनुमितेरिति शिवम् ॥ ३४ ॥

इति द्वितीयं पुरुषपाठे तृतीयः प्रपाठः ॥

अथ द्वितीये पुरुषपाठे चतुर्थः प्रपाठः ।

इदानीमतीन्द्रियस्य भावनासौकर्यार्थं विग्रहविकल्पनमाह—

विकृतिः प्रतीकस्य भावार्था ॥ १ ॥

विकृतिरिति । प्रतीकस्याऽऽदित्यादिरूपस्य चतुर्भुजादिरूपस्य वा विकृति-  
स्तत्तत्प्रकृत्यनुकूलतया विविधकल्पनम् । भावार्था भावो भावना स एवार्थः  
प्रयोजनमस्याः सा तथा । देहात्माभिमानिनां वक्ष्यमाणविचारजं देहात्मनो-  
र्विवेकमन्तरेण निर्गुणभावनायामनधिकारादिति भावः । अत एवोक्तं भग-  
वता—अव्यक्ता हि गतिर्दुःखं देहवद्भिरवाप्यत इति । अत्रायमाशयः—  
सावयवस्याविवेकिनो निरवयवभावनायामवसीदति मनो महामान्तरपति-  
तस्येव लोचनागोचरमानवतिर्यग्जनस्तम्भतरुलतादेः ॥ १ ॥

नन्वादित्याद्यालम्बनं यद्ब्रह्म विवर्तरूपं तर्हि ब्रह्मबुद्ध्या चिन्तयितव्यमुत  
ब्रह्माऽऽदित्यादिधियोति शङ्कमानं प्रत्याह—

तत्र हि ब्रह्मधीरुत्कर्पात् ॥ २ ॥

तत्रेति । तत्र प्रतीक आदित्याद्यवयव एव ब्रह्मधीः कार्यं न तु ब्रह्मणि  
प्रतीकधीः । कस्मादुत्कर्पान्निकृष्टे स्वे वात्कृष्टदृष्टेर्गौरवात् । लौकिकन्यायोऽप्येवम् ।  
अत एवोपासनार्थं श्रुतिरप्यादित्यो ब्रह्मेत्याह न तु ब्रह्माऽऽदित्य इति ॥ २ ॥

ननु प्रतीके कथं ब्रह्मधीर्भवितुमर्हति तस्य जडत्वादित्याह—

संभाव्योपदेशात्पञ्चाग्नित्वम् ॥ ३ ॥

समिति । संभाव्या प्रतीके ब्रह्मधीर्भवितुं योग्या । कस्मादुपदेशात्पञ्चाग्नित्वम् । पञ्चाग्निविद्यायां योऽपि पुरुषादावग्निमुद्दिस्तद्वदित्यर्थः । तथा च प्रतीके ब्रह्म-  
मुद्देः कलनारूपात्वादुपदेशेनासौ भवितुमर्हतीति भावः ॥ ३ ॥

ननु कल्पितस्य मिथ्यात्वाच्चेन कथं फलसिद्धिरित्यत आह—

भावे वाचाऽऽविर्देवस्य ॥ ४ ॥

भाव इति । भावो भावनारूपवृत्तिविशेषो यश्च मानसरसत्वेनाप्यभिहितः । तत्रैव देवस्य सगुणस्य निर्गुणस्य वा ब्रह्मण आविर्बिकाशो वाचेत्यनेन विना भावोदयादुपास्यसिद्धिर्न भवतीत्यपि सूचितम् ॥ ४ ॥

निरुक्तेहेतुमाह—

तन्मूलं हि फलं लोकवत् ॥ ५ ॥

तदिति । हि यतस्तन्मूलं स एव भावो मूलं कारणं यस्य तद्भावमूलमित्यर्थः । लोकवत्, यथा लोके मिथ्याभूतादपि रज्जुमर्षादिर्भयकम्पपलायनाद्युत्पद्यते यथा वैकस्य वस्तुनो वियोगे कथितक्रन्दति कथिदानन्दति कथिद्योपेक्षते तद्वत्फलमु-  
पासनादिजन्यमित्यर्थः ।

अन एवाऽऽहुः—भावे हि भगवानास्ते न पापाणे न मृग्ये ।

न फलं भावहीनानां तस्माद्भावो हि कारणम् ॥ इति ।

एतेनोपासनायां देशिकादेशमूलायां विचारापेक्षा नास्ति तदपेक्षा तु ज्ञान-  
वर्त्मन्येवेति स्थितम् । एतदुक्तं भवति—कलितस्य मिथ्यात्वेऽपि तत्र सत्यस्य  
ब्रह्मणो भावनात्फलसिद्धिर्नामते । प्रतीकोपासनं तु न साक्षाद्ब्रह्मक्रतुस्तत्र  
प्रतीकप्रधानत्वेन ब्रह्मोपसर्जनत्वात् । ननु सर्वं पालिदं ब्रह्मेत्यादिभूतिभिः  
सर्वेषामेव ब्रह्मत्वोक्तेरादित्यादौ यद्ब्रह्मचिन्तनं तत्कर्तुं न साक्षाद्ब्रह्मोपासन-  
मिति चेन्मैत्रं, तत्र ब्रह्म भावयतामप्यज्ञानां तत्स्वरूपभानविरहेण जडत्वेनैव  
भावनोदयात् ॥ ५ ॥

इदानीं जीवस्य व्यवहारे लिप्तत्वेऽपि तत्त्वतस्तदभावं साधयति—

नाऽऽभासोऽपि स्वतो लिप्तो निर्लेपत्वाचितो जलार्कवत् ॥ ६ ॥

नेति । आभासश्चित्तमतिविम्बरूपो यो जीवः सोऽपि स्वतः स्वरूपतो न  
लिप्तः । कुत इत्यपेक्षायामाह—निर्लेपत्वादिति । चित्तो विम्बभूतचैतन्यस्य निर्लेप-  
त्वात्कर्तृत्वादिसंभर्गशून्यत्वात् । तथा हि धूयते—मत्प्रकाशान्नोऽचक्षुरमाणोऽपना  
अकर्ता चैतन्यं चिन्मात्रं सदसद्गोक्षं पुरुषः साक्षी चैता केवलो निर्गुणश्चेति ।

तत्र दृष्टान्तो जलार्कवत् । यथा जलसूर्यः सलिलचाञ्चल्याच्चञ्चलवत्प्रती-  
यमानोऽपि न स्वतश्चञ्चलस्त्वदित्यर्थः ॥ ६ ॥

उक्तमर्थं हेत्वन्तरोपन्यासेन द्रष्टव्यमिति—

प्रत्यक्षानुमानलिङ्गाच्च ॥ ७ ॥

प्रत्यक्षेति । प्रत्यक्षं हि श्रुतिः प्रामाण्यं प्रत्यनपेक्षत्वादनुमानं स्मृतिः श्रुत्यपेक्ष-  
त्वात्तथा च क्षुभिलिङ्गात्स्मृतिलिङ्गाच्चेत्यर्थः । तत्र श्रुतिः—किमिच्छन्कस्य कामाप-  
शरीरमनुसंज्वरेत् । ध्यायतीव लेलायतीवेति । स्मृतेश्च भागवती—

अहंकारचिमूढात्पा कर्ताऽहमिति मन्यते ।

गुणा गुणेषु वर्तन्त इति मत्वा न सज्जते ॥

इच्छा द्वेषः सुखं दुःखं संघातश्चेतना धृतिः ।

एतत्क्षेत्रं समासेन सविकारमुदाहृतम् ॥ इति ।

अत एव पुराणम्—निर्गुणोऽपि परो देवो ह्यज्ञानादगुणवानिषेति । न  
च प्रकृतिर्न कर्त्री न वा धर्माधर्माद्याश्रयः परिणामित्वाज्जडत्वाद्वा मृदादिवदि-  
त्यनुमानबलादात्मन एव कर्तृत्वाद्यभ्युपेयतामिति वाच्यम् । शास्त्रविरुद्धानुमितेः  
प्रमाणाभासत्वस्य यक्ष्यमाणत्वात् । तथात्वे तन्मते पुरुषादेरपि परिणामित्व-  
ज्जडत्वमसङ्गाध । तथा हि—एष परिणामी जडो वा भवितुमर्हति गुणवत्त्वा-  
भ्युदादिवदिति ॥ ७ ॥

अत एव जीवस्य कर्तृत्वभोक्तृत्वादिव्यवहारस्याविद्यामूलकत्वमित्युप-  
संहरति—

वृत्तान्यध्यासात् ॥ ८ ॥

वृत्तानीति । वृत्तानि प्रमाणप्रमेयरूपाणि लौकिकानि वैदिकानि च व्यवहार-  
जातान्यध्यासादध्यासो नाम परत्र परावभासो यश्चानादिकालमारभ्य विलसति  
तस्मादुज्जयन्तीत्यर्थः । अत एवाऽऽह श्रुतिः—शरीरत्रयतादात्म्यात्कर्तृत्वभो-  
क्तृत्वमगमत् । सत्यानृते मिथुनी करोतीति । इत्यमेवाऽऽत्मनः कर्तृत्वादिर्भो-  
यिकत्वेऽपि तत्सर्वं कुहकीवेश्वरः स्वयं जानाति प्रकृष्टसत्त्वत्वात् । जीवस्तु  
तत्र मुह्यति पङ्क्तिमत्त्वत्वादिति पर्यवसितार्थः ॥ ८ ॥

तदीक्षा वै सर्वार्था ॥ ९ ॥

तदिति । तदीक्षा प्रकृतिपुरुषयोरालोचनं सर्वार्था सर्व ऐहिक आपुष्टिक-  
स्वार्थः प्रयोजनमस्याः सा तथा । तदवयवभूत्वाज्जगतामिति भावः । वैर-  
भानयोरीक्षामन्तरेण केनापि सर्वार्थसाधनं भवितुं नार्हतीत्यर्थं द्योतयति ।  
तत्राप्यं निष्कर्षः—द्रावेव पदार्थो पुरुषः सन्निधानन्दात्मकस्तदाभासश्च । तत्र

सदाभासो जडः । स च द्विविधः प्रकृतिविकृतिभेदात् । विकृतिः पुनर्द्विविधा  
सदृशी विसदृशी च । तत्राऽऽद्याऽव्यक्तमहदहंकाररूपा । द्वितीया पञ्चतन्मात्राघ-  
खिलमपञ्चात्मिका । एवं चिदाभासश्चतुर्थो साक्षात्परिहरण्यगर्भविराहभे-  
दात् । तथाऽऽनन्दाभास एक एव । यदि तदाभासाः सच्चिदानन्दाविरोधि-  
नस्तर्हि क्रमादसदज्ञानामुत्सारूपा भवन्ति ।

अत्रानुक्ताश्च ये चाद्या ग्राह्या न्यायादिसंभवाः ।

द्रव्यगुणादितद्धर्माः श्रुतीनामविरोधतः ॥

ये तु भावा जगत्पत्र सन्ति श्रुतिविरोधिनाः ।

आभासा एव ते प्राज्ञैर्न ग्राह्याः परमार्थतः ॥

हित्वा चिन्तामणेर्यदा विश्वविद्यानिधेः श्रुतेः ।

दैवीमन्त्रमिकां वार्ता रमन्ते हन्त लौकिके ॥ ९ ॥

ह्रीवा ह्यत्रापत्यपिनः ॥ १० ॥

ह्रीवा इति । अत्र प्रकृतिपुरुषवार्तायां ये ह्रीवा विज्ञानविकलास्त एवामत्य-  
पिनो न विश्वासप्रबो मवेयुरिति शेषः ॥ १० ॥

तत्र विचारदृष्टेर्न काऽप्यनुपपत्तिरिति दर्शयन्नाह—

न वै विज्ञो देव्यङ्कशायी कुसुतीक्षणात्कुसुतीक्षणात् ॥ ११ ॥

इति पुरुषपाठे चतुर्थः प्रपाठः ॥ ४ ॥

इति वैयासिके सिद्धान्तदर्शने वेदान्तविज्ञाने परापरतत्त्व-  
निरूपणे द्वितीयः पुरुषपाठः ॥ २ ॥

विज्ञो विचारकुशलो देव्यङ्कशायी महामायाकोटावस्थायी नेत्यन्वयः ।  
पूर्वस्मादत्रेत्यनुवर्तनात्प्रकृतिपुरुषवार्तायामित्यर्थः । कुतः, कुसुतीक्षणादैन्द्रजालि-  
कमायादर्शनात् । अयमाशयः—यदि कुहकिनो मायाया लोके विचित्रका-  
रित्वं स्याच्चर्हि किं ब्रह्मणो मायायास्तत्र स्यादिति मनस्वितन्त्रम् ॥ ११ ॥

इति पुरुषपाठे चतुर्थः प्रपाठः ॥ ४ ॥

इति वैश्वदेवे भाष्ये निरञ्जनारूपे द्वितीयः पुरुषपाठः ॥ २ ॥

अथ तृतीयो मुक्तिपाठः ।

तत्र प्रथमः प्रपाठः ।

मरुतिपुरुषौ क्रमेणोपपाद्य जीवस्य परमयोजनं प्रतिपादयितुं तृतीयपाठ-  
मारभते—

मुक्तिर्हि पुमर्थः ॥ १ ॥

मुक्तिरिति । हिरत्र त्रिवर्गेभ्यो मुक्तेः परमार्थतां द्योतयति । ननु यदि मुक्तेः  
परमपुरुषार्थतैव नासौ कुतः पूर्ववेदे श्रूयत इति चेत् । उच्यते—वैदिके प्रवर्तमा-  
नानामादौ तन्माधुर्यावगमानहत्वात् तस्मिंस्तदवतारः ॥ १ ॥

मुक्तिस्वरूपं निरूपयितुमिच्छन्नादौ बन्धं निरूपयति—

संप्रलेपो बन्धः ॥ २ ॥

समिति । संप्रलेपो देहाद्यभिमानः । तथा चाविद्यारब्धोदेहाद्यालाने संबन्धो  
बन्धः । यथा गुणमयी रज्जुः स्वभावचञ्चलं तुरगमाकुर्य स्तम्भे बध्नाति न  
खल्वसौ तदानीं स्वभावेन विचरितुमर्हति तस्य तद्वन्धनेन स्वभावास्फुरणात्-  
द्वदविद्याऽपि त्रिगुणमयी निर्लिप्तमात्मानमाकुर्य शरीरत्रये बध्नाति तदैव देहा-  
भिमानरूपबन्धनेन स्वरूपास्फुरणादलिप्तोऽप्यात्मा संसरति । तथा हि श्रुतिः—  
शरीरत्रयतादात्म्यात्कर्तृत्वभोक्तृत्वमगमत् । स्मृतिश्च—निबध्नाति महाबाहो  
देहे देहिनमप्यमिति । सोऽप्याध्यासिक एवाऽऽत्मनो निर्लेपत्वादिति  
तत्रैवम् ॥ २ ॥

मुक्तिस्वरूपमाह—

तदत्यन्तप्रलये स्वरूपावस्थानं कैवल्यम् ॥ ३ ॥

तदिति । तदत्यन्तप्रलये तद्वन्धनस्य निवृत्तौ भूतायां पुनः कस्मिन्नप्यनुद्भवे ।  
स्वरूपावस्थानं ब्रह्मरूपेणैकीभावः । तथा हि श्रूयते—तद्व्याहमिति ज्ञात्वा  
सर्वबन्धैः प्रमुच्यते । ज्ञात्वा शिवं शान्तिमत्यन्तमेति । एवमेवैष संप्रसादोऽस्मा-  
च्छरीरात्समुत्थाय परं ज्योतिरुपसंगद्य स्वेन कृणाभिनिष्पद्यत इति । सुषुप्तौ  
कारणदेहाभिमानान्निरोधसमाधौ च तद्वन्धननिवृत्तावपि व्युत्थाने पुनरुद्-  
यान् मुक्तिरूपप्रसङ्गः । सा च जीवति विदेहे च जायते । तत्राऽऽद्या जीवन्मुक्ति-  
र्द्वितीया तु विदेहमुक्तिरित्युच्यते । तथा च श्रुतिः—बुधैः खेनात्यन्ताविमुक्तश्चरति  
अयं संपत्स्य इति । तत्र च जीवन्मुक्तौ मातिभासिकत्वेन द्वैतभानमस्ति विदे-  
हमुक्तौ तु तदपि नास्तीति विशेषः । तथा च विम्बभूतस्य ब्रह्मचैतन्यस्य न  
बन्धो न वा मोक्षः । बन्धमोक्षौ तु तत्प्रतिविम्बभूतस्य जीवचैतन्यस्यैव  
तस्यापि तौ व्यावहारिकावेवेति निष्कर्षः ॥ ३ ॥

तनुपायं पूर्वपूर्वापेक्षयैवोक्तममाणमाह—

कर्मतदर्पणसाधनविचारसाक्षात्काराधियापायाना-

मृत्तरोत्तरोपजननात् ॥ ४ ॥

कर्मेति । अत्र कर्माणि स्ववर्णाश्रमोक्तानि नित्यनैमित्तिकानि । तदर्पणं तेषां कर्मणां नाहं कर्ता भृत्यवत्करोमीत्येवंबुद्धौश्वरे स्थापनम् । साधनं विवेकादि-  
चतुष्टयं नित्यानित्यवस्तुविवेकेहास्यफलयोगविरामक्षपादिपदसंयन्मृगस्त्येवंरू-  
पम् । विचार भात्मनस्वज्ञानोपायः श्रवणमनननिदिध्यागनरूपः । साक्षात्कारो  
ब्रह्मात्मैक्यस्यापरोक्षभानम् । अधियापायो देहाद्यात्मस्वजगत्सत्यत्वज्ञाना-  
पसरः । एतेषामुत्तरोत्तरोपजननं क्रमेणाऽऽधिर्भावः । तस्मात्कैवल्यमित्य-  
न्यथा ॥ ४ ॥

तत्र प्रतिबन्धि दर्शयति—

द्वैतसंज्ञा चेन्न ॥ ५ ॥

द्वैतेति । द्वैतसंज्ञा द्वैतस्य ब्रह्मातिरिक्तस्य संज्ञा सत्यत्वेनावधारणं चेत्तर्हि न  
कैवल्यमित्यर्थः ॥ ५ ॥

द्वितीयाद्वि भयम् ॥ ६ ॥

तत्र हेतुर्द्वितीयादिति । हि यस्माद्वितीयादस्तुनो भयं संसारबन्धनं भवती-  
त्यर्थः । तथा च श्रुतिः—द्वितीयाद्वै भयं भवति मृत्योः स मृत्युमानोति य इह  
नानेव पश्यतीति ॥ ६ ॥

मन्यात्मनो देहे सदैव विराजमानत्वात्कुतो न स्वरूपभानमित्याह—

न तत्त्वोद्भाऽऽश्लिष्टे ॥ ७ ॥

नेति । आश्लिष्टेऽन्नमयादिकोशैर्विभिन्नतात्तत्त्वोद्भा स्वरूपाविर्भावो न भव-  
तीत्यर्थः । तथा च श्रुतिविम्व्यात्मको जीवो देहसंश्लेषाद्विभ्रभूतं यस्वरूपवैतन्यं  
तत्र पश्यतीति भावः ॥ ७ ॥

संश्लेषो रसात् ॥ ८ ॥

समिति । संश्लेषो देहैरात्मसंश्लेषो रसाद्विषयानुरागात् ॥ ८ ॥

कुतस्तच्छैथिल्यमिति जिज्ञासायामाह—

मन्थरः सत्त्वात् ॥ ९ ॥

मन्थर इति । सत्त्वान्छपदसत्त्वार्हिसाक्षमादिवृत्तिकात् । मन्थरः शिथिलः

संश्लेषो जायत इत्यर्थः । तथा च संप्रपञ्चस्य वैदिककर्मणः सर्वस्यैव  
सारतम्येन तत्संश्लेषशैथिल्यजननयोग्यताऽस्त्येवेति बहिर्दृष्टापगोचरः ॥ ९ ॥

शुभजन्मिनां त्रिधाधीर्भातीत्याह—

शंयुधीर्ध्यानसारूपयोगार्था ॥ १० ॥

शमिति । शंयुधीः शुभजीविनां बुद्धिर्ध्यानसारूपयोगार्था ध्यानादिप्रयगो-  
चरा तत्र कस्यचिद्भ्याने कस्यचित्सारूप्ये कस्यचिच्च योगे धीः प्रतिभातीत्यर्थः ।  
अत एव भगवान्स्मरति—

ध्यानेनाऽऽत्मानि पश्यन्ति केचिदात्मानमात्मना ।

अन्ये सारूप्येन योगेन कर्मयोगेन चापरे ॥ इति ।

अत्र ध्यानं तैलधारावद्विच्छिन्नमत्ययः सारूप्यमपि सत्स्वरजस्तमांसि  
गुणा एते तद्व्यापारा अहमेभ्योऽन्यः साक्षिभूतो नित्य एवं चिन्तनम् ।  
योगो भगवदर्पणबुद्ध्याऽनुष्ठीयमानघटनरूपत्वम् ॥ १० ॥

विवेकोऽर्कोऽध्यासतमसि ॥ ११ ॥

विवेक इति । विवेको देहादात्मनः पार्थक्यमानम् । अध्यासतमस्यध्यासो  
देहात्मभानं स एव तमस्तस्मिन्नर्को भानुरिव तदपसारकत्वादिति भावः ॥ ११ ॥

संप्रति विवेकात्स्वरूपाविर्भावं दर्शयति—

तद्वतश्चैत्यनिर्भासोऽन्वयान्याभ्याम् ॥ १२ ॥

इति तृतीये मुक्तिपाठे प्रथमः प्रपाठः ॥ १ ॥

तद्वत इति । तद्वतो विवेकवतश्चैत्यनिर्भासः प्रत्यगभिन्नचित्स्वरूपविकाशः ।  
कुतोऽन्वयान्याभ्यामन्वयव्यतिरेकाभ्याम् । तौ च क्रमादात्मदेहयोर्यथा-स्वप्ने  
स्थूलदेहस्याभानेऽप्यात्मनो भानमन्वयः । तत्र पुनरात्मनो भाने स्थूलदेहस्याभानं  
व्यतिरेकः । तल्लिङ्गं च स्वप्नोत्थितस्य स्वप्ने रथादिकमहमद्राक्षमिति स्मरणम् ।  
एवं सुषुप्तौ लिङ्गदेहस्याभानेऽप्यात्मनो भानमन्वयः । तत्र पुनरात्मनो भाने  
लिङ्गस्याभानं व्यतिरेकः । तल्लिङ्गं च सुप्तोत्थितस्य सुखमहमस्वाप्सं न किञ्चिद-  
वेदिमिति स्मरणम् । तथा समाधौ कारणदेहस्याभानेऽप्यात्मनो भानमन्वयः ।  
तत्र पुनरात्मनो भाने कारणस्याभानं व्यतिरेकः । तल्लिङ्गं च व्युत्थितस्यैता-  
वन्तं कालमहं समाधिमानभूवमिति स्मरणम् । तथा च जडदेहत्रितयादात्मनः  
पार्थक्ये सति पञ्चास्त्वत्स्वरूपं प्रतिभातीति भावः ।

तथा च श्रुतिः—यथा मृज्जादिपीकैरमात्मा युक्त्या समुद्धृतः ।

शरीरश्रमयादीरैः परं घट्टय जायते ॥

एतदुक्तं भवति—साक्षात्सा रात्पूर्वं देहात्मभानं मत्पक्षरूपं तत्पार्यवयवानं  
स्वनुमित्यात्मकं नैमिगिकस्य शङ्कं पीतमिनत्तवधीयत् ॥ १२ ॥

इति तृतीये मुक्तिपाठे प्रथमः प्रपाठः ॥ १ ॥

अथ तृतीये मुक्तिपाठे द्वितीयः प्रपाठः ॥ २ ॥

बन्धहेतुज्ञापनार्थं विषयभेदमाह—

द्विधैकोऽपि क्लृप्तेः ॥ १ ॥

द्विधेति । एकोऽप्यर्थो द्विधा भवति । कुतः शृत्तेर्मनःकल्पनाद्यया घटो बहिर्भू-  
त्तमयस्तथाऽन्तरे मनोमयस्तत्राऽऽद्यः प्रमाणेनात्रभास्यो द्वितीयस्तु घट्टस्येनेति  
विशेषः । तथा च योऽत्र घट्टैरेक एव प्रतीयते सोऽप्यन्तरे भिद्यते यथा मांसमयी  
योपित्पतिपुत्रादीनामिति ॥ १ ॥

तत्र मनोमयस्य बन्धहेतुत्वमाह—

विष्टम्भी मनोमयः ॥ २ ॥

विष्टम्भीति । विष्टम्भी प्रतिरोधी मनोमयो मनःकल्पितो यथा स्वप्नादौ  
व्याघ्रादावस्तत्वेऽपि तस्माद्भयादिर्भाति । यथा वा सत्यपि दूरे बान्धवे मृति  
श्रुत्वा शोचति मृतेऽपि तस्मिन्नज्ञानञ्च शोचतीति ॥ २ ॥

परात्ममाप्ती वैराग्यस्यासाधारण्यमाह—

मूलमतर्पः पराचः प्रतीच्यावर्तक्रमासत्त्वोः ॥ ३ ॥

मूलमिति । परा प्रातिलोम्पेनाश्रयति गच्छतीति परागन्तःकरणं तस्य प्रतीचि  
परमात्मनि, आवर्तक्रमासत्त्वोः प्रत्यावर्तनक्रमसंनिध्योर्मूलं निदानमतर्पो  
वैराग्यमित्यर्थः । तथा च चेतसो निसर्गतो बहिर्मुखस्य निरोधद्वारेण परात्म-  
न्याभिमुख्ये शनैस्तत्संनिधौ चातर्पो निदानमिति भावः ॥ ३ ॥

कुतोऽसौ जायत इत्याह—

दोषेक्षाभ्यासात् ॥ ४ ॥

दोषेति । दोषेक्षाभ्यासादोषाणां सततदर्शनात् । अत एवात्र यदि दोषदर्श-  
नमन्तरेण कस्मिंश्चिदतर्पो दृश्यते स तदाभास एव न तु वस्तुतो वैराग्यमि-  
त्यवगन्तव्यम् ॥ ४ ॥

के ते दोषा इत्याह—



लौल्यैरस्यजन्मजरारोगात्ययतापा दोषाः ॥ ५ ॥

लौल्येति । लौल्यं विषयाणां चाभत्यं नश्वरत्वमिति यावत् । वैरस्यं शेषविर-  
सता जन्मादितापा जन्मजरारोगात्ययेषु दुःस्वानि ते तथा । अत्र जन्मनि तापो  
गर्भवासयोनिनिःसरणाभ्यामेवं जरादिषु गलितपलितादिभिरुद्यम् । अत  
एवाऽऽह श्रुतिः—परीक्ष्य लोकान्कर्मचितान्ब्राह्मणो निर्वदमायात् । अथ  
भोगस्य नश्वरत्वादिदोषं पश्यत्यपि नरे न कथं दृश्यते वैराग्यमिति चेत्सत्यं न  
दृश्यते मतिवन्धकस्य भोगादृष्टस्य सद्भावात् ॥ ५ ॥

भङ्गयन्तरेण दोषं दर्शयन्नाह—

प्रियं रोत्स्यति स्वम् ॥ ६ ॥

मिपमिति । अत्र प्रियं यद्धनपुत्रादिकं तत्स्वमात्मानं रोत्स्यति निवध्नीया-  
द्रोदयिष्यति वेत्यन्तर्धृतनिर्गन्धः । तथा हि श्रुतिः—स योऽन्यमात्मनः प्रियं  
मुत्राणं दूपादिप्रियं त्वा रोत्स्यतीति ॥ ६ ॥

संप्रति परमार्थसंपत्तिं दर्शयति—

शमादिर्हि संपदुत्प्लावित्वात् ॥ ७ ॥

शमादिरिति । शमादिः शमदमोपरतितितिक्षासमाधानश्रद्धेति पदको गणः  
संपत्समृद्धिकरः । कुतः, उत्प्लावित्वावूर्ध्वगतिशीलत्वाद्ब्रह्मसंनिधिमापकत्वा-  
दिति भावः । अत्र बहिःसमृद्धिकरस्तु कनकरत्नवनितादिः संपदिवाऽऽपाततः  
स्फुरन्नपि परमार्थतो न संपदिपदाकरत्वादिति द्विद्योतितार्थः ॥ ७ ॥

बाह्यान्तर्विभासे शीतोष्णवत् ॥ ८ ॥

बाह्येति । बाह्यान्तर्विभासे बाह्यार्थान्तरात्मनोर्दोषनेच्छे शीतोष्णवन्मिथः प्राति-  
द्विन्द्विभ्यौ तयोरेकस्यां दृढितायामन्या दृढतीति भावः । एवं बाह्यान्तरश्रिया-  
वपीति बोध्यम् ॥ ८ ॥

नार्थे प्रियं ज्यायः सापेक्षत्वात् ॥ ९ ॥

नेति । अर्थे बहिर्विषये प्रियं सुखं ज्यायो नेत्यन्वयः । कस्मात्सापेक्षत्वा-  
त्सुखान्तरापेक्षत्वात् । विषयपेक्षं भुञ्जानस्य मनसः पुनर्विषयान्तरालिप्तया  
धावमानत्वादिति भावः । अत एवोक्तं—

यच्च कामसुखं लोके यच्च दिव्यं महत्सुखम् ।

तृष्णाक्षयसुखस्यैते नार्हतः षोडशीं कलाम् ॥ इति ॥ ९ ॥

अपि च—

लोलं च यौगिकत्वात् ॥ १० ॥

लोलमिति । लोलमनित्यं सणस्यापीत्यर्थः । कस्माद्यौगिकत्वाद्विपपेन्द्रि-  
यसंपर्कमाश्रयायित्वात् ॥ १० ॥

विरसं वीर्यवन्मनः पूर्णत्वात् ॥ ११ ॥

विरसामिति । विरसं विषयतृष्णारहितं वीर्यवद्गुणः । कुतः पूर्णत्वात्सर्वा-  
ङ्गोपेतत्वादत एवोक्तं—वैराग्यात्पूर्णतामेति मनोनाशावशानुगमिति । एतेन  
तृपितस्य मनसो विषयतृष्णया संकोचितत्वेनात्मतत्त्वोद्भावनानर्हत्वाच्च वीर्य-  
वत्तेति सूचितम् । अत्र विरसस्य मनसः पूर्णत्वोपन्यासात्तन्मनस एव प्राणिनस्त्व-  
थात्वं नान्यस्येत्यपि सिद्धम् ॥ ११ ॥

पराकृतृष्णजो जडा वाव ॥ १२ ॥

तस्मात्तरामिति । पराकृतृष्णजो चाक्षार्थानुरागिणो जडा वाव मुग्धधिय  
एव न तु धीरा इत्यर्थः । तथा च श्रुतिः—पराचः कामाननुयान्ति बालास्ते  
मृत्योर्यन्ति विततस्य पाशम् । अथ धीरा अमृतत्वं विदित्वा ध्रुवमध्रुवेऽपि न  
प्रार्थयन्ते ॥ अत एवोक्तम्—

रामो लिङ्गमयोधस्य चित्तव्यापामभूमिषु ।

कुतः श्लाघ्यता तस्य यस्याभिः कोटरे तरोः ॥ इति ।

यस्तु तत्त्वविदामप्यनुरागो दृश्यते स तदाभास एव तद्विषयस्य बाधित  
त्वात् ॥ १२ ॥

धीराणां बाधवैराग्ये हेतुमाह—

जाङ्गुलो ह्यर्थो विवेकिनाम् ॥ १३ ॥

जाङ्गुलेति । हि यस्मादर्थो बहिर्विषयो विवेकिनां विचारदशां जाङ्गुलो  
गरलवद्भातीत्यर्थः ॥ १३ ॥

तेषामैन्द्रियकं सुखं दुःखमेवेति सहेतुकं दर्शयति—

प्राखर्यात्सुखं दुःखमेव सर्वम् ॥ १४ ॥

प्राखर्यादिति । सर्वं साम्राज्यललितललनासद्भाषुत्यपि सुखं दुःखमेव  
विवेकिनामित्यनुवर्तते । कुतः प्राखर्याचीवत्त्वात् । तथा च सुखेऽपि वैषयिके  
रजोन्तमिश्रणेन किमप्येकं प्राखर्यं प्रातिकूल्येन भासमानमस्ति यन्मनस्विभि-  
रेयानुभूयते ॥ १४ ॥

इदानीं सर्वानर्थमूलस्य कायस्य भोगेनोपरतिर्नास्तीति दर्शयति—

विना नेतरि न्यासान्नोपशाम्यति रसः

स्वादैर्हविषेवानलः ॥ १५ ॥

विनेति । नेतरि

सर्वज्ञता तृप्तिरनादिवोधः स्वतथता नित्यमलुप्तशक्तिः ।

अनन्तशक्तिश्च विभोर्विधिज्ञा पढाहुरङ्गानि महेश्वरस्य ॥

इत्युक्तसर्वज्ञतादिमतीश्वरे । न्यासात्तस्यैव कर्माणि भृत्यवदहं करोमीत्येवं  
बुद्ध्या स्वकर्तृत्वफलार्पणाद्विना स्वादैः संभोगैः केवलै रसो विषयाभिलाषो  
नोपशाम्यति । तत्र दृष्टान्तो हविषेवेति । अत एवोक्तं स्मृतिपुराणादौ—

न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धते ॥ इति ॥ १५ ॥

नापूर्वमद्वैतादगर्वाद्वा ॥ १६ ॥

नेति । अद्वैताद्वितीयवस्तुरहितबोधादगर्वात्स्वकर्तृत्वरहितबोधादपूर्वमदृष्टं  
शुभमशुभं वा बन्धहेतु संस्काररूपं न जायत इत्यर्थः । किंतु द्वैतकर्तृत्वभानयो-  
रविद्यैव निदानं तत्कार्यत्वात् । अगर्वादित्यद्वैतबोधासमर्थस्येति वाशब्दो  
घोतयति ॥ १६ ॥

विरहार्थानुध्याऽऽकरस्तापाशंसयोः ॥ १७ ॥

विरहेति । विरहार्थानुध्या विरहोऽभावोऽमुक्तस्य यदस्ति मम तु तन्नास्ती-  
त्यादिरूपोऽर्थो विषयस्तयोरनुध्या चिन्तनं तापाशंसयोर्दुःखाभिलाषयोरकर  
इत्यन्वयः ॥ १७ ॥

ध्रौव्येऽप्यादिष्टस्य दिष्टे मा स्मारो दुरितानाम् ॥ १८ ॥

ध्रौव्य इति । आदिष्टस्य मुरुशास्त्रोपदिष्टस्य ध्रौव्येऽपि धृत्वा ममेतत्क-  
र्तव्यमेवेतिनिश्चितत्वेऽपि दिष्टे फलसाधनयोग्यसमये मा स्मारः स्मृतिर्न भवति ।  
केषां दुरितानां पापिनां तत्स्मृतौ दुरितमेव प्रतिकूलमिति भावः । तथा च  
यद्यवश्यकार्यतावधारणेऽपि दिष्टे न स्मर्यते तदा तत्प्रसव्यं दुरितमनुभाय  
तदपनुत्तये यतितव्यम् ॥ १८ ॥

स्वरसानाशेरेप्रतृप्यन्तो यन्त्रवत् ॥ १९ ॥

स्वेति । स्वरसानाशेः स्वरूपमुखानास्तादनादप्रतृप्यन्तो भोगमुखैः प्रकर्षेण  
तृप्तिमलभमाना जन्तवो यन्त्रवद्घटिकाकण्टकवत्परिश्रमन्तीत्यर्थः । एतेन

भुज्यमानैरपि विषयैः परितृप्तिविरहादात्माभिलषितं सुखं न वस्तुनो भोगो-  
त्थमिति सूचयाम् । तथा च सुखं हि द्विविधं योगजं स्वस्वम् च तत्राऽऽद्यं  
विषयसंनिकर्षाज्जायो द्वितीयं तु स्वात्मानुभवादवभासते । अत्र यावत्स्वरूप-  
सुखं नाऽऽप्नुयन्ति तावज्जन्तवो घटिकाकण्टकवत्कचिदूर्ध्वं कचिच्चाधो गच्छन्तो  
निरन्तरं भ्रमन्तीत्यर्थः ॥ १९ ॥

देहाभिमानिनो जराजन्म रणरोगादेरवश्यंभावाच्च तापत्रयादिमुक्तिरिति  
दर्शयति—

न साङ्गस्याभियादिमोक्षः ॥ २० ॥

नेति । साङ्गस्य देहाभिमानिनोऽभियादुःखत्रयात् । तथा हि धूयते—न ह वै  
शरीरस्य सतः भियाभिययोरपहतिरस्तीति ॥ २० ॥

न विविक्तं पृक्ते ॥ २१ ॥

नेति । विविक्तं देहत्रयात्पृथक्कृतमात्मानं पृक्ते स्पृशति नाभियमित्यर्थः ।  
तथा हि धूयते—अशरीरं चाव सन्तं भियाभिये न स्पृशत इति ॥ २१ ॥

दृग्गन्नाविज्ञयोः काकोलूकवत् ॥ २२ ॥

इति तृतीये मुक्तिपाठे द्वितीयः प्रपाठः ॥

दृगिति । अङ्गविज्ञयोः सच्चिदानन्दस्वरूपानभिज्ञाभिज्ञयोर्दृग्दृष्टिः काको-  
लूकवद्यत्र काकस्य दृष्टिर्न तत्रोलूकस्य यत्र पुनरलूकस्य न तत्र काकस्य तद्वत् ।  
तथा च मूढो जगदिदं पश्यति विवेकी तु तन्न पश्यति मृषात्वेनावधारणात् ।  
एवं विवेकी स्वस्वरूपं पश्यति मूढस्तु तन्न पश्यति ज्ञानचक्षुर्विहीनत्वादिति  
भावः ॥ २२ ॥

इति तृतीये मुक्तिपाठे द्वितीयः प्रपाठः ॥

अथ तृतीये मुक्तिपाठे तृतीयः प्रपाठः ।

इदानीं जगतो मिथ्यात्वं सयुक्तिकं मतिपादयिष्यन्नादौ तस्य वासनोपक-  
ल्पितत्वं बोधयति—

कल्मसो हि सर्गस्तैमिरवत् ॥ १ ॥

कल्मस इति । हिः ध्रुतिप्राप्तिदौ विद्वत्प्राप्तिदौ च । कल्मसः कल्पनया कृतः सर्गः मृष्टि-  
मपञ्चः किमिव तैमिरवत्तेजस्यरोगविशेषेण दृश्यमानाद्विचन्द्रादिवत् । तमिसेण जृम्भ-

माणभूतवेतालादिवद्वा । तथा च जीवेशावाभासेन करोति माया चाविद्या च स्वयमेव भवतीति ध्रुत्युक्तपायाकृतजीवेशाभ्यां कृत्स्नं जगत्कल्पितं भवति । तत्र चेश्वर ईशणादिप्रवेशान्तं जीवस्तु जाग्रदादिविमोक्षान्तं कल्पयति । तथा हि ध्रुयन्ते—तदैक्षत बहु स्यां भजापेय, अनेन जीवेनाऽऽत्मनाऽनुप्रविश्य नामरूपे व्याकरवाणि, एकं सन्तं बहुधा कल्पयन्तीत्यादयः । कल्पना चाऽऽविधिकी मानुषी च तदुक्तम्—

अतस्मिन्स्तु तदाकारवृत्तिः सा कल्पनेरिता ।

यद्यविद्यामृते भाति तदैषा हाप्यतामिका ॥

या प्रातिभासिकी मृष्टिरपाऽपि कल्पना स्मृता ।

काचिदविषया सा च मनोमात्रेण काचन ॥ इति ॥ १ ॥

तत्प्रपञ्चस्य जन्मादिकं युवत्या निरूपयति—

जन्मादिमद्देशिष्ट्यात् ॥ २ ॥

जन्मेति । अत्र जन्मादि साध्यम् । आदिना नाशादिपरिग्रहः । कुतो वैशिष्ट्याद्विशिष्टत्वाद्गुणधत्त्वात्क्रियाधत्त्वात्सत्तावत्त्वादित्यर्थः । अत्र यद्यद्गुणादिविशिष्टं तत्तज्जन्मादिमद्दृष्टादिवद्यत्र जन्मादिमत्तद्गुणादिमन्न भवति यथा सत्तेति व्याप्तिः । तद्वृत्तं तुरीयपादादुक्तम् । नन्वाकाशं नित्यं निरवयवत्वात्सत्तावदित्यनुमानं मयामिति चेन्न शब्दादौ व्यभिचारात् । नापि विभुत्वाच्चक्षित्यं परमात्मवदिति वाच्यं तस्य परममहत्त्वे मानाभावात् । तदनेकत्वे मियः संस्थानानर्हत्वाज्ज्वायानन्तरीक्षादित्यादिश्रुतेश्च ॥ २ ॥

तदनुमानं प्रबलहेतुपन्यासेन द्रवयति—

सारमितेश्च ॥ ३ ॥

सारेति । सारमितेराप्तवाक्यात् । तथा च श्रुतिः—अतोऽन्यदार्तम् । एतस्माज्जायते माणो मनः सर्वेन्द्रियाणि च । खं वायुज्यांतरापः पृथिवी विश्वस्य पारिणीत्यादिका । नन्वाकाशवत्सर्वगतश्च नित्य इति श्रुत्या गगने नित्यताप्रतिवृत्ति चेन्न । आकाशस्य तथात्वे सत्पुण्यमवैव तत्प्राप्त्या तत्र सर्वगतनित्यपदयोर्वैयर्थ्यापत्तेः । तेन सर्वगतो नित्यश्चाऽऽत्माऽऽकाशवन्निरवयवो निर्लेपो वेति तदर्थः । लोकदृष्ट्या वा तदुपमाख्यानम् । तन्नित्यतादिब्यवहारस्तु सर्वव्यापि रवेज्ज्योतिस्तिष्ठन्ति पर्वताः सदेति वज्ज्वापेक्षया व्यापित्वेन देवादीनामपरस्वोक्तिवत्प्रलयकालपर्यन्तस्यापित्वेन च बोध्यो न त्वाकाशस्य परमार्थनि-

त्यताग्रस्ति । तथात्वे बायोश्चान्तरीक्षं चैतदमृतमिति श्रुत्या बायोरप्यनश्वरत्व-  
मसङ्गात्मागुक्तश्रुतिजातविरोधदुर्वारत्वाच्च । अत एवाऽऽगमः—आभूतसंश्रु-  
स्थानममृतत्वं हि भाष्यत इति । एवं च जीवापेतं बाव किलेदं म्रियते न  
जीयो म्रियत इति श्रुत्या जीवस्य यदमरत्वकीर्तनं तदपि हानोदयपर्यन्तस्या-  
पित्वेन समाधेयम् । तस्य नश्वरान्तःकरणदर्पणकृतमतिविम्बरूपत्वात् ।  
प्रज्ञानघन एवैतेभ्यो भूतेभ्यः समुत्थाय तान्प्रेवानुविनश्यति न मेत्य संज्ञाऽ-  
स्तीति श्रुतेश्च । तस्माज्जीवानामनादित्वेऽपि विनाशः संभवति प्रागभाववत् ।  
कचित्तु तन्निरुपाधिस्वरूपाभिप्रायेण पारमार्थिकमपि तन्नित्यतादिकमभिहित-  
मित्यविरोधः ॥ १ ॥

इदानीमस्य जगतो मिथ्यात्वमपि साधयति-

मृषा चेन्द्रियकत्वाव्यतिरेकाद्यन्तवत्त्वेभ्यः ॥ ४ ॥

मृषा वेति । जगन्मृषा स्वाधिष्ठानसत्तया सत्तावन्कस्मादित्यपेक्षायां हेतुत्रयमु-  
पन्यस्यति-ऐन्द्रियकत्वेति । ऐन्द्रियकत्वं साक्षादिन्द्रियग्राह्यत्वम् । अत्र यद्यदै-  
न्द्रियकं तत्तन्मृषैव स्वाप्नमपञ्चशुक्तिरूप्यनमोनीलिमवितस्तिमानार्कैन्दुमण्डला-  
न्धर्वनगरादिवत् । यन्नैवं तन्नैवं सत्तावत्परमात्मवद्वेति व्याप्तिः । अव्यतिरेक  
उपादानानतिरेकः । आद्यन्तवत्त्वं जन्मविनाशशालित्वम् । अत्रापि पूर्ववदेव  
व्याप्तिरुक्त्या ॥ ४ ॥

ब्रह्मातिरिक्तस्य मिथ्यात्वमुपपाद्य तत्पुनर्बलवद्धेतुमदर्शनेन द्रढयितुमाह—  
श्रुताम्रायाच्च ॥ ५ ॥

श्रुतेति । श्रुताम्रायात्, श्रुत्युपदेशात् । तथा हि—मायां तु प्रकृतिं विद्यात् । नेह  
नानाऽस्ति किंचन । इन्द्रो मायाभिः पुरुरूप ईयते । एकं सत्त्वं बहुधा कल्प-  
यन्ति । वाचारम्भणं विकारो नामधेयमिति । अत एव किमिच्छन्कस्य कामा-  
येति श्रुतावापि जगन्मिथ्यात्वविवक्षयैव किमिच्छन्नित्युक्तिः । यदि च सत्यप्य-  
नुकूले श्रुतिवचसि निरुक्तव्याप्तिग्रहे व्यभिचारशङ्का केषांचिदुत्पद्यते तर्हि  
तानचेतनाश्चेतयितुं कः शक्नोतीति तूष्णींभाव एव समीचीनः ॥ ५ ॥

ननु जगतो मिथ्यात्वे कथं तत्प्रतीतिर्भवतीति चेन्मृषाऽपि प्रतिभातीति  
लौकिकदृष्टान्तेन प्रतिपादयति—

धान्धयेनचिति मरीचीवत् ॥ ६ ॥

धान्धयेति । धान्धया दृष्टिभ्रमेण चिति ब्रह्मणे परात्परे । एनदेतद्विषदादि-

जगत् । मरीचीवद्रविरदमौ भासमानं यज्जलं तद्वत् । नन्विहाध्यासः प्रत्यक्ष एव  
 विषये दृश्यते नाप्रत्यक्षे कथमसौ ब्रह्मणीति चेन्मनं प्रत्यक्षामोचरेऽपि व्योम्नि  
 तलनीलिमादिदर्शनात् । तस्य यत्साक्षादपरोसाद्ब्रह्मेति श्रुत्या सदैव प्रत्यक्षरूप-  
 त्वाच्च । ननु तथाऽपि प्राग्विद्यमानस्याऽऽरोपो न संभवति श्रुक्तिकादौ प्रसि-  
 द्धस्यैव रजतादेरारोपदर्शनादिति चेदुच्यते — अत्रोत्पत्तेः प्रागपि तदस्त्येव सृष्टि-  
 मवाहस्यानादित्वान्मायायाः सर्वयीजमयत्वादघटनघटनपटीयस्त्वाच्चेत्युपनिष-  
 त्सिद्धान्तः । अथ यदि सांख्यतार्किकादिनये प्राणिनामहं देही स्थूलो गौरो  
 गतिमानित्यात्मनि देहादिमत्तामानमनादिना केनापि द्रोणेणाध्यसितुं  
 शक्नोति किं तेन घ्राणं जगद्वुद्धिर्भवितुं नार्हवीत्युभयोर्भिदा न राजति  
 मनसि मनस्विनामिति ॥ ६ ॥

तन्मृपात्वमज्ञानदशायां न स्फुरतीति दर्शयन्नाह—

तथ्यमावियकानां स्वपत्स्वामवत् ॥ ७ ॥

तथ्यमिति । तथ्यं सत्यं भासते जगदित्यर्थः । केपामावियकानामविद्यावर-  
 णावृतानां किमिव स्वपत्स्वामवत् । स्वपतां तत्कालीनप्रपञ्चवत् । तथा च  
 यथा मृपाऽपि वस्तु स्वपतां स्वप्ने तथ्यमेव प्रतिभाति तद्वद्विद्यानिद्राक्रान्ता-  
 नामिदं जगदिति भावः । तथा हि श्रूयते—यत्र द्वैतमिव भवति तदितर इतर-  
 स्पश्यति यत्र त्वस्य सर्वमात्मैवाभूत्तत्केन कं पश्येदिति ।

उक्तं च—

देहात्मप्रत्ययो यद्वत्प्रमाणत्वेन कल्पितः ।

लौकिकं तद्वदेवेदं ममाणं त्वात्मनिश्चयात् ॥ इति ॥

ननु जगदलीकृत्वे लोके तेन कथं भोगो निष्पद्यते । न हि मृगतृष्णादकेन  
 पानावगाहनादिर्भवितुमर्हति । नापि रज्जुसर्पेण दष्टो श्रियते कश्चिदिति चेदु-  
 च्यते—भोग्यसत्यत्वनिश्चय एव भोगे हेतुर्न खलु भोगो वस्तुमत्तामपेक्षते ।  
 स्वप्नादावसत्यपि विषये मुखदुःसादिजन्मदर्शनात् । मृगतृष्णादौ तु स्नाना-  
 दिकाले भ्रान्तिविगमान्न तथा भवितुमर्हतीति । तथा च सति प्राप्तिभासिक-  
 मपि जगद्विष्णुविज्ञानविरहेण पारमार्थिकमिव व्यग्रद्विषये लोकैरिति  
 तद्व्यापहारिकमुच्यते ॥ ७ ॥

ज्ञानोदयेऽपि प्रारब्धसमर्थन्यं वक्ष्यमाणसोपाविभ्रान्तेर्न निवृत्तिरिति  
 दर्शयति—

विदां त्वामारब्धात्तिमिरिवत् ॥ ८ ॥

विदामिति । गुणशब्दः पूर्ववैकल्यस्य चोक्तकः । विदां कृतात्मसाक्षात्काराणाम्  
आमारब्धाद्येन कर्मणा शरीरमुत्पद्यते तत्पारब्धं तद्यावत् । तिमिरिव  
दाह्यादिरयं शुक्लादिमानिति विज्ञानतामपि तिमिररोगाणामन्यथाप्रतीतिस्तद्वा-  
भातीत्यर्थः । तथा च ज्ञानिनां स्वरूपज्ञानसद्भावेऽपि व्यवहारदशायां तत्त-  
साक्षात्काराविरहाद्विज्ञेयशक्तिः प्रभवति किन्तु तच्छक्त्या तदानीमाभासत्वं  
द्वैतभावेऽपि स्वरूपसंस्मरणाय शक्तिः । तदित्यमध्यासवादस्य श्रुत्युपपत्तिरि-  
दनुभवसिद्धस्यापि कचिभिन्दाविधानं चेत्तदपि नासंगतं जगन्मिथ्यात्वो-  
द्देशस्य ज्ञानाधिकारहीनानां प्राकृतानां प्रतिकूलत्वात् । श्रृङ्गाकादीनां सा-  
रादिवदित्यवधेयम् ॥ ८ ॥

संप्रति ग्रहिः क्षेममाह—

संयमपथ्यसद्बृत्तिशीलान्यायुष्याण्युन्मेपित्वादर्चिषाम् ॥ ९ ॥

संयमेति । संयमः प्राणेन्द्रिययोर्विधिवन्निग्रहः । पथ्यं निदानोक्तमार्गम्  
सद्बृत्तिः साधुजीविका । शीलं सत्स्वभावः । एतान्यायुष्याण्यायुहितानि । कस्मा-  
दुन्मेपित्वादुद्भासित्वात् । केषामर्चिषां तेजोविशेषरूपाणां यान्त्रिकशक्तीनाम् ।  
तथा च देहसंधारणीनां गुणशक्तीनां यथावत्साधनस्यापादकत्वादायुष्याणि  
संयमादीनि पूर्वपूर्वोत्कर्षक्रमेण भवन्तीति भावः । अत एवोक्तम्—

पथ्याग्निनां शीलवतां नराणां सद्बृत्तिभानां विजितेन्द्रियाणाम् ।

एवंविधानामिदमायुरत्र चिन्त्यं सदा हृद्गुणिप्रवादः ॥

तत्रैवं बोध्यताम्—यथाऽऽर्द्रचेलमुन्मीलितं कालेनाचिरेणैव शुष्पेदेवमिदं  
वपुः प्राणेन्द्रियव्यापारेण । तदेव पुनर्निमीलितं चिरेण शुष्पेदेवं संयमेन । वैधो-  
रवासकुच्छ्राध्ययनव्रतादीनामपि तदन्तर्भावः ॥ ९ ॥

तस्मिंश्चोत्क्रान्तिर्नियतेर्दीपवत् ॥ १० ॥

तस्मिन्निमिति । तस्मिन्श्चाचिपि सत्यपि । उत्क्रान्तिः प्राणस्य देहत्यागः ।  
संभवतीति शेषः । कुतो नियतेरशुभकर्मविशेषात् । दीपवद्यथा दीपस्य सत्स्वपि  
चर्त्याधारस्त्रेहपु जीवनोपायेषु मच्छब्दवातादिना नाशस्तद्वदित्यर्थः । तदुक्तम्—

चर्त्याधारस्त्रेहयोगाद्यथा दीपस्य संस्थितिः ।

विक्रिवाऽपि च दृष्टैवमकाले प्राणसंस्रयः ॥ इति ।

तथा च देहिनां नियतेरेवासंयमापठ्यादावपि प्रवृत्तिर्जायते । एवं च  
प्राणिनः प्रागुपचितधर्माधर्माभ्यामजपानां विशिष्टसंख्यामुपादायैव जायन्ते ।



तत्र संप्रदादिमतापूर्वस्रोतोवृत्तिकानां दीर्घकालेनैव तज्जपसमाप्तिः स्यात् ।  
अन्येषां तु लघीयसा कालेनेति न विधातरि विसंवादः ॥ १० ॥

आयुष्येषु प्राणायामस्य प्रवरत्वमाह—

प्रष्टुः प्राणयोगो विधिवद्भानविष्टम्भी ॥ ११ ॥

प्रष्टु इति । विधिवद्यथाशास्त्रम् । प्राणयोगः प्राणस्येडापिङ्गलयोः संचरतो  
योगः सुषुम्नायां स्थापनम् । यद्य पूरकरेचकापेक्षया तदनपेक्षया षाऽनुष्ठे-  
यम् । किंभूतो हानविष्टम्भी देहपारकाणां सप्तावरोधी प्रष्टुः प्राणुक्तसंयमे-  
श्वरः ॥ ११ ॥

कुत इत्याह—

तद्धारो हि जीवनं मृतिस्तूत्कमः ॥ १२ ॥

तदिति । हि यस्मात्तद्धारस्त्वस्य प्राणस्य धारो धारणं देहे स्थिरप-  
नुकूलव्यापारः । उत्कमो देहत्यागः । प्राणस्योत्कमे लिङ्गस्याप्युत्कम-  
स्तदधीनत्वात्तस्य सरथाधिपस्येव सरथानाम् । तथा च श्रुतिः—प्राणस्ते-  
जसा युक्तः सहाऽऽत्मना यथासंकल्पितं कौकं नयतीति । प्राणनकाळस्तु  
प्राणमवाहमेदाद्वेदितव्यो यथा प्राणोऽधःस्रोतसा दृश्या प्रवहन् विरापते ।  
कवृत्त्या बहमानस्तु चिरेण स्यादुमर्हतीति ॥ १२ ॥

तस्य नैसर्गिकगतिप्रकारमाह—

स्वतः सकिष्कुर्गतिः ॥ १३ ॥

स्वत इति । सकिष्कुर्नासाविवरमादाय द्वादशाङ्गुलिपरिमिता गतिः प्राण-  
स्येत्यर्थः । अत्र स्वत इति श्रुतेर्व्यापारभेदेन तद्व्यापारिकत्वे च बोधये ॥ १३ ॥

प्राणगतोर्विस्तारमभिधाय तन्नैसर्गिकमात्रासंख्यामाह—

विद्यथ्यां षट्छत्वः ॥ १४ ॥

विद्यथ्यामिति । विद्यथ्यां पले । तथा च—विद्यथी व्याप्य षट्संख्यगत्य-  
भिधानादिवानिश्चं षट्शताधिकैकविंशतिसहस्रवारं प्राणो नासाभ्यां बहतीति  
भावः । तदुक्तं च—

षट्शतानि दिवा रात्रौ सहस्राण्येकविंशतिम् ।

अजपानामगाम्यत्रां जीवो जपति सर्वदा ॥ इति ॥ १४ ॥

सिद्धिदो ह्यासंख्येभ्युभ्यासाद्धटाद्वा ॥ १५ ॥

सिद्धिद इति । ह्यमः प्राणगतोर्विस्तारस्य बारसंख्यायाश्च स्त्रीगता । सिद्धिदः

श्रुतिपदासानभिभानैरुज्याणिमादिदापकः । स चेद्रूपध्यासादेदानोक्तश्रवणम-  
नननिदिध्यामनावर्तनात् । दृढाद्दृढयोगात्पतञ्जलिदेरण्डाशुक्तान्नायत इति  
शेषः । एतदुक्तं भवति—माणनिरोधेनाऽऽन्यनो गुणश्रवण्युन्मीलनाद्विचित्रफः  
लाधिर्भावो भवति । वाशब्दो राजयोगानर्हस्यं दृढयोगइति बोधयति ॥ १५ ॥

न तद्भूमीणि पञ्चानाम् ॥ १६ ॥

नेति । पञ्चानां भूदासिप्तविक्षिप्तकामानिरुद्धानां चित्तावस्थाविशेषाणां  
मध्ये भूमीणि भूदासिप्तविक्षिप्तानि तद्भूः मागुक्तमाणनिरोधस्थानं नैत्यन्वयः ।  
तत्र भूदभूद्विक्तेन तमसा द्वेषादिमाचुर्यान्निस्वधिपरपीडादिरूपविरुद्धकृन्पेषु  
दुःखसाधनरिपयेषु च नियतम् । यद्य सदैव कृत्याकृत्याविवेकिनां रसः-  
पिशाचादीनां तत्प्रकृतिकानां महिषादीनां कैवाचिन्मानुषाणां च । सिप्त-  
भूद्विक्तेन रजसा कामादिमाचुर्यात्सुखदुःखसाधनेषु प्रेरितम् । यद्य सदैव  
दैवतपानां तत्प्रकृतिकानां चान्येषाम् । विक्षिप्तभूद्विक्तेन सत्त्वगुणेन शान्तिमाचु-  
र्यात्केशसाधनविरतिपूर्वकानन्दसाधनेषु शब्दस्पर्शरूपरसगन्धादिष्वेव निपतम् ।  
यद्य सदैव देवानां तत्प्रकृतिकानां चान्येषाम् । शेषपोस्तु सात्त्विकपरि-  
णामभेदयोरेकाग्रभूमिकायां यो योगः स संप्रज्ञातो यः पुनर्निरुद्धभूमि-  
कायां सोऽसंप्रज्ञातः समाधिर्भवतीति बोधयम् ॥ १६ ॥

संप्रति सार्धसाधनं समाधिं निर्वृत्ति—

ध्येयैकनिर्भासः समाधिः ॥ १७ ॥

ध्येयैकनिर्भासो ध्येयैकस्य ध्यानविषयमात्रस्य निर्भासो निश्चयेन भासन-  
मस्माद्भावनात्पचचित्तवृत्तिविशेषात्स समाधिरित्यर्थः । तथा च श्रुतिः—यदा  
पञ्चावतिष्ठन्ते ज्ञानानि मनसा सह । बुद्धिश्च न विचेष्टते तामाहुः परमां  
गतिम् । तर्हि योगमिति मन्यन्ते स्थिराभिन्द्रियधारणामिति । उक्तं च योग-  
शास्त्रे—तदेयार्थमात्रनिर्भासं स्वरूपशून्यमिव समाधिरिति । एवं च सुपुष्तावन्तः-  
करणस्य ध्येयाकारवृत्तिविरहादक्षयमाणनिदिध्यासने च ज्ञानज्ञेयज्ञातृरूपात्रि-  
पुटीभानसद्भावात्तत्त्वध्यामयमन्यः । स च द्विविधो बाधसमाधिनिरोधसमाधिश्च ।  
तत्राऽऽन्यो नेति नेत्युक्तरीत्या जायते । द्वितीयस्तु—यच्छेदाद्भनसी माह  
इत्युक्तरीत्याऽऽविर्भवति । तथा च—नाधसमाधौ ज्ञानयोगिना निरोधसमाधौ  
तु ध्यानयोगिनामधिकारः । तत्र चान्तःकरणस्य ध्येयाकारेणावस्थानाच्च देहः  
सुषुप्तिवत्पतति । अयमेव जीवस्य तुरीयावस्थेत्युच्यते । मनसो ब्रह्मण्यवस्था-  
नमात्रं तु ब्रह्मसमाधिर्गौणः स च सुकरो मुख्यसमाधिमापन्नो महानर्थोन्मूल-  
कश्च बोद्धव्यः ॥ १७ ॥

फुतोऽसौ जायत इत्याकाङ्क्षायामाह—

ध्यानात् ॥ १८ ॥

ध्यानादिति । ध्यानात्मत्ययैकतानता ध्यानं तस्मादाविर्भवतीत्यर्थः ॥ १८ ॥

तद्ध्यानं फुतो भवतीत्याह—

तद्धारणात् ॥ १९ ॥

तदिति । तद्ध्यानं धारणातो धारणानाम चित्तस्पर्कस्मिन्नालम्बने स्थाप-  
नम् । ततो जायत इत्यर्थः ॥ १९ ॥

तत्रयस्य कारणमाह—

तपःस्वाध्यायेश्वरप्रणिधानजाप्तयो योगाः ॥ २० ॥

तप इति । त्रयो धारणाध्यानसमाधयः । युज्यत एभिरिति योगाः । योगश-  
ब्दोऽयं समाधी मुख्यो ध्यानधारणयोस्तु गौणः । तपःस्वाध्यायेश्वरप्रणिधा-  
नजास्तपःप्रभृतिभ्यो जायन्त इत्यर्थः । तत्र तपः कृच्छ्रचान्द्रायणादिभिः  
शरीरशोषणं तपतेः संतापार्थकत्वात् । यो नः क्लेशः स नस्तप इति स्मृतेः । तपो  
नानशनात्परमिति श्रुतेश्च । स्वाध्यायः मणवजपादिः । ईश्वरप्रणिधानं विहिता-  
विहितानां कर्मणां सर्वेषां परमेश्वरे परमगुरौ फलानपेक्षया समर्पणम् ।  
तदुक्तम्—

कामतोऽकामतो वाऽपि यत्करोमि शुभाशुभम् ।

तत्सर्वं त्वयि विन्यस्तं त्वत्प्रयुक्तः करोम्यहम् ॥ इति ।

अत्र भगवत्प्रणिधानं हि संसारिणः समीचीनः पन्थाः स्वकर्तृत्वाभिमान-  
फलाभिसंधानयोः सर्वानर्थाकरत्वात् । युक्तो हि संसरञ्जाम्यतीति वक्ष्यमाण-  
त्वात् । श्रुतिस्मृतिपुराणादिभिरेकतानेन तदभिहितत्वाच्च ॥ २० ॥

समाधेः कार्यमाह—

तत्समापत्तिरैकाग्र्यान्मणिवचित्तस्य ॥ २१ ॥

तदिति । चित्तस्य तत्समापत्तिर्ध्यानाकारता । ऐकाग्र्यादेपमात्रावलम्ब-  
नाद्भवतीति शेषः । किमिव मणिवत् । यथा स्फटिको वस्तुयोगेन तदाकारं  
पचे तद्वदित्यर्थः ॥ २१ ॥

समाधेर्यापारमाह—

व्यापृतिर्गुणसूक्त्यर्थः ॥ २२ ॥

व्यापृतिरिति । गुणसूक्त्यर्थो गुणस्य सत्त्वस्य सूक्त्यर्थो रजस्तमोलेशेनाप्यनः

भिभवश्चरमोत्कर्ष इति यावत् । व्यापृतिः सर्वज्ञतायाः साक्षात्कारणम् ।  
तथा च यदा समाधिस्तदैव सूत्कर्षः सर्वज्ञता च । अन एव युक्तस्य सर्वदा  
सर्वार्थगानम् । युञ्जानस्य तु समाधिकाङ्क्षीनमिति स्थितम् ॥ २२ ॥

समाधिगोचरस्य द्वैविध्यमाह—

द्वौ वाव भाव्यौ ॥ २३ ॥

द्वाविति । द्वौ वाव द्वावेव जटाजटौ भाव्यौ भावनाविषयौ । तत्र जटः  
सूक्ष्मसूक्ष्मकारणरूपः । अजटश्चैतन्यस्वरूपः ॥ २३ ॥

तस्मादुपासीतैकाग्र्यं यत्राविशेषात् ॥ २४ ॥

तस्मादिति । अविशेषाच्छ्रुतौ विशेषाथवणात् । यत्र दिशि देशे काले वा-  
पैकाग्र्यं मनसः सौकर्येण ध्येयमात्रावलम्बनं जायते तस्मात्तस्मिन्नुपाविशपो-  
पासीतैत्यर्थः । अत एवोक्तमर्थः—मनोनुकूल इति । तथा चोत्पितस्य  
मनसो देहधारणे व्यापृतत्वेन सूक्ष्मवस्तुनिरीक्षणाक्षमत्वाच्छयानस्य चाकस्मा-  
देव निद्राविर्भावादासीनरूपैवोपासना संभवतीति बोध्यम् ॥ २४ ॥

उपासनास्वरूपमाह—

युक्तिः संततोपास्तिः ॥ २५ ॥

युक्तिरिति । युक्तिर्भनसः संबन्धः संतता तैलधारावद्विच्छेदरहिता । उपास्ति-  
रुपासना नामेत्यर्थः । सा च द्विविधा शुद्धा मिश्रा च । तत्राऽऽद्या चतुर्भुजादिमूर्ति-  
भावनारूपा । द्वितीया पुनर्द्विविधा कर्ममिश्रा ज्ञानमिश्रा च । तत्र कर्ममिश्रा  
भगवदर्पणबुद्ध्याऽनुष्ठीयमानेन कर्मणा तत्समीपवर्तनरूपा । ज्ञानमिश्रा महा-  
वाक्यार्थबोधोत्पद्यौ सोऽहमित्यनेन चिन्तनरूपा । सर्वत्र ब्रह्मभावनारूपा  
वा ॥ २५ ॥

ध्यानेन द्वितीयजगत्त्यनवतीर्णस्याज्ञतां दर्शयति—

प्राज्ञोऽप्यज्ञो यावन्न भुवोविद् ॥ २६ ॥

प्राज्ञ इति । भुवो विशतीति भुवोविद् सूक्ष्मजगत्त्यनवतीर्णो यावन्न भवति  
तावत्प्राज्ञोऽपि पण्डितोऽप्यज्ञः सूक्ष्मार्थावगमानर्हत्वादिति भावः ॥ २६ ॥

समाधेः फलान्तरमाह—

स्थैर्यादाणिमायम् ॥ २७ ॥

स्थैर्यादिति । स्थैर्याच्चैकाग्र्यादाणिमायमष्टैश्वर्यं प्रतिभातीत्यर्थः । अष्टै-  
श्वर्यमाहुः—

अणिमा लभिमा प्राप्तिः प्राकाम्यं महिमा तथा ।

ईशित्वं च वशित्वं च कामावसायिता परा ॥ इति ।

तत्राणिमाऽणुत्वं येन सूक्ष्मीभूय सर्वत्र विचरितुमर्हति । लभिमाः लघुत्वं तूलावयवादप्यल्पीभावः । प्राप्तिः प्रकर्षेण व्यापनं येन चन्द्रमसमप्य-  
ङ्गुल्यग्रेण स्पृशति । प्राकाम्यमिच्छानभिघातो येन भूमावप्युदकवदुन्मज्जति ।  
निमज्जति च । महिमा महत्त्वं येन चतुर्दशभुवनान्पुदरे वर्तन्ते । ईशित्वं प्रभुत्वं  
येन स्यादरादिसर्वभूतान्याह्लाकारीणि भवन्ति । येन वा सृष्टिस्थितिप्रलय-  
नापीष्टे । वशित्वं स्वातन्त्र्यं येनेन्द्रियाण्यात्मसात्कृत्वा विचरति । कामाव-  
सायिता कामान्स्वेच्छयाऽवसाययितुं शीलमस्य स तस्य भावः सत्यसंकल्पो-  
ति यावत् ॥ २७ ॥

किंच—

दीपवदावेशः स्फुरत्यङ्गौघे योगैश्वर्यात् ॥ २८ ॥

दीपवदिति । योगैश्वर्याद्योगलभ्यप्रभावात् । स्फुरत्युत्पद्यमाने । अङ्गौघे  
पशुकाये । दीपवद्यथा दीपस्यैकस्थानेकवर्तिषु प्रवेशस्तद्वत् । आवेशो लिङ्ग-  
देशस्येत्यर्थः । तथा च धृतिः—स एकधा भवति द्विधा भवति पञ्चधा सप्तधा  
नवधेति ॥ २८ ॥

समाधिफलमुपसंहरति—

निप्त्वे सर्वमच्छवत् ॥ २९ ॥

इति तृतीये मुक्तिपाठे तृतीयः प्रपाठः ॥

निप्त्वे इति । निप्त्वे इन्द्रियन्यापारशून्ये निरोधसमाधिस्थे सर्वे संनिवृष्ट  
विमर्शं च शुभाशुभमच्छवद्यथा दर्पणादौ मुक्तादिस्तद्वत्प्रतिभातीत्यर्थः ।  
तथा चान्तःकरणं तैजसमपीन्द्रियानुगतत्वाच्चत्संनिकर्षमन्तरेण ध्येयाकारितं  
नार्हति भवितुम् । समाधौ तु निरक्षयत्वात् तत्पारतन्त्र्यविरहेण प्रतिबन्धकाभा-  
वाच्छक्नोति तदाकारमाधातुमित्याशयः ॥ २९ ॥

इति तृतीये मुक्तिपाठे तृतीयः प्रपाठः ।

अथ चतुर्थः प्रपाठः ।

इदानीं धर्मं सहेतुनामानं वर्णयन्नाह—

प्रचोदितो हि धर्मः प्रतिष्ठानत्वात् ॥ १ ॥

प्रचोदित इति । प्रचोदितः शास्त्रमथोजितो योऽर्थः स एव प्रतिष्ठानत्वात् प्रतिष्ठितमिति जगन्ति येन यत्र वा तत्प्रतिष्ठानं तस्य भावः प्रतिष्ठानत्वं तस्माद्धर्म उच्यते । तथा च श्रुतिः—धर्मो विश्वस्य जगतः प्रतिष्ठा लोकं धर्मिष्ठं प्रजा उपसर्पन्ति धर्मेण पापमपनुदति धर्मेण सर्वं प्रतिष्ठितं तस्माद्धर्मं परमं चदन्तीति । यद्यपि धर्मशब्दो देहाद्यवस्थानहेतुत्वाद्वैधे निषिद्धे च वर्तते तथाऽप्यत्र प्रचोदितपदेन निषिद्धच्युदासः ॥ १ ॥

ज्ञाननिष्ठाहेतुभूतं धर्ममाह—

निवृत्तिश्च ॥ २ ॥

निवृत्तिरिति । निवर्तते संसारोऽनयेति निवृत्तिः । धर्म इत्यनुपपद्यते । तत्र प्रवृत्त्याख्यः साक्षादभ्युदयकरो जगतः स्थितिहेतुर्मात्तृणादिभिराश्रमिभिरनुष्ठीयमानो यज्ञदानादिः । निवृत्त्याख्यः साक्षाद्विधेयसकरः संसारात्यन्तोपरमहेतुर्ज्ञानवैराग्यादिः । तत्राऽऽद्यं पुराऽनुतपुर्मरीचिवसिष्ठादयः । द्वितीयं तु सनकसनन्दनादयः ॥ २ ॥

देवसात्संपद्य संपाद्यः प्रयत्या केवल्यहे-

तुश्चाऽऽयः ॥ ३ ॥

देवसादिति । देवसात्संपद्य भगवदायसो भूत्वा तन्नियुक्तोऽहं तदर्थमेव करोमीत्येवं बुद्धयेति यावत् । संपाद्योऽनुष्ठेयः । प्रयत्या चित्तशुद्धिद्वारेण । आद्यः प्रवृत्तिधर्मः । तथा च प्रवृत्तिलक्षणो यो धर्मः स देवादिस्थानप्राप्तिहेतुरीश्वरार्पणबुद्ध्याऽनुष्ठीयमानः फलाभिसंधिर्जातः सशुद्धिमुखेन ज्ञानोत्पत्तिहेतुत्वात्कैवल्यहेतुरपि भवतीति भावः ॥ ३ ॥

धर्मस्य वेदादिमूलकत्वमाह—

श्रुतिस्मृतिसदाचारस्वप्रियाणि तन्मूलं पूर्व-

पूर्वाविरोधश्चेत् ॥ ४ ॥

श्रुतीति । श्रुतिर्क्रमादिः । स्मृतिर्मन्वादिः । सदाचारः साधुचरितम् । स्वमियं स्वस्थाऽऽत्मनो ह्यम् । तन्मूलं धर्मस्य कारणम् । यदि पूर्वपूर्वाविरोधः पूर्वपूर्वाविरोधः परस्परस्येत्यर्थः । तथा च श्रुत्यविरोधे स्मृतिः स्मृत्यविरोधे सदाचारः सदाचाराविरोधे स्वमियं धर्ममूलमिति भावः । अत एव स्मृतिः—

वेदः स्मृतिः सदाचारः स्वस्य च प्रियमात्मनः—

एतद्यतुर्विधं प्राहुः साक्षाद्धर्मस्य कारणम् ॥ इति ॥ ४ ॥

तस्य गतिप्रकारमाह—

गतिर्जातिवेदोवत् ॥ ५ ॥

जातवेदोवदमेरिवोर्ध्वप्रवाहिनीत्यर्थः ॥ ५ ॥

वामाऽन्यस्य ॥ ६ ॥

वायेति । अन्यस्याधर्मस्य । वामा गतिरधःप्रवाहिनीत्यर्थः । अत एवो-  
क्तम्—धर्मेण गमनमूर्ध्वं गमनमधस्तात्तत्रत्यधर्मेणेति ॥ ६ ॥

संप्रति वर्णाश्रमधर्माणामाचारमूलकत्वमाह—

मूलमाचारश्चातुष्काणाम् ॥ ७ ॥

स्त्रेति । मूलमादिकारणम् । आचारः स्नानाचमनशौचादिः ।

चातुष्काणां चतुराश्रमधर्माणाम् । अत एव भारते—आचारप्रभवो धर्मः ।  
स्मृतिश्च—आचारहीनं न पुनन्ति वेदा इति । एवं च वर्णाश्रमाचारचद्विर्मुखे  
मनुशाधमे भक्तिरपि स्मरणकीर्तनादिलक्षणा न भगवत्प्रीतिकरी तथा । चोक्तम्—

वर्णाश्रमाचारवता पुरुषेण परः पुमान् ।

विष्णुराराध्यते पन्था नान्यथतोपकारणम् ॥

यः स्वकर्मपरित्यागी भक्तिमात्रेण जीवति ।

न तस्य तुल्यते विष्णुराचारात्पूज्यते यतः ॥ इति ।

भगवदनुरक्तिस्तु प्रागर्जिताचारफलम् । सा चेह सर्वानेव पवितुमर्हति  
निसर्गात् । तदुक्तं भगवता—

अपि चेत्सुदुराचारो भजते मामनन्यभाक् ।

साधुरेव स यन्तव्यः सम्भग्यवसितो हि सः ॥ इति ।

तल्लक्षणान्याह भारते—

न क्रोधो न च मात्सर्यं न लोभो नाशुभा यतिः ॥

भवन्ति कृतपुण्यानां प्रक्तानां पुरुषोत्तमे ॥ इति ॥ ७ ॥

धर्मस्य कृच्छ्राकृच्छ्रान्यां फलतारतम्यमाह—

न ह वै साम्यं कृच्छ्रान्योत्थयोः ॥ ८ ॥

कृच्छ्रान्योत्थयोः कृच्छ्राकृच्छ्रजयोः साम्यं समत्वं नैवोपपद्यते । तथात्वे  
च कृच्छ्रवर्त्तनि प्रवृत्त्यनुद्ध्येन तदनुष्ठानविधिर्वैफल्यं स्यादिति भावः । तत्र  
च यदकृच्छ्रे वर्त्तते तत्पुनर्गलितचिन्तार्यं विविधमरोचनयाऽभिहितम् । तत्रैव  
तदधिकारादिति द्रष्टव्यम् ॥ ८ ॥

इदानीं गृहमेधिनः शान्तिमार्गं मुलभं दर्शयति—

युक्तो हि संसरञ्छाम्यत्यनभिसंधेः ॥ ९ ॥

युक्त इति । युक्तो नाहं कर्ता किंतु भगवन्नियोमात्करोमीत्येवं समाहितः । संसरन्व्यवहरन् । शाम्यति शान्तिमेति । कुतोऽनभिसंधेः कर्ताऽहं ममेदं फलमित्यभिसंधिविरहात् । अयुक्तस्य संसरतः शान्तिर्नैवास्तीति हिद्योतितार्थः । तदुक्तं भगवता—

युक्तः कर्मफलं त्यक्त्वा शान्तिमाप्नोति सैष्ठिकीम् ।

अयुक्तः कामकारेण फले सक्तो निबध्यते ॥ इति ॥ ९ ॥

देवाभियुक्ते तद्वाव योगक्षेमम् ॥ १० ॥

देवेति । देवाभियुक्ते भगवति सततसंयुते । तद्वाव तस्मादेव परमेश्वरायो-  
गक्षेममलब्धलाभो लब्धरक्षणं च प्रयत्ननिरपेक्षतयैव भवतीत्यर्थः ।

तदुक्तं तेनैव—अनन्याश्चिन्तयन्तो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम् ॥ इति ॥ १० ॥

अथ शास्त्रे लोके च प्रसिद्धेऽपीश्वरे यदि कस्यचित्कथंचिद्विचिकित्सोदयः  
स्यात्तर्हि तदधीनकर्माचरणे तदभियोगे च प्रवृत्तिर्न स्यादिति तन्निराकरणाय  
पुनराह—

अस्त्यतिरेकी दिव्यानुन्यासात् ॥ ११ ॥

अस्तीति । अतिरेकी सर्वेभ्यो महानेकोऽस्ति । कस्मादिव्यानुन्यासात् । दिवि  
भवा दिव्या ग्रहनक्षत्रादयः । तेषामनुन्यासो निर्माय संनिवेशविशेषो येनैतेषाम-  
स्तीव गृहतामपरिसंख्येयानां व्योम्नि महान्तरान्तरे स्थितिः प्रतियोगित्वेति  
येन चैकस्मादेव मार्तण्डात्कुत्रचित्पट्टिदण्डेन कुत्रचित्संवत्सरेण कुत्रचिच्च  
भासेन दिवाराग्युत्पत्तिस्तस्मादित्यर्थः । तथा च ग्रहनक्षत्रपृथिव्यादिनिर्माण-  
पुरःसरमचक्रविन्यासाद्यलौकिकविचित्रकार्यदर्शनादतिरेकी कश्चिदस्तीतीश्वर-  
सिद्धिः । एतदुक्तं भवति—तादृशविचित्रसर्जनस्य तथाविधकौशलोद्भावनस्य  
च जीवानां कथंचिदपि संभाषणाया विरहाद्विचित्रशक्तिमानेकोऽस्तीत्यव-  
द्याभ्युपेयम् ॥ ११ ॥

किंच—

इष्टप्रयुक्तेरन्तरक्षाणाम् ॥ १२ ॥

इहेति । अन्तरक्षाणामन्तरिन्द्रियाणां इष्टप्रयुक्तेरकस्माच्चयोगात् । तथा च  
युद्धादीनामेकत्र नियुज्यमानानामन्यत्र प्रसङ्ग गतिदर्शनाच्चत्प्रयोक्ता कश्चि-



दस्तीत्यन्तर्यामितयेश्वरसिद्धिः । न खलु तत्प्रयोक्ता जीवो भवितुमर्हति  
तस्यान्तःकरणोपाधित्वेन तदधीनत्वात् । तदनिच्छयाऽप्यन्तराणां दृढप्र-  
युक्तिदर्शनाच्च । अत एव श्रुतिः—केनेपितं पतति प्रेषितं मनः केन प्राणः  
प्रथमः प्रैति युक्तः । केनेपितां वाचमिमां वदन्ति चक्षुः श्रोत्रं क उ देवो  
युनक्ति । श्रोत्रस्य श्रोत्रं मनसो मनो यत्सर्वेन्द्रियगुणाभासं सर्वेन्द्रियविव-  
र्जितम् । सर्वस्य प्रभुरीशानं सर्वस्य शरणं बृहत् । एषोऽन्तर्यामीति ॥ १२ ॥  
ननु तच्छक्तिमान्स्वभावः कालो वाऽस्तु किमीश्वरोरीकरणेनेति चेदाह—

निसर्गकालयोरप्यस्वातन्त्र्यजाद्व्याप्त्याम् ॥ १३ ॥

निसर्गेति । तथा हि—को नाम निसर्गः सोऽनिर्वचनीयो वस्तुगतः कश्चि-  
दिति चेत्तर्हि स्वाश्रयादयमभिन्नो भिन्नो वा । नाऽऽद्यस्तथात्वे तत्कल्पनानर्थ-  
यपसङ्गात् । द्वितीयश्चेत्तस्याऽऽश्रितत्वेनाऽऽश्रयतत्त्वतावश्यभावात् ।  
तथा कालस्यापि सूर्यादिस्फुरणातिरिक्तत्वे मानाभावात् । तदन्यत्वेऽपि  
तस्य जडत्वात्कार्यस्य च कार्यं चेतनपरतन्त्रं कार्यत्वाद्घटादिवदित्यनुमानेन  
चेतनमयोऽप्यस्वनिपमात्कश्चिदन्यो नियन्ताऽस्तीतीश्वरसिद्धिः । अत एव  
श्रुतिः—स्वभावमेके कत्रयो वदन्ति कालं तथाऽन्ये परिमुह्यमानाः । देव-  
स्यैव मदिमा तु लोके येनेदं भ्राम्यन्ते विश्वचक्रमिति । अथ यदि नास्तिकाना-  
मभिमतः स्वभावोदिरेव विचित्रकार्यकारी तर्हि तेषां ततः स्वभावादेरस्माकमी-  
श्वरस्य च कुम्भरुल्लङ्घने नाममात्रमृते वस्तुतो भेदः कश्चन किमस्तीति  
सुधीभिविचेक्तव्यम् ॥ १३ ॥

ईश्वरं निरूप्य वेदप्रामाण्यं निरूपयति—

मानमात्रायास्तदाम्नातत्वात् ॥ १४ ॥

मानमिति । आम्नाया वेदा मानं प्रमितिकरणं, कुतः, तदाम्नातत्वादी-  
श्वरोक्षरितत्वात् । तथा च—ईश्वरस्य भ्रमप्रमादविमर्लप्लादिदोषानाम्नात-  
त्वेन तदाम्नातस्यापि तथात्वात्प्रामाण्यम् ॥ १४ ॥

नन्वाम्नापानामीश्वराम्नातत्वे किं मानम्—यो ब्रह्माणं विदधाति पूर्वं यो नै  
वेदांश्च महिणोति तस्मै, इति श्रुतिरिति चेत् । स्वमित्ये स्वस्योपन्यासानौ-  
चित्यादित्यतः पुनराह—

संवेद्यत्वादर्थस्य ॥ १५ ॥

सामिति । अर्थस्याऽऽम्नायप्रतिपाद्यस्य । संवेद्यत्वात्पुरुषेण सम्पग-  
नुभवितुं शक्यत्वात् । यथा हि तत्राऽऽयुर्वेदोक्तारोगनिदानादिः श्येनेना-

भिचरन्मनेतेत्युक्ताभिचारादिश्च । तथा च यथाऽग्निनामेकांशदर्शनादप्य-  
परांशोऽनृभूयते तद्वदाम्नायानां सर्वार्थ एव प्रमाणम् । शुद्धसत्त्वेन तु सर्वांश्च  
एवावेक्षितुमद्यापि शक्यते ॥ १५ ॥

ननु तथाऽपि पङ्क्तिरचेतसामतीन्द्रियफले विचिकित्सोदयश्चेदित्यत आह—

शिष्टोपजुष्टदिष्टत्वाच्च ॥ १६ ॥

शिष्टेति । शिष्टोपजुष्टदिष्टत्वान्महाजनमावपरिगृहीतपश्चादुपदिष्टत्वात् ।  
तथा च—वेदाः प्रमाणं मन्वादिभिः परममैतैः परिगृहीतत्वात्परेभ्यः पुनः  
संदर्भादिभिरुपदिष्टत्वाच्च । न हि परमत्तारणार्थमात्मानमवसादयितुं प्रेक्षा-  
वर्ता मष्टतिः । न वा परेषां शताब्दान्ते भाविनामवसिसादयिषा जातु  
वर्तते ॥ १६ ॥

तदाम्नायानामदुष्टतां साधयति—

निरवद्या हि श्वासवन्निःसृतेः ॥ १७ ॥

निरवद्येति । निरवद्या भ्रमप्रमादादिदोषरहिताः । कुतः श्वासवन्निःसृतेः ।  
निःश्वासवदप्रयत्ननिष्पन्नत्वात् । तथा च युतिः—अस्य महतो भूतस्य  
निःश्वासितमेतद्यद्वेदो यजुर्वेदः सामवेद इति । एतेन प्रयत्नवतां रजःसं-  
पर्केण दोषप्रस्तत्वात्तत्कृतस्य नास्त्यदोषतेति सूचितम् ॥ १७ ॥

वेदमूलत्वात्स्मृत्यादीनामपि प्रामाण्यमाह—

स्मृतीतिहासास्तन्मूलत्वात् ॥ १८ ॥

स्मृतीति । निरवद्या इत्यर्थः । बहुवचनात्पञ्चरात्रादिपरिग्रहः । यद्यपि स्मृतीति-  
हासादौ प्रत्यक्षोपपत्त्योर्विसंवादोऽपि भूयानस्ति तथाऽप्यसौ न दोषाय यस्मा-  
दाचार्याणामियं शैली यां काचित्सत्यतामुपादाय स्तुतिनिन्दार्थवादेन शान्त-  
काव्यादिरसेन रूपकोत्प्रेक्षाचलंकारेण च वर्णयन्ति ॥ १८ ॥

इदानीमागमार्थानामितरेतरवैलक्षण्यं सकारणमाह—

भाववैचित्र्याद्वैचित्र्यं तत्तदर्थानाम् ॥ १९ ॥

भावेति । भाववैचित्र्याद्गुणभेदेन प्रकृतेर्वानाकारत्वात् । वैचित्र्यं वैलक्षण्यम् ।  
केषां तत्तदर्थानां प्रागुक्तवेदादिशास्त्राणां तदर्थानां च । तथा च यस्य यादृशी  
प्रकृतिस्तत्तदनुमारादेवाऽऽप्नानमिति भावः । अत एवोक्तम्—सत्त्वाधिके  
श्रुतिमुख्या रजोधिके स्मृतिर्वरा । पुराणं सतमोरजोदीप्ते तथं तु तामसम् ।  
अत्रैवं समाधीयताम्—स्मृतिपुराणादौ कचिदुपनिषदि च सृष्ट्युत्पत्त्यादिकं

प्रकारान्तरेण रूपकाधारूपानेन च यदुपवर्णितं तन्मलिनसत्त्वभावानां स्वप्र-  
कृत्यनुकूलतया सत्त्ववर्त्मनि प्रवर्तनायैव धालानुवर्तनवत् । एवं च नैसर्गिका-  
नुभवानुवर्तनेन भयञ्जरादीनां गत्यादिवर्णनमपि संगच्छते । तथा द्वैतविशिष्टा-  
द्वैतवादी च कर्म्युपासकयोरेवानुकूलतयाप्यस्तौ । अत एव तदर्थं कर्मोपास-  
नाप्रवर्तकैर्मनीषिभिः क्वचिच्छुनेरपार्थाभिधानमपि नासंगतम् ॥ १९ ॥

किंच—

ज्ञप्तये चाद्वैतस्य ॥ २० ॥

ज्ञप्तये चेति । अद्वैतस्य त्रिविधभेदग्रन्थस्य ब्रह्मणो ज्ञप्तये ज्ञापनाय ।  
तया च साक्षात्परम्परया वाऽद्वैतब्रह्मावबोधनायैव शास्त्राणां बाहुल्यमिति  
भावः ॥ २० ॥

तत्प्रतिपादनप्रकारमाह—

सोपानपादारुन्धतीक्षणवदत्र क्रमः ॥ २१ ॥

सोपानेति । अत्राद्वैतस्य ज्ञप्तौ । तथाहि—यथा प्राग्धः सोपाने पादं  
न्यस्य शनैस्तदुपरि तदुपर्यारोहति । यथा वाऽरुन्धती दिदर्शयिषुः पूर्वोत्थी  
ततस्तत्स्थितारकावलीं ततो ध्रुवोपरिस्थितसप्तर्षिमण्डलं ततस्तत्र प्रागव-  
स्थिततारकात्रयं ततस्तन्मध्यस्थं वशिष्टारूपं च तारकं शनैर्दर्शयित्वा तत्पार्श्व-  
स्यामरुन्धतीं दर्शयति तद्वद्ब्रह्मणः प्रतिपादने क्रमः ॥ २१ ॥

ननु तथात्वे कथमत्र प्रेक्षावतां भिन्नमार्गानुसरणमित्याह—

भिन्नप्रस्थानं राद्धान्ताय ॥ २२ ॥

भिन्नेति । भिन्नप्रस्थानं नास्तिकाद्यास्तिरुदर्शनान्तेषु मुख्यतयैकानुवर्तनम् ।  
राद्धान्ताय सिद्धान्ताय । परतत्त्वावधारणायेति यावत् । तथाहि—यद्यत्र स्वप्न-  
सरक्षणौ वादिप्रतिवादिनौ तदनुकूले च साहचर्येण न विद्येते तर्हि कः  
माह्वेवाकः को विचारः को वा निर्णय एतेषां तदपेक्षयैव प्रवृत्तेः । तद्वच्छा-  
स्त्रार्थोऽप्यनुसरणीयम् । ततश्च मतभेदस्तद्व्युदासश्च श्रुतेरेवाभिमतः । आत्मा  
वै जायते पुत्रः । एष वै पुरुषोऽन्नरसमयः । इत्यादिना मुत्राक्षयमादिकोशेषु  
क्रमाद्वैणात्मत्वाभिधानेन सर्वशेषे प्रत्यगस्थूलोऽक्षुस्त्राणोऽमना अकर्ता  
चैतन्यं चिन्मात्रं सत्तत्त्वमसीत्यादिना प्रतीच्येव पुरुषात्मन्व्यतिपादनात् । युक्त-  
त्वाय भिन्नप्रतार्थानां विचारमन्तरेण तत्त्वापुरणायोगादिना च तन्निरसनं  
परतत्त्वस्य महिमानवगमादिति मनस्विनां ह्यम् । एवं ध्वजनिरवननन्यायेन  
तत्त्वबुद्धेर्दृढतामुत्पादयितुमपि शक्नो नास्तिक्यतन्निरसनाद्यवतारः ॥ २२ ॥

तर्केण मथनात्प्रादुरुभयोर्निधिवत् ॥ २३ ॥

तर्केणेति । तर्केण न्यायेन प्रतिशाहेतूदाहरणोपन्यासात्मकेन मथनाच्छा-  
स्त्रार्थानामालोढनादुभयोः सदसत्फलयोः प्रादुर्विकासः । निधिवन्निधीयन्ते  
रत्नान्यस्मिन्निति निधिः समुद्रस्तद्वत् । तथा च यथा समुद्रमन्यनाद्देवानाम-  
मृतं दैत्यानां हलाहलं तद्वच्छुत्यनुकूलेन तर्केण सुफलं व्यस्तेन व्यस्त-  
मिति भावः ॥ २३ ॥

त्रिवेण्या वायैकाध्वगास्त्रिसरित्सङ्गादिव पौताः ॥ २४ ॥

प्रीति । त्रिवेण्या वाव, इडापिङ्गलासुषुम्नामेलनस्थानादेव । एकाध्वगा  
भिन्नवर्तमाने न विचरन्तीत्यर्थः । त्रिसरित्सङ्गादिव गङ्गायमुनासरस्वतीस-  
ङ्गमादिव । पौता नाविकाः । तथा हि—यथा पौतास्त्रिसरित्सु तरणीः परि-  
चालयन्तस्तासामितरेतरभेदं पश्यन्ति । तत्सङ्गमगतास्तु तिसृणामैक्यमेव तथा  
यावज्जन्तवस्त्रिगुणाधिकारोऽपिङ्गलासुषुम्नामार्गेषु संचरन्ति तावत्तेषां  
परस्परभेदादेव द्वैतजगत्प्रवृत्तिरुच्यते । भ्रूमध्ये यन्त्रिवेणीस्थानं तदुत्तीर्णास्तु द्वैतं  
न पश्यन्तीति भावः । एतदुक्तं भवति—यदा पुंसां श्रवणमनननिदिध्यासन-  
रत्नानामद्वैतभावाविर्भावस्तदाऽन्तःकरणं प्राणैः सह भ्रुवोरुर्ध्वं विराजति ।  
द्वैतभावे पुनरिन्द्रियपरतन्त्रतामामुवचदधो विराजतीति ॥ २४ ॥

जिह्वोपस्थयमो द्वारं स्वर्गापवर्गान्नायाधिगमानाम् ॥ २५ ॥

जिह्वेति । जिह्वोपस्थयमो रसनाशिश्नेन्द्रिययोः संप्रमः स्वर्गापवर्गान्नाया-  
धिगमानां द्वारं मार्गः । तत्र स्वर्गो दुःखानवच्छेदकीभूतशरीरावच्छिन्नसुखम् ।  
अपवर्गः कैवल्यम् । आन्नायाधिगमो वेदतात्पर्यावबोधः ॥ २५ ॥

द्विविधविद्याया एव वेद्यत्वमाह—

द्वे विद्ये वेद्ये परापरे ॥ २६ ॥

द्वे इति । तत्र परा परब्रह्मलक्षणा । अपरा, ऋगादिलक्षणा । तत्र च  
शब्दब्रह्मपूर्विका हि परब्रह्मावगतिः । तथा हि ध्रुतिः—नावेदविन्मनुते तं  
बृहन्तम् । शब्दब्रह्मणि निष्णातः परं ब्रह्माधिगच्छतीति । अत्र विदुषो  
विद्यया जीवतः परमेशो घृतो वा सांपरायिकफलं नास्ति । तथा च विष्णुः—  
यश्च विद्यामासाद्य तथा जीवेन्न च सा तस्य परलोकफलमदा भवति यश्च  
विद्यया परेषां यशो हन्तीति ॥ २६ ॥

वाह्यात्मविज्ञाने मिश्रैकसत्त्वयोः ॥ २७ ॥

वाह्येति । मिश्रैकसत्त्वयोर्मिश्रसत्त्वशुद्धसत्त्वयोः । तथा हि—द्विविधं हि विज्ञानं वाह्यात्मभेदात् । तत्राऽऽद्ये रजःसंमिश्रसत्त्वधर्माणां द्वितीये तु शुद्ध-  
चिदानामधिकार इति भावः । मिश्रैकसत्त्वधर्मानाहुः—स्वात्मानुभूतितज्ज्ञेद-  
बोधपरमशान्तयः । विशुद्धसत्त्वजा भक्तिश्रद्धाद्या मिश्रसत्त्वजा इति ॥ २७ ॥

कर्पणी मणिवच्चिरानुध्यायाः ॥ २८ ॥

कर्पणीति । चिरानुध्याया दीर्घकालीनभावनायाः । कर्पणी कृण्वतेऽन-  
येति वस्तुपापिका शक्तिराविर्भवतीति शेषः । मणिवद्वया चिन्तामणेः शक्तिर-  
भीष्टार्थमदायिनी । यद्वाऽयस्कान्तस्य लोहाकर्पणी तद्वदित्यर्थः ॥ २८ ॥

सा कुत्र प्रतिभातीत्यत्राऽऽह—

दृश्यते ध्यायिन्धनिर्विण्णे ॥ २९ ॥

दृश्यत इति । ध्यायिनि ध्यानशीले । अनिर्विण्णे कदा सिद्धिर्भविष्यती-  
त्युत्कण्ठाशून्ये । एतेन दिट्टिभोपाख्यानं स्मारितम् । तदुपाख्यानं च कस्मि-  
न्निष्ठिन्धुकूले केचन पक्षिणः फुलायं निर्माय तस्मिन्नण्डानि जनयामासुः ।  
कदाचिरकूलभङ्गेन समुद्रस्तानि स्वसलिले निमज्जयामास । ततस्ते विहंगमाः  
स्वदिम्भान्मुनि मग्नानवेक्ष्य समुद्रमिमं शोषयाम इति दृढाध्यवसायाद्बुभुक्षुर्भ्यां  
तत्तौयं तटे सिपिचुः । ततः परेषां तदवलोकमानानामुपहासं देवादीनामप्य-  
साध्ये सिपाधयिषा युष्माकं क्षीणवपुषां प्रमत्तवेति जुगुप्सनं च न क्षणमप्या-  
कर्णपाचकुः । अथ तत्र देवादागतो मुनिर्नारदः पक्षिणस्तानपृच्छरिकमिद-  
मिति । पक्षिणः प्रत्यूचा-सिन्धुमिममस्माकं दिम्भानपहृतवन्तमिति ।  
मुनिः सहास्यः पुनरुवाच—काले किञ्चित् सिध्येतेति । ते पुनः प्रत्यूचा—इह  
जन्मनि जन्मान्तरे वति । ततस्तेषां तदध्यवसायं संस्मरन्मुनिर्गङ्गमुपेत्य सर्वं  
कथयामास । वैनतेयश्च स्वज्ञातीनां दुःखं परिजिहीर्षुः सिन्धुकूलमेत्य तथैव  
ददर्श । अथ विहंगमास्तानां स्वसञ्ज्ञम्पयित्वा सागरे निपत्य पक्षदयास्फालनेन  
तत्सलिलान्युत्तोलयामास । समुद्रश्च भयात्तदानीमेव तेभ्यस्तदण्डान्यर्पयामा-  
सेति लोके प्रचरति ॥ २९ ॥

जननी च तिरश्चिक च ॥ ३० ॥

जननीति । कच कस्मिंश्चिद् । तिरश्चि तैलपादौ भ्रमरध्यायिनि । जननी  
जायतेऽनयेत्यसदुत्पादिका शक्तिश्चिरानुध्याया दृश्यत इत्यर्थः ॥ ३० ॥

तत्त्वे वितर्कोन्मेषः कल्मषात् ॥ ३१ ॥

तत्त्वेति । तत्त्वे यस्तुस्वरूपे । वितर्कोन्मेषो हिरुद्धतर्काविर्भावः । कुतः  
कल्मषात्तत्त्वसंभोगतिवन्धकदुरितात् ॥ ३१ ॥

बीजमृद्धचनृद्धचोरन्यस्माद्धठाद्वा जातु कापि  
फलोत्पवणम् ॥ ३२ ॥

बीजमिति । अन्यस्मात्पुरुषात्तद्वपदेशादिना हठादकस्माद्वा, ऋद्धचनृद्धयो-  
रुद्घत्परान्तयोः, लौकिकालौकिकयोः । बीजं सामर्थ्यं जातु समयविशेषे ।  
कापि पुरुषावशेषे । फलोत्पवणं फलमत्यभिमुखम् । भवतीत्यर्थः ॥ ३२ ॥

विस्फुरच्चेदवाध्यम् ॥ ३३ ॥

विस्फुरदिति । तद्बीजं विस्फुरद्विशेषेण जृम्भमाणं चेदवाध्यं केनापि  
बाधितुं न शक्यम् । तदानीमृद्धिबीजिनस्तत्पतिकूलमनृद्धिबीजिनश्च ऋद्धचनु-  
कूलमर्थं न पृहन्तीति भावः ॥ ३३ ॥

सिद्धचध्वनायि ॥ ३४ ॥

सिद्धीति । सिद्धचध्वनायि सिद्धेः फलनिष्पत्तेः । अध्वानमुपायम् । नेतुं  
प्रापयितुं शीलमस्येति तदित्यर्थः । तथा च—स्फुरद्बीजं निसर्गादेव सिद्धे-  
रध्वानं प्रापयतीति भावः ।

हेत्वभिसंधिद्वारं धीवैशद्यसिध्योः ॥ ३५ ॥

हेत्विति । हेत्वभिसंधिः कार्यस्य कारणानुसंधानं धीवैशद्यसिद्धयोर्बुद्धिने-  
र्मल्यफलनिष्पत्त्योः । द्वारमुपाय इत्यर्थः ॥ ३५ ॥

नाप्युपेक्ष्यमुपेक्ष्यं चेत्तत्त्वैषणा ॥ ३६ ॥

नेति । यदि पुंसां तत्त्वबुभुत्सा वर्तते तर्हि जगति यदुपेक्ष्यं तदपि नोपेक्ष्यं  
प्रतिबस्तुन्येव तत्त्वोद्भावकसामग्रीसत्त्वादिति भावः ॥ ३६ ॥

वस्तुतत्त्वाधिगमे हेतुमाह-

तत्त्वाभिव्यक्तिर्हेत्वधिगमवितर्कापायाभ्याम् ॥ ३७ ॥

तत्त्वेति । तत्त्वाभिव्यक्तिर्वस्तुस्वरूपाविर्भावः । हेत्वधिगमवितर्कापायाभ्यां  
हेत्वधिगमो हेतुः कारणमुपादानारूपं निमित्तारूपं च तस्याधिगमः स्वाधी-  
नतया भानं वितर्कापायः संशयापगमस्ताभ्यामित्यर्थः । वितर्कापाय इत्यनेन  
संदेहानुदये तत्त्वाभिव्यक्तिर्न स्यादित्यपि सूचितम् ॥ ३७ ॥

तन्नीर्धीः क्रमोत्प्लवा ॥ ३८ ॥

तदिति । क्रमोत्प्लवा क्रमोर्ध्वगामिनी । धीरन्तःकरणम् । तन्नीस्तच्चप्रापिका ।  
तथा च—बुद्धेः क्रमोत्प्लवतादर्शनं चेत्तर्हि तत्त्वसंनिकर्षोऽनुमीयताम् ॥ ३८ ॥

युञ्जानः कौञ्चवद्ध्याताऽर्थात् ॥ ३९ ॥

युञ्जान इति । कौञ्चवद्ध्याता कौञ्च इव ध्येयनिपुणः । अर्थात्फलतः ।  
युञ्जानो योगी भवति । तदानीं बाह्येन्द्रियव्यापारविगमादिति भावः ॥ ३९ ॥

येषां यत्र यत्र तीमानुरतिर्दृश्यते काले तत्तिद्विरवश्यं भवतीति दर्श-  
यन्नाह—

रतिरेकान्ताऽर्थे मणिवत् ॥ ४० ॥

रतिरिति । एकान्ता मगाढा । अर्थे स्वविषये । मणिवद्यथाऽयस्कान्तो  
मणिरय आकर्षति । तथा नितान्तानुरतिरपि स्वविषयमाकर्षति । तथा च  
तीमानुरक्तस्य स्वतः परतो वा तत्तिद्विरवश्यं भवतीति भावः । एतेन क्षुद्रच-  
ञ्चुपाख्यानमपि सूचितम् ।

तदुपाख्यानं च कश्चिदेकः क्षुद्रचञ्चुर्विहंगमः कस्मिंश्चित्तौ नीडं निर्माय  
तस्मिन्नण्डान्यजीजनत् । देवात्तत्र गृह्यत्वा विचरन्नेकः कुञ्जरो गात्रघर्षणेन  
तस्या सह तानि भूमौ पातयामास । अयासौ विहंगो भग्नान्यण्डानि निरीक्ष्य  
शोकसंतप्तमना बहुधा विलपन्निमं दुरात्मानं दन्तिनमहं व्यापादयिष्यामीति  
वार्तं संकल्प्य पुनर्वितर्कितवान् । बृहत्तनुरयमहं तु क्षीणवपुस्तत्कथमेनं निपा-  
तयिष्यामीति । ततस्तदुपायं स्वयमनीक्षमाणः स्ववन्धुं भृङ्गमुपेत्य यथासं-  
क्षिप्तं विशापयामास । भृङ्गश्च व्याजहार—बन्धो भवतोऽपि क्षुद्रवपुरहं भग-  
यता कृतः । तत्कथं दुर्घर्षापारमिं साधयितुं शक्नोमीति भवाञ्छोकं परिहाय  
गृहं मत्यागत्य पुनस्तनयानुत्पादयत् । तदाकर्ण्य क्षीणचञ्चुरवसीदत्तुवाच—  
मित्र यदि स्यामहं मभ्रष्टसंकल्पस्तर्हि नूनमिदं वपुः पातयिष्यामीत्युक्तो  
द्विरेफोऽपि तन्मार्गमसमीक्ष्य चञ्चुमता सार्धं विलपन्तद्वन्धुं भेकराजमुपतस्थौ ।  
ततो मण्डूकः सह संभ्रमेण किमर्थमागतोऽसीति कृतमश्रोचरं बन्धुवदन-  
विनिर्गतं तद्बन्धुदन्तमाकर्ण्य कोपेन कम्पितवपुरारक्तलोचनः स्फुरिताधरः  
भोवाच—

रेरे दुरात्मन्वनजातजन्तो निहत्य पुत्रान्मम बन्धुबन्धोः ।

अहो तदद्यापि बन्धुधरायां स्थिते मभीरे मयि जीवति त्वम् ॥

अलं विलम्बेन समीक्ष्यनं सखे स यत्रास्ति तदेत्य तूर्णम् ।  
तन्मौलिमुत्प्लुत्य पदेन कुम्भं चूर्णं विचूर्णं च करोमि सद्यः ॥

इत्थमेव वीररसप्लुतदर्दुरस्तयोरग्रमासाद्य गजाभिमुखो लम्फेन लम्फेन  
चाव्राजीत् । ततः कियद्दूरं गच्छन्नवदत्—बन्धो मज्जायाऽनुरागेण च किमत्र  
न सिध्यति । किं बहुना,—त्वत्समावेणेन्दुमपि करे विधातुं शक्नोमीति, तुच्छं  
करिष्यापादनम् । इदानीं किल तत्कौशलमिदमभिधीयते—सखे मधुव्रत तव  
बन्धुना पूर्वमुद्गीयोद्गीय चञ्चुभ्यां करिणो नेत्रगोले गालयितव्ये । भवता च  
तत्कर्णमुपेत्य निरन्तरं गुञ्जितव्यम् । तदुत्तरं यत्तन्ममैव तन्मम् । ततस्तदादे-  
शमुपजीयता चञ्चुमता कृतचञ्चुघातेनान्धीभूतं गुञ्जनवता च भ्रमरेण मदकलं  
मातङ्गं काननानि वम्भमित्वा वृषितं तमवलोक्य चातुर्यचिन्तामणिर्मण्डूकरा-  
जस्तदग्रतः सशब्दो पावितवान् । वारणश्च तन्निनादेन जलाशयमनुमाय  
तमनुससार । ततः कियद्दूरमेत्य भेकः पट्कावशेषं शुष्कमेकं सरः समासाद्य  
तदुपरि तिष्ठन्नुद्यै रुताव । ततश्चङ्क्रमणेन वृष्णया च कण्ठागतमाणो द्विरदः  
स्त्रिधा मृदमालममानः सलिलाशयं निश्चित्य भेकाभिमुखस्तीक्ष्णवेन गच्छ-  
न्महापङ्के निमग्नः पथत्वं गतश्च । भेरुश्च सपदि तन्मौलिमुत्प्लुत्य पुनः पुनः  
पदाघातं कुर्यज्जगर्ज । ततस्ते सिद्धमनोरथाः प्रीणन्तः भियभाषणेन परस्परमा-  
श्लिष्य स्वस्वस्थानं प्रतस्थिर इति । अत्र प्रावृषि वृणाङ्कुरन्यायेन यस्य यत्रै-  
कान्तरतिर्दृश्यते तस्य तत्कार्यसिद्धिवीजमस्तीत्यनुमेयम् ॥ ४० ॥

व्रतायत्तिर्ज्यायसी क्रमर्द्धैरवदातस्य ॥ ४१ ॥

व्रतेति । व्रतं शास्त्रविहितस्तदविरोधा वा यः कश्चिन्नियमः । तस्याऽऽपत्ति-  
रनुगामित्वमाग्रहो वा । ज्यायसी महती । कुतः क्रमर्द्धैः क्रमोपबृंहणत्वात् ।  
कस्यावदातस्य । अवदायति विमली भवति जीवोऽनेनेति अवदातः सत्त्वगु-  
णस्तस्मैत्यर्थः । तथा च व्रतायत्तेः शुभशक्त्युन्नेपित्वाद्यत्र यतितव्यम् ॥ ४१ ॥

तत्र ब्रह्मचर्यस्य प्रधान्यमाह—

ब्रह्मचर्यमुदग्रमुद्वृत्तित्वात् ॥ ४२ ॥

ब्रह्मेति । ब्रह्मचर्यमागिपादिवर्जनसाहिताष्टाद्वैयुधवर्जनम् । उदग्रं व्रतेषु  
प्रधानम् । कुत उद्वृत्तिन्वात्प्रतिलोमपरिणामरूपत्वात् । तस्य च बहुला-  
नर्थनिवर्तकत्वादायुराधुपबृंहणत्वाद्ब्रह्मतत्त्वोद्भावरूपाच्चेति द्रष्टव्यम् । अत एव  
श्रुतिः—यं ब्रह्मचर्येणानुबिन्दते । गृहमेधिनां तु स्वभार्याप्राप्तावपर्वणि रेतः-  
सेकेऽपि न ब्रह्मचर्यच्यवनम् । सुतोत्पत्त्यनन्तरं सर्वथा योऽपिद्वर्जनं तु महा-  
व्रतमिति ॥ ४२ ॥



न व्यवायहिंसाऽऽमिपसुराग्रहादौ चोदनाभिरुच्याऽऽप्तेः ॥ ४३ ॥

नेति । व्यवायादौ चोदना शास्त्रमेरणा नास्तीत्यर्थः । व्यवायो मैथुनम् ।  
कुतोऽभिरुच्याऽऽप्ते रागतः प्राप्तेः । तदुक्तम्—

विधिरत्यन्तप्रमाप्तौ नियमः पाक्षिके सति ।

तत्र चान्यत्र च प्राप्तौ परिसंख्योक्तिर्गीयते ॥

अयं हि कारिकार्यः—शास्त्रतो रागतो न्यायतश्चाप्राप्तौ विधिरपूर्वविधिः ।  
यथा स्वर्गकापो यजेतेति स्वयार्थयागस्य प्रमाणान्तरेणाप्राप्तस्यानेन विधानात् ।  
रागतः पक्षे प्राप्तस्य रागाभावे पुनरप्राप्तस्य प्रापको विधिर्नियमः । यथा ग्रीही-  
नवहन्तीति वैतुष्यस्य नानोपायसाध्यत- र्वधातमपहाय यदा नखदंशनकर-  
मर्दनादिभिस्तत्र प्रवर्तते तदाऽवधातस्यानेन विधानात् । युगपदुभयप्राप्तावितर-  
व्यावृत्तिपरविधिः परिसंख्याख्यः । यथा पञ्च पञ्चनखा भक्ष्या इति ।  
इदं हि वाक्यं न पञ्चनखभक्षणपरं तस्य रागतः प्राप्तत्वात् । नापि नियमपरं  
पञ्चनखापञ्चनखभक्षणस्य युगपत्प्राप्तस्य पक्षे पुनरप्राप्तिविरहात् । तस्माद्विदम-  
पञ्चनखभक्षणनिवृत्तिपरमिति भवति परिसंख्याविधिरिति । तथा च—ऋतौ  
भार्यामुपेयादेवेति रागेण एव तत्कालीनविरागे नियमो न तु निसर्गादौपेक्ष-  
णाद्वा तत्र निरस्तरागस्यासंभवात् । अत एव ब्रह्मचर्यं समाप्य गृही भवे-  
दिति श्रुत्या गार्हस्थ्योपदेशे सत्यपि ब्रह्मचारिणो नैष्ठिकत्वमुपपद्यते । एवम-  
ग्रीवोमीयं पशुमालभेतेति शास्त्रोक्तस्याग्रीवोमीययागाद्वपश्चालम्भनस्य राग-  
माप्तस्यापि यागे विरागसंभवात्प्रियम एव । ननु कथमत्र नियमो युज्यते ।  
मा हिंस्यात्तर्वा भूतानीति श्रुत्या हिंसामात्रस्यानिष्टसाधनतावगमादिति चेन्न ।  
सामान्यशास्त्रस्य विशेषशास्त्रेतरपरत्वनिश्चयात् । निषिद्धस्यानिष्टासुषन्धित्वेऽपि  
विधेयस्य बलवादिष्टसाधनत्वाद्वा लोकत्रुः । तथा सौत्रामण्यां सुराग्रहं गृही-  
तेति श्रुत्युक्तसुराग्रहस्यापि तस्यां काल्पार्चादौ प्राप्ताविदेशायां सौत्रामण्या-  
मेव नियमः । त वाऽऽथर्वणिक्स्याशुक्लगुणस्य तस्यैव तदभिरुचेः । अत एव  
मनुः स्मरति—

\* लोकवदिति । यथा शारोद्धहनस्य देहोपमर्दनस्य निश्चेतुस्वेऽप्यर्घ्यासिरूपवद्विष्टसाध-  
नत्वात्तत्र बोधः प्रवृत्तिस्तद्वदित्यर्थः । यत्तु—तस्माद्यज्ञे यथोऽयं इत्युक्तं तदाजभिकप्रकृतीननु-  
द्यत्वेव बोधं गुणप्राप्तये दोषस्य प्रच्छन्नतयाऽवस्थाः नातपराशरादीनां पारदायार्थेदित्त । तथा च  
सूर्यः पशुरासिदिश्यादिमन्त्राभिरेण यज्ञं कथ्यस्य सूर्यस्वेकादिप्राप्तिवगताद्वेनेन स्वस्तिमपि दोष-  
पेक्षया गुण्याधिकयाद्य तत्र राज्ञानां प्रवृत्तिरप्युपपन्ने ते यातिवम् ।

यश्चरत्तः पिशाचान्नं मयं मांसं सुरासवम् ।

तद्वाप्तयेन नात्तज्यं देवानामश्रतां हविः ॥ इति ।

हिंसादिधर्मस्तु ब्राह्मणेऽपि जातमात्रस्य प्रायः प्रबलतमोरजस्कस्य क्षत्रि-  
यादिजातीयस्यैव रजस्तमोभ्यामेव तत्प्रवृत्तेः । या पुनरात्मदृशा गुणाती-  
तानां कस्यचित्कस्यचित्तदभिरुचिरसौ लोकसंग्रहार्थं बलवदारब्धानुपपन्ना-  
दिति न शास्त्रविद्वद्विस्वादादः ॥ ४३ ॥

यो यच्छ्रद्धधाति तथैव तदधिकारमाह—

तदीष्टे यच्छ्रद्धाता ॥ ४४ ॥

तदिति । श्रुतिस्मृतिपुराणशैवागमेषु यत्र यः श्रद्धानस्तस्यैव तस्मिन्मुल्या-  
धिकार इति भावः । अत एवाऽऽहुः—

सात्त्विके सात्त्विकं मुख्यं राजसे राजसं तथा ।

तामसे तामसं कर्म तद्धि तेषां निसर्गभाक् ॥ इति ॥ ४४ ॥

दृग्भ्यां दृश्यमानाभ्यामन्याऽपि ज्ञानोद्भायिका काचिदस्तीति दर्शयति—

छन्नाऽन्या इक् ॥ ४५ ॥

छन्नेति । अप्र दृगात्मा निहितशक्तिविशेषो येन निमीलितासस्यापि विशिष्ट-  
ज्ञानमुत्पद्यते । अन्या बाह्यनयनाभ्यां भिन्ना । छन्ना चेतसि निगूढा । अस्तीति  
शेषः । यद्यसौ विद्यते तर्हि आलोचनादिनैव प्रतिभातीति बोध्यम् ॥ ४५ ॥

तद्वेद्यमृतं चलेन्दुवत् ॥ ४६ ॥

तदिति । तद्वेद्यं तथा तृतीयया दृशा ज्ञेयम् । यत्तद्वत् तथ्यं भवतीत्यर्थः । तत्र  
लौकिकदृष्टान्तमाह—चलेति । यथा घनगत्यादिवशाद्बहिलोचनाभ्यां प्रतीयमान-  
स्यापि गतिमश्नन्द्रस्याचाञ्चल्यं प्रतीयते तद्वदित्यर्थः । तथा च—यथा दर्शने-  
न्द्रियं नेत्रप्रपञ्चे विलसद्बटादिज्ञानं जनयति तथाऽऽत्मनो दृक्शक्तिरप्यन्तरेव  
विजृम्भमाणा वस्तुनस्वप्नुद्भावयतीति भावः ॥ ४६ ॥

न सर्वेषु सर्वस्मिन्नियतेः ॥ ४७ ॥

नेति । सर्वेषु मनुजेषु सर्वस्मिन्नर्थे न भाति सा दृगित्यर्थः । कुतो नियतेः  
प्रागर्जितकर्मविशेषाधीनत्वात् । अत एवोक्तं बुद्धिः कर्मानुसारिणीति ॥ ४७ ॥

लुप्ताक्षोऽन्यः ॥ ४८ ॥

लुप्ताक्ष इति । अन्यस्तद्विहीनः । लुप्ताक्षश्चक्षुष्मानप्यक्षः । तत्रावगमा  
ईदृवादिति भावः ॥ ४८ ॥

बुभुत्सुसाद्धिं सर्वं शनैः करगवत् ॥ ४९ ॥

बुभुत्सुसाद्धिति । सर्वं जडमजडं च जगत् । शनैः क्रमशः । बुभुत्सुसात्तत्त्व-  
निज्ञासोरायत्तं भवति । पारतन्त्र्यं दृष्टान्तेन विशेषयति—करगवादिति । कर-  
कलितामलकवादित्यर्थः । द्विविददनुभवद्योतकः ॥ ४९ ॥

पशुरविमेषोऽन्वर्थक्यात् ॥ ५० ॥

पशुरिति । अविमेषो विशिष्टबुद्धिरहितः पशुरेतन्नाम्नाऽभिधीयते । कस्मा-  
दन्वर्थक्यात् । पश्यत्यविशेषेणेतिव्युत्पत्तिसाम्यात् । तदाहुः—पश्यतेः कौ-  
पशादेशे पशुरितिपदं स्मृतमिति । एतेन पदार्थानां सर्वत्र पृथक्प्रतीतिद्वारैव  
विशदायमानस्वरूपत्वाद्यत्र यस्याविविक्तबोधस्तप्राप्तौ न प्रकृष्टधीरिति सूचि-  
तम् । तथा च—यथा कीटपतङ्गविहंगपशुमानुषाणामुत्तरोत्तरेषु ज्ञानप्रकर्षादि-  
होत्कर्षताऽवभासते तथा मनुष्येष्वपि केषुलेषु विवेकप्रकर्षादेव पूज्यताऽऽवि-  
र्भवीत्यनुसंधेयम् ॥ ५० ॥

विदोऽप्यन्वञ्चो निसर्गस्य ॥ ५१ ॥

विदोऽपीति । विदस्तत्त्वज्ञास्तेऽपि निसर्गस्य निसर्गो नाम प्रकृतिः प्राक्तन-  
चर्माधर्मयोः संस्कारो वर्तमानजन्माभिव्यक्तस्तस्यान्वञ्चः परतन्त्राः । विनाऽपि  
मपत्नेन जृम्भमाणत्वात्तस्येति भावः ॥ ५१ ॥

विमृश्यान्येभ्यो व्युत्पयेरन्नसलदावृत्त्या ॥ ५२ ॥

तस्माद्विमृश्येति । अन्येभ्यो भुर्वागमेभ्यः । विमृश्य वस्तुस्वरूपं ज्ञात्वा ।  
असलदावृत्त्या पुनः पुनरावर्तनेन । व्युत्पयेरन्विश्रिष्टसंस्कारमुत्पादयेयुरित्यर्थः ।  
तथा च—निजाध्यवसायेन वस्तुतत्त्वाभिज्ञानमाभ्यासपाठवाक्यवनवसंस्कारो  
जायते । तेन चाऽऽत्मनः परेषां च श्रेयः परमुद्देशीति कुशलैर्पतितव्यम् ॥ ५२ ॥

यतिनश्चातुर्विध्यमाह—

कुटीचकबह्वोदहंसपरहंसा यतयः ॥ ५३ ॥

कुटीचकेति । ये च ब्रह्मणि यतनशीलास्ते यतयः कुटीचकादिनामानः ।  
तत्र कुटीचकः स्वाश्रमधर्मप्रधानः । बह्वोदः कर्पोपसर्जनीकृत्य ज्ञानाभ्यासप्र-  
धानः । हंसो ज्ञानाभ्यासनिष्ठः । परहंसो निष्क्रियः ॥ ५३ ॥

नानध्यात्मदृशि शिवं शिवम् ॥ ५४ ॥

इति वैयासिके सिद्धान्तदर्शने वेदान्तविज्ञाने परापरतत्त्वानि-  
रणे तृतीये मुक्तिपाठे चतुर्थः प्रपाठः ।

नेति । अनध्यात्मदर्शि, अध्यात्मदर्शिविरहविशिष्टे जगति शिवं वस्तुनो नास्तीत्यर्थः । तथा हि—ये त्विह कोऽश्नमिति बुभुत्सया स्वस्यैव तत्त्वं न विदुस्ते तावदनुज्ञासनादिना कथं परेषामभ्युदयमानयेयुः । अत एव श्रुतिः—अविद्यायामन्तरे वर्तमानाः स्वयं धीराः पण्डितं मन्यमानाः । दंष्ट्रम्यमानाः पारयन्ति मूढा अन्येनेव नीयमाना यथाऽऽपाः । तस्मादिहानात्मदर्शिभ्यो यः कुशलः स चाऽऽपातदृष्ट्या रमणीयोऽप्याभास एवेति विद्वत्सिद्धान्तः ।

इति तृतीये मुक्तिपाठे चतुर्थः प्रपाठः ॥ ४ ॥

इति वैश्वदेवे भाष्ये निरञ्जनाख्ये तृतीयो मुक्तिपाठः ।

अथ चतुर्थो ज्ञानपाठः ।

तत्र प्रथमः प्रपाठः ।

मुक्तिं निरूप्य तत्कारणं विशिष्य निरूपयितुं चतुर्थपाठमारभते—

चैतन्यं हि धीस्थं वृत्त्या स्फुरज्ज्ञानं गवाक्षार्कवत् ॥ १ ॥

चैतन्यमिति । चैतन्यं भूतभौतिकप्रपञ्चाधिष्ठानम् । धीस्थं बुद्धिदर्पणे प्रतिफलितं वृत्त्या ज्ञेयाकारया स्फुरदवभासमानं किमिव गवाक्षार्कवत् । नट-  
त्करेण गवाक्षातपवत् । ज्ञानं नामेत्यर्थः । स्फुरणरूपस्यापि पुनः स्फुरणं धीवृत्त्यैवोपचर्यते । वृत्तेरर्थाकारित्वे तदुपहितचैतन्यस्यापि तदाकारित्वावश्य-  
भावात् । अत्र यथा गवाक्षातपः स्वस्यमार्तण्डप्रभयैकोऽपि करनर्तनेनैव पृथक्प्रतीयते तथा धीवृत्त्या धीस्थचिदपीति बोध्यम् । यदाकारेण चिदाभा-  
सस्फुरणं स एव तद्विषयः । स च द्विविधो बाह्य आन्तरश्च । तत्र बाह्यः शब्द-  
स्पर्शादिः प्रमाणेन श्रोत्रादिना प्रकाश्यः । आन्तरः सुखदुःखादिर्बुद्धिरय-  
कूटस्थेनैव भास्यः । एतेन स्फुरणात्मके विषयिणि ज्ञाने विषयता न संभ-  
वतीत्यवधेयम् । हिरत्र ज्ञानस्य चैतन्यानतिरेकं गमयति । अत एव श्रुतिः—  
सत्यं ज्ञानमनन्तं ब्रह्मेति । धीपदं धीन्द्रियान्तःकरणतत्कारणोपलक्षणम् ।  
तेन बाह्ये निर्विकल्पाख्ये सुषुप्तौ चाज्ञानविषयकं ज्ञानत्वमव्याहृतम् ॥ १ ॥

वृत्तिश्च भेदाभानात् ॥ २ ॥

वृत्तिरिति । वृत्तिर्वृद्धेस्तदाकारपरिणामः । साऽपि ज्ञानं व्यपदिश्यते ।  
कस्माद्भेदाभानात् । व्यवहारवेलायां वृत्तिज्ञानयोर्भेदप्रतीतिविरहात् । तथा  
चोक्तम्—

नैवाल्पबुद्ध्या शम्पोऽयं विवेको वृत्तिबोधयोः ।

तार्किका यत्र संमूढाः सांख्यानां श्रेष्ठता यतः ॥

विज्ञानवादिनो बौद्धा वृत्तिज्ञानाविवेकतः ।

ज्ञानात्मत्वश्रुतौ मूढा मेनिरे क्षणिकां चितिम् ॥ इति ॥

एतदभिप्रायेण धृतिरप्याह—हीर्षोर्भोरितत्सर्वं मन एवेति ॥ २ ॥

ज्ञानं विभजति—

द्विधाऽनुभूतिः स्मृतिश्च ॥ ३ ॥

द्विधेति । द्विविधो ह्यनुभव आविद्यक ऐन्द्रियकश्च । तत्राऽऽयः सुषुप्ति-  
कालीनः । द्वितीयस्तु जाग्रत्स्वप्नकालीनः ॥ ३ ॥

तत्र पुनरैन्द्रियकं विभजति—

त्रय्याद्या प्रत्यक्षानुमानशब्दसंभेदात् ॥ ४ ॥

धयीति । आद्याऽनुभूतिः ॥ ४ ॥

तत्र प्रत्यक्षं लक्षयति—

संयोगजं प्रत्यक्षम् ॥ ५ ॥

समिति । संयोजनं संनिकर्षणम् । संयोगश्च विदाभासस्य स चान्तरे  
साक्षाद्वाक्ष्ये पुनरिन्द्रियद्वारेण जायते । सर्वत्र लौकिकप्रत्यक्षे तत्तद्विषयसंनि-  
कर्षापेक्षयाऽन्तःकरणस्य तदाकारित्वं परोक्षे तु तदनपेक्षतयैवेति बोध्यम् ।  
अत्राऽऽहुः—

धत्ते चक्षुस्तदाकारं विस्पृष्टार्थं स्वतेजसा ।

अन्यत्तदाकृतिं धत्ते यद्यर्थो यन्नगस्तदा ॥ इति ॥

अत एवेदं वस्तुतन्ममित्यायातम् ॥ ५ ॥

तस्य पुनस्त्रिभिरुपपद्यमानत्वेन त्रैविध्यमाह—

स्वमनोधीन्यः ॥ ६ ॥

स्वेति । तत्रप्रत्यक्षं स्वमनोधीन्य इन्द्रियान्मनसो बुद्धेश्च जायते । तत्र  
प्राज्ञं भागिन्द्रियात्ततो मनसस्ततो बुद्धेश्च संभवति । तथा हि—यथा  
स्फटिकविम्बं स्पर्शतेजसा घटादीनुपादाय तदाकारमादत्ते तथेन्द्रियाण्यपि  
स्वकीययन्त्रद्वारेण विषयमासाद्य तदाकारं परिणमन्ति । स एव परिणामो  
वृत्तिरित्युच्यते । तथैव दृष्ट्या पूर्वं ज्ञानं निर्विकल्पाख्यमुत्पद्यते । ततः पुनः  
प्रत्यादृष्ट्या भ्रूमध्ये मनसि तथैव परिणते किमिदमिति संशयारूपं भवति ।  
ततः प्रागदृष्टे तत्तद्दस्तुकल्पनं दृष्टे तु तत्स्मरणं प्रत्यभिज्ञात्मकं । जायते । ततो  
भूषरि बुद्धौ तद्वत्परिणतायां घटादिरेवायमिति निश्चयारूपं भवति । तत्राऽऽ-  
द्यैन्द्रियकमत्यस्पृष्टं द्वितीयं मानसं किञ्चित्स्पष्टं तृतीयं बौद्धं सुस्पष्टं जायते

किं तु समयस्य सूक्ष्मतया तत्पार्थक्यानुभवविरहाच्चत्रिविध्यं सदसा नावभासते । तत्सर्वमेवोत्पन्नमाप्रमतीव त्वरितं विस्मय्य विस्मय्य क्रमादहंकारेणान्वेति । तेनाहं तज्ज्ञानयानित्यभिमानः स्फुरति । तद्याज्ञाननिवृत्त्यैव जायते । तथा हि—सासात्कारे घटादौ वृत्तिफलचेतन्ययोरुभयोरेव व्याप्तिः । तत्र तावद्वृत्तिव्याप्त्या तदज्ञानापसरः । फलव्याप्त्या च घटादिस्फुरणम् । तदुक्तं च—

बुद्धितत्स्थचिदाभासौ द्वावपि व्याप्नुतो घटम् ।

तद्याज्ञानं धिया नश्येदाभासेन घटः स्फुरेत् ॥ इति ॥

ताश्च वृत्तयो विषयद्वारेण कथितस्वेच्छया चेन्द्रियोत्तेजनाज्जायन्ते । यदि ता एव धीन्द्रियमनोबुद्धयः स्वेच्छया कांश्चिद्विषयानवष्टभ्य पुनः पुनस्तथैव व्याप्तिरन्ते तर्हि तन्नैस्तच्चद्विषयाणामहमत्यन्तापुन्मीलनेन तत्तद्वस्तुविज्ञानं विचक्षमारोहतीति बुभुत्सुहृद्यम् । एतदुक्तं भवति—ज्ञानं बाह्यघटादिगतम् । विदाभासविषयोभयैकप्रकाशरूपं जायते । आत्मसमवेतं तु नटत्करस्थगवासातप-वदाभासस्फुरणमात्रम् । तत्र बोभयोः प्रकाशयोरेकतरो मुख्यश्चेदन्यतरो गौणतयाऽवभासते । यथाऽयं घटः, घटमहं पश्यामीति । एवं जातेर्जातिमदभिन्नत्वात्क्रियादेरप्युत्पत्तिमात्रेण तद्विद्विरेकतापन्नत्वादध्यक्षता । अन्तर्दृष्टिविशेषरूपाणां तु सुखादीनां कूटस्थभास्यानामज्ञानविरहेणेन्द्रियसंनिकर्षानपेक्षणा-त्तज्जन्मनैवाऽऽभासस्य तदाकारितेति बोध्यम् । अत्र तु घनतिमिरस्थे घटादौ मानवादीनां न चाधुपता । तत्र तदिन्द्रियस्य तद्यमोभेदकशक्तिविरहेण संनिकर्षविरहात् । यत्तु शक्तिस्वीकारे विधुराणां न्यायरसिकानां तत्राऽऽलोकसहकारिताकल्पनं तद्दूरदृग्भ्यो न रोचते । मातृमण्डले मार्जारादौ च तिभिरभेद-शक्तिमद्यधुपि व्यभिचारदर्शनात् ॥ ६ ॥

तत्रालौकिकसंनिकर्षोऽप्यस्तीत्याह—

योगजश्च प्रत्यासादः ॥ ७ ॥

योगजो योगाभ्यासजनितो घर्षः । स च प्रकृष्टसत्त्वरूपः । प्रत्यासादः प्रत्यासत्तिः । तथा च प्रकृष्टसत्त्वं स्वच्छतया सर्वं संनिकृष्टं विप्रकृष्टं चार्थं व्याप्नोतीति प्रत्यासाद उच्यते । स च बाह्येन्द्रिययन्त्रानपेक्षतयैव जायते । प्रत्यक्षादन्यत्परोक्षम् । तच्च द्विधाऽऽहुयथा—

कर्तृतन्त्रोऽन्यतन्त्रश्च परोक्षानुभवो द्विधा ।

आद्यो विचारजः शेषः केवलाप्तवचोभवः ॥ ७ ॥

प्रत्यक्षं निरूप्यानुमानं निरूपयति—

## व्याप्तिबोधजमनुमानम् ॥ ८ ॥

तत्रिविधे पूर्ववच्छेपवत्सामान्यतो दृष्टं च । तत्र पूर्ववत्कारणलिङ्गकम् । यथा मेघोन्नत्या वृष्टेरनुमानम् । शेषवत्कार्यलिङ्गकम् । यथा धूमेन बह्नेरनुमानम् । ताभ्यामन्यत्सामान्यतो दृष्टम् । तत्पुनः स्वार्थपरार्थभेदाद्विविधम् । तत्र स्वार्थं स्वमात्रप्रयोजनकं तत्त्वमसीत्यादौ द्रष्टव्यम् । परार्थं परमात्रप्रयोजनकं नास्तिकादिसंशयनिराकरणार्थं जगदिदं सकर्तृकं कार्यत्वादित्यापनुसंधेयम् ॥ ८ ॥

अनुमितिहेतुर्वा व्याप्तिस्तामाह—

## साध्याव्यभिचारिता हेतौ व्याप्तिः ॥ ९ ॥

साध्येति । साध्याव्यभिचारिता साध्यवद्वृत्तित्वे सत्यनावृत्तिता । तथा च हेतोः साध्यवद्वृत्तित्वे सत्यन्यावृत्तित्वमिति तल्लक्षणम् । तथा हि—बहिमानयं धूमादित्यत्र हेतोरूपस्य साध्यवति बहिमिति महानसादौ वृत्तित्वे सति साध्यवद्विभे जलहृदादाववृत्तित्वं व्याप्तिः । अत्र च यत्र यत्र धूमस्तत्र तत्र बह्निर्व्यामहानसमित्यन्वयः । यत्र न बहिस्तत्र न धूमो यथा जलहृद इति व्यतिरेकश्च । तथा च पूर्वमहानसादौ धूमे बहिर्व्याप्तिनिश्चिता । तदनन्तरं कदाचिद्धूमस्य पर्वते दर्शनम् । तदनन्तरं यत्र यत्र धूमस्तत्र तत्र बहिरिति व्याप्तिस्मरणम् । तदनन्तरं पर्वतोऽयं बहिमानित्यनुमितिर्जायते । धूमवानपं बह्नेरित्यत्र तु हेतोर्विभेः साध्यवति महानसादौ वृत्तित्वेऽपि तद्व्यपस्मिन्नयःपिण्डादौ वृत्तित्वाच्च व्याप्तिरिति । न चेदं हरीच्छागोचरो जन्यत्वादित्यादौ साध्यवदन्यामसिद्धेरव्याप्तिरिति वाच्यम् । तत्र साध्यवदन्यासिद्धावापि तदन्यावृत्तित्वसिद्धेर्नान्तरीसेऽभिधेयत्व इतिवत् । एवमन्यदनुसर्तव्यम् ॥ ९ ॥

शाब्दं निरूपयति—

## पदधीजं शाब्दम् ॥ १० ॥

पदेति । पदधीजं पदज्ञानजम् । यथा राजपुरुषः स्वर्गकामो यजेत । तथा च विज्ञातशब्दादर्याभिधानेन यज्ञान्वयार्थविज्ञानं तच्छाब्दमिति फलितम् । तत्र वाक्यं हि द्विविधं लौकिकालौकिकत्वभेदात् । तत्राऽऽयं लोकमात्रव्यवहार्यं द्वितीयं वैदिकमिति बोध्यम् ॥ १० ॥

भ्रमं निरूपयति—

## प्रातिभासिकावभासोऽध्यासः ॥ ११ ॥

प्रातिभासिकेति । प्रातिभासेन दीव्यतीति प्रातिभासिकः । स्वाश्रयसत्तया सत्तावानिव यथा मरीचिकादिः । प्रातिभासिकवस्तुविषयको बोधोऽध्यासः

इत्यर्थः । प्रातिभासिकोऽयं द्विविधः—मूलाज्ञानजो लौकिकाज्ञानज-  
 त्प्राऽऽद्यो व्योमादिमप्ययः । द्वितीयः शुक्तिरजनादिः । एवं च शुक्तिरज-  
 तमित्यत्र प्रातिभासिकरजतस्य लौकिकतास्मिकरजतत्वाभावाद्भ्रान्तिविगमे  
 शुक्तिर्न रजतमिति त्रैकालिकनिषेधस्यापि नासंगतिः । न च भ्रान्तिरप्यत्र  
 शुक्तिकादौ प्रसिद्धरजतादेर्ज्ञानमेव केवलं प्रातिभासते न तत्राऽऽध्यासिकं  
 वस्तु किञ्चनास्तीति धीबलमतं युक्तमिति वाच्यम् । मत्स्यसामान्यं प्रति  
 तत्तद्विषयसंनिकर्षस्य नियमात् । न हि घटसंनिकर्षेण पटज्ञानं जायते । न चात्र  
 ज्ञानलक्षणालक्षणसंनिकर्षकल्पनं साधीयः । शुक्तिरजते रजतमिदं चक्षुषा  
 पश्यामीति लौकिकमत्यक्षनिषेधत्वात् । तत्र रजतादिवत्कांस्यादेरपि तत्संनि-  
 कर्षापवया भानापत्तेः । तदभ्युपगमे च मानाभावात् । अन्यथा वद्विमान्धूमा-  
 दित्यादौ तथात्वेन बह्व्यादेः । मत्स्यस्याप्यस्याऽनुमित्यभ्युपगमस्य प्रमत्तगीतताप-  
 त्तयः । किञ्च, यदि शुक्तिरजतस्य रजतत्वं न स्यात्तर्हि रजतमित्येवं दृश्य-  
 त्वेव न स्यात् । यन्नास्ति तदिदं तथा न जात्वपि दृश्यम् । यथा खपुष्पमिति  
 नियमात् । किञ्च, मणिमन्त्रादिशब्दस्या विलसन्नगरादेर्दर्शनादिस्थस्फुरन्मा-  
 र्त्तण्डमतिविम्बस्थ च दर्शनादपि तदुरीकार्यम् । तथा हि—प्रातिभासिकं नाम  
 पदार्थमन्तरेण कुहकिनो मायया जृम्भमाणं गन्धर्वनगरादिकं पूर्वमदृष्टं दृश्यते  
 कथं वा मुकुरादियोगेन तत्र गृहे च भासमानो मार्तण्डः प्रतप्तमर्हति । न चासौ  
 स्वस्थ एवेति वक्तुं युज्यते । चाथल्लादिमत्त्वात् । विम्बभूतस्य तस्य दर्पणे  
 गृहाद्यभ्यन्तरे वा प्रवेशायोगात् । किञ्च मतिफलितस्य तुण्डस्य ग्रीवास्य-  
 मुखत्वाङ्गीकारे चक्षुर्दर्शनं कथमुपपद्यते स्वचक्षुषा स्वचक्षुरीक्षणस्य युगसहस्रे-  
 णाप्यशक्यत्वात् । तस्मात्प्रतिविम्बविदमिति मृगवृष्णा भ्रमयतीति च  
 साधु संगच्छते । किञ्च भ्रान्तिकालोत्पन्नाध्यासिकपदार्थानभ्युपगमे स्वप्ने  
 योषित्सङ्गो नोपपद्यते । न खल्वत्र केवलं तज्ज्ञानमेवोपजायते न तत्सङ्गोत्प-  
 त्तिरिति वक्तुं शक्यते तत्र कथंचिदज्ञानासङ्गं विना, विना च कथंचन कर्मे-  
 न्द्रियव्यापारं केवलेन तज्ज्ञानेनैव रेतःपतनानुपयोगात् । तदानीं स्वमि-  
 न्द्रियादीनां स्वकीययन्त्रसङ्गविरहेण तदज्ञसङ्गज्ञानानुपपत्तेश्च । अत एव  
 स यत्र स्वपितीत्युपक्रम्य धुतिराह—न तत्र रथा रथयोगाः पन्थानो भवन्त्यथ  
 रथात्रययोगान्पथः सृजत इति । इत्थंभूते हि लौकिकतात्किञ्चिदधीरतीथ क्षीण-  
 तामेति । नन्वेवं सति भगवति सर्वज्ञेऽपि भ्रान्तिरस्तीति चेत्सत्यमस्ति माया-  
 विनीच वक्ष्यमाणा सोपाधिर्न तु दोषजनिका निरुपाधिरित्यैश्वर्यमक्षतम् ॥११॥



अयं विभजनाह—

चतुष्कः ॥ १२ ॥

चतुष्क इति । चतुष्कश्चतुरवयवश्चतुःसंख्यो वा । लौकिकोऽलौ-  
किकः संवादी विसंवादी चेत्यर्थः । तत्र लौकिकः शुक्तिरजतादिज्ञान-  
रूपः । अलौकिको देहात्मादिज्ञानरूपः । संवादी भ्रमादपि यस्मादर्थ-  
सिद्धिर्यथा मणिप्रभाया मणिरयमिति । तदन्वो विसंवादी यथा शुक्तौ  
रजतमिदमिति ॥ १२ ॥

तत्र विसंवादिनोऽपि द्वैविध्यमाह—

विसंवादी द्विकः ॥ १३ ॥

विसमिति । द्विकः सोपाधिनिरुपाधिव्येत्यर्थः । तत्र ज्ञायमानेऽप्यधिष्ठान-  
स्वरूपे यो भ्रमः स सोपाधिः । यथा शङ्कोऽयं पीत इति । तत्र चासत्तावर-  
णविरहेऽपि मत्स्यसप्तमानावरणसत्त्वाद्द्विविधेषु शक्तिराविर्भवति । तदन्वो निद-  
पाधिः ॥ १३ ॥

अयं निरूप्य मया निरूपयति—

प्रमाऽन्या ॥ १४ ॥

ममेति । अन्या भ्रमाज्जिज्ञा । तथा च तात्त्विकार्थावभासः ममेत्यर्थः ।  
सा च द्विधा क्लृप्ता कल्प्या च । तत्राऽऽद्या ब्रह्मविषयाऽलौकिकी द्वितीया  
पदादिविषया लौकिकी । तत्करणानि धीन्द्रियव्याप्तिबोधाह्नवाक्यानि प्रमा-  
णानि । यद्यपि—

मत्स्यक्षमनुमानं च शब्दोऽर्थापत्तिरेव च ।

उपमानानुपलब्धी पूर्वभाष्योदितानि पद ॥

तथैतिहादिकं भानमितिहासादिसंभवम् ।

तथाऽप्यर्थापत्त्यादीनामनुमानाद्यन्तर्भावाच्च प्रमाणान्तरता । तत्रार्थापत्तिः  
कथमस्योपपत्तिरित्यापत्तिः । तत्रमेव तु पीनोऽयं बटोर्देवा न भुङ्क्ते इत्युक्ती  
रात्रिभोजनम् । उपमानं सादृश्यशुद्धिः । यथा गोसदृशो गवय इति ।  
अनुपलब्धिर्वादि स्यादुपलब्धेतेत्यापत्तिः । तत्रमेवस्तु गृहे घटाभावः । ऐतित्थं  
परस्परगतोपदेशः । यथेह वटे यक्षः प्रतिवसतीति । अथ एवोक्तं मनुना—

मत्स्यक्षमनुमानं च शास्त्रं च विविधागमम् ।

अयं सुविदितं कार्यं धर्मशुद्धिमभीप्सता ॥ इति ॥ १४ ॥

प्रमाणेषु कृतमन्महीय इति निरूपयन्नाह—

मानं गुर्वाभ्यायो दोषासंपृक्तेः ॥ १५ ॥

मानमिति । आभ्यायो वेदः । मानं प्रमाणम् । गुरु प्रधानम् । कुतः । दोषा-  
संपृक्तेः । भ्रमप्रमादविमलिप्तादिदोषसंपर्कविरहात् ॥ १५ ॥

सर्वविद्यानुग्राहकमप्पनुमानं शास्त्रनिरपेक्षं चेन्न बलीयो मानमिति दर्श-  
यन्नाह—

नानपेक्षमनुमानं दुष्टजन्माप्रतिष्ठानाभ्याम् ॥ १६ ॥

नेति । अनुमीयतेऽनेनेत्यनुमानं न्यायापरपर्यायम् । अनपेक्षं शास्त्राननुगतम् ।  
न गुरु मानमित्यन्वयः । कुत आह दुष्टेति । भ्रमप्रमादादिदोषयुक्तात्पुरुषाज्जन्म  
दुष्टजन्म । पुरुषयुद्धिर्बैचित्र्येणानियतावस्थानमप्रतिष्ठानं ताभ्यामित्यर्थः । तथा  
हि—यो यदिह स्वसंविदा निरूपयति ततः सूक्ष्मधीश्चेत्तदन्यथयति । ततोऽपि  
सूक्ष्मधीः पुनस्तदन्यथयितुमर्हतीति केवलो न्यायो मानमनैकान्तिकमिति  
भावः । तदुक्तं च—

यत्नेनानुमितोऽप्यर्थः कुशलैरनुमातृभिः ।

अभियुक्ततरैरन्यैरन्यथैवोपपाद्यते ॥

अत एव न्यायभाष्यकृताऽपि मत्प्रसागमाश्रितमनुमानम् । यत्पुनरनुमानं  
प्रत्यक्षागमाविकृद्धं न्यायाभासः स इत्युक्तम् । एवं च नरकपालं शुचि माण्य-  
ङ्गत्वाच्छङ्खशुक्तिवदित्यनुमानं न प्रमाणम् ।

मलमूत्रपुरीषास्थिनिर्गतं ह्यशुचि स्मृतम् ।

नारं स्पृष्ट्वा तु सस्नेहं सचेलो जलमाविशेत् ॥

इत्यागमविरोधात् । अत एव कौर्मे—

धृतिसहायराहितमनुमानं न कुत्र चित् ।

निश्चयात्साधयेदर्थं प्रमाणान्तरमेव च ॥

श्रुतिस्मृतिसहायं यत्प्रमाणान्तरमुत्तमम् ।

प्रमाणपदवीं गच्छेन्नात्र कार्या विचारणा ॥ इति ।

पक्ष—

केवलं शास्त्रमाश्रित्य न कर्तव्यो विनिर्णयः ।

युक्तिहीनविचारे तु धर्महानिः प्रजायते ॥

इति बृहस्पतिस्मरणं तत्संदिग्ध एवार्थे बोध्यम् । तत्रैव न्यायावतारस्य सर्वनिबन्धसिद्धत्वात्साकारुल्लासत्वादविसंवादाच्च । अत एव स्मृतिः—

स्मृत्योर्विरोधे न्यायस्तु बलवान्बन्धवहारतः ।

तुल्यप्रमाणसत्त्वे तु न्याय एव प्रवर्तकः ॥ इति ॥ १६ ॥

मा भूदनुमानं बलीयः प्रत्यक्षस्य तथात्वमस्त्विति चेदाह—

प्रत्यक्षमप्यर्थवाधनात् ॥ १७ ॥

प्रत्यक्षमिति । प्रत्यक्षमिन्द्रियसंनिकर्षजम् । तदपि न गुरुमानमित्यर्थः । कस्मादर्थवाधनात् । प्रत्यक्षितस्य शुक्तिरजतनभोनीलिमवितस्तिप्रमाणार्केन्दु-मण्डलगन्धर्वनगरादीर्मध्यास्वावगमात् । तस्मादेक एवाऽऽगमो मानं मुख्यमिति वेदान्तराद्धान्तः । एतेन धर्मनिर्णये वेदस्य प्रबलत्वं पदषट्कार्थनिर्णये तु लोक-वेदयोस्तुल्यत्वमिति यत्तार्किकाभिधानं तल्लौकिकधिर्येव न तु परमार्थादित्यौ-पनिपदैरनाद्येयम् ॥ १७ ॥

अनुभूतिं निरूप्य स्मृतिं निरूपयति—

संस्कारजं स्मृतिः ॥ १८ ॥

संस्कारजमिति । संस्कारजं संनिकर्षादिना मादुर्भूय पश्चात्तनुतामापन्ना या वृत्तिस्तस्या जायमानं ज्ञानं स्मृतिरित्यर्थः । अस्य विषया मनोमयाः । तेषां पूर्वानुभूतैर्यत्तुल्यतयाऽवभाषणं तत्स्मरणमिति व्यवहारः । नन्वत्र विषया मृन्म-यादिरूपाः कथं न स्फुरात चेन्न । ह्ये घटादौ नष्टेऽपि स्मरणोत्पत्तेः । न हि विषयविरहेण विषयी संभवति । यदि पुनरसत्यपि मृन्मयादावर्थे स्मरणबला-देव विषयताकल्पनं स्यात्तर्हि साम्राज्येच्छायां विजृम्भमाणायाम् तद्वलादपि हेतुवादिनां सर्वैश्वर्यकल्पना स्यादिति सुधीभिः स्मर्यम् । स्वामिज्ञानं तु न स्मरणं स्वमे प्रागननुभूतानां भूतवेतालादीनां गन्धर्वनगरादीनां च मतीयमा-नत्वात् । रयमिदं पश्यामीत्यादिरूपतत्कालीनमतीतिविरोधापत्तेश्च । किंतु अनुभूतिरेव । स्वमेतिव तस्य स्वमे रयमहमद्रासमित्यादिस्मरणात् । पदा कर्मसु काम्येषु स्त्रिय पश्यतीति स्वप्राधिकारल्लुतेऽत्र । नन्वनुभवोऽपि तद्वक्तुं कथं शुभ्यते तत्र रथायसत्त्वेन संनिकर्षविरहादिति चेन्न । स्वमे जाग्रद्वस्तुविरहेऽपि तत्का-लोत्पन्नमतिभासिकनिषयेन्द्रियषष्ठदेशादीनां सत्त्वात् । तथा हि—यथा दूरत्वा-दिदोषोद्भवा शुक्तिकादिविषयिण्याविद्या रजतादीनि रचयति तथा स्वमेऽपि तमोष्टस्या भोगादिषु तत्तदिन्द्रियसङ्गविगमादिदोषजा वासनावलम्बिन्यविद्या स्वामपपञ्चमुद्भावयति । तथा च श्रुतिः—अथ रयात्रययोगान्पयः सृजत इति ।

जाग्रत्प्रपञ्चस्तु नुस्त्रोऽपि मायिकत्वे स्वाप्नवत्प्रतीतिर्न न बाध्यते किंत्वात्म-  
दर्शनपर्यन्तं तिष्ठतीति विशेषः ॥ १८ ॥

संप्रति ज्ञानस्यैकत्वं नित्यत्वं च साधयति—

विचित्रमपीवाऽऽतपः ॥ १९ ॥

विचित्रमिति । विचित्रमपि विषयाणां संनिकर्षादीनां च बिलसम्पन्नेन बिलस-  
णमपि ज्ञानमातप इव । यथाऽऽतपो भास्यानां घटपटादीनामाकारमादधानस्तद्व-  
देकमेवेत्यर्थः । एवं जाग्रत्स्वप्नसुषुप्तिषु विषयाणां स्थूलसूक्ष्मकारणरूपाणामेव  
परस्परं वैचित्र्यं न ज्ञानस्य । तथा दिनमासान्द्रयुगकल्पेष्वपि गतागम्येष्वे-  
कमेव ज्ञानं नोदेति न चाऽस्तं याति किंत्वेकरूपेण सदैव विराजते ॥ १९ ॥

नूतनमिव वृत्तेः ॥ २० ॥

नूतनमिति । नूतनमिव भातीति शेषः । कुतो वृत्तेश्चित्तस्य घटाघाकारप-  
रिणामात् । तथा च वृत्तीनां नवत्वाद्वैचित्र्याद्वा सङ्घुषहितस्य ज्ञानस्यापि  
तथात्वं व्यपदिश्यत इति श्रुतिमुकुटम् ॥ २० ॥

नानृतमनृतस्यापि स्वाप्नवत् ॥ २१ ॥

इति चतुर्थे ज्ञानपाठे प्रथमः प्रपाठः ॥

नेति । अनृतस्यापि मिथ्याभूतस्यापि वस्तुनो ज्ञानं जानृतमित्यन्वयः ।  
किमिव स्वाप्नवत् । यथा मृषाभूतेऽपि स्वाप्नवस्तुनि तदवगतिर्नेमृषा मतिषुद्धेऽपि  
सदृशभासमानत्वात् । न हि स्वप्नभङ्गे सन्नानुभूतस्य रथाश्वादेर्षाध्यमानत्वेऽपि  
सज्ज्ञानं बाध्यते तद्वत् । परं तु विषयस्य मृषात्वेन ज्ञानस्यापि तथात्वं लोके-  
रुपचर्यते ॥ २१ ॥

इति चतुर्थे ज्ञानपाठे प्रथमः प्रपाठः ॥ १ ॥

अथ चतुर्थे ज्ञानपाठे द्वितीयः प्रपाठः ।

इदानीं कैवल्यहेतुभूतमात्मज्ञानं प्रकटयितुमादौ तद्विभजति—

चतुर्धाऽध्यात्मं श्रवणायाग्रायात् ॥ १ ॥

तुर्धेति । अध्यात्ममात्मानमधिकृत्य बिलसज्ज्ञानं चतुर्थेत्यन्वयः । कुतः

श्रवणाद्याभ्यायात् । श्रोतव्यो मन्तव्यो निदिध्यासितव्यः साक्षात्कर्तव्यश्चेति  
श्रुत्या श्रवणमनननिदिध्यासनसाक्षात्कारोपदेशात् । श्रवणं श्रुतेर्व्यापारो  
मननं मनसो निदिध्यासनं साक्षात्कारश्च बुद्धेरेवेति द्रष्टव्यम् ॥ १ ॥

तच्चतुष्कं क्रमेण वर्णयन्नाह—

श्रवणं नाम महावाक्याधिगमः ॥ २ ॥

श्रवणमिति । महावाक्याधिगमो महावाक्येन तत्त्वमस्यादिनाऽधिगमोऽहं  
ब्रह्मास्मीत्यर्थभानं श्रवणं नामेत्यर्थः । तथा च तत्त्वमस्यादिवाक्येनाहं  
ब्रह्मास्मीति ज्ञानं श्रवणमिति भावः । अथ तत्त्वमसीत्यस्य तादृगर्थः कथं  
संघटते तत्त्वमोर्विरुद्धार्थकत्वात् । मैवम् । तच्छ्रयार्थयोर्भिन्नत्वेऽपि लक्ष्यार्थ-  
वयात् । तथा हि—तत्र तत्पदवाच्यं कारणदेहोपहितमीश्वरचैतन्यम् ।  
तल्लक्ष्यं तु ब्रह्मचैतन्यम् । त्वंपदवाच्यं लिङ्गदेहोपहितं जीवचैतन्यं तल्लक्ष्यं  
तु कूटस्थचैतन्यम् । तथा च सति सोऽयं बहुरित्यत्र तत्कालैतत्कालयोः परि-  
त्यागेन पिण्डैक्यवत्तत्त्वमोर्वाच्ययोः कारणलिङ्गदेहयोस्त्यागेन चैतन्यैक्यं  
भासते । ब्रह्मकूटस्थयोर्भेदस्तु वाङ्मात्रेणैव महाकाशयटाकाशवदिति महावा-  
क्यार्थः ॥ २ ॥

क्रममाप्तं मननमाह—

मननं चेदुपपद्यते ॥ ३ ॥

मननमिति । यदि श्रुतार्थो युक्तियुक्तो भवति तदा तदधिगमो मननं नामे-  
त्यर्थः । यद्यप्यहमस्मीत्यस्मत्प्रत्ययगोचरे तिर्यग्मन्तानामपि सदैवापरोक्षरूपे  
स्वस्मिन्नात्मनि विचिकित्सानुदयेन विचारो नापेक्ष्यते तथाऽप्यात्मनो वेदेभ्यो  
भिन्नत्वेन ब्रह्मणा सार्धमभिन्नत्वेन च प्रतीतिविरहात्तदर्थमात्मस्वरूपं विचा-  
रणीयम् । तत्र संशयाः—आत्मा देहेभ्योऽतिरिक्तो न वा । तदतिरिक्तत्वेऽपि  
तस्य ब्रह्मणा सार्धमैक्यं न वा । तदैक्येऽपि तज्ज्ञानं मुक्तिसाधनं न वेति ।  
तत्राऽऽद्यः प्रागुक्तान्वयव्यतिरेकादिभिर्निरसनीयः । द्वितीयो जीवस्य चित्त-  
तिविम्बरूपत्वं प्रतिविम्बरूपं च वस्तुतो विम्बानतिरिक्तत्वमिति मपञ्चितेन  
मार्गेण । तृतीयश्च बन्धमोक्षस्वरूपयोः प्रागुपवर्णितयोरालोचनेनापसरणीयः ।  
एवमन्योऽपि विचिकित्साभञ्जनोपायः सततं ब्रह्मविद्यामनुसंधाय स्वसंविदा  
स्वतन्त्रीकर्तव्यः ॥ ३ ॥

निदिध्यासनमाह—

## वृत्तिसंतानो निदिध्यासनम् ॥ ४ ॥

वृत्तीति । वृत्तिसंतानो वृत्तेरहं ब्रह्मेत्याकाराया मनोव्यापारेण संभावितार्थायाः संतानः प्रवाहः । तथा चासंभावनानिवृत्तिकालीनाहं ब्रह्मास्मीतिवृत्तिप्रवाहो निदिध्यासनमिति भावः । एवं च सर्वथा संशयनिवृत्तिविरहेऽपि निदिध्यासनसंभवाच्चभिरसनार्थं मनोत्तरं निदिध्यासनं तदुत्तरं पुनर्मननमित्यभ्यसनीयम् । तदभ्यासनिरतस्तु मौनशीलत्वान्मुनिरित्युच्यते । यदा तत्पाटवेन ध्याता द्वैतं विस्मरति तदाऽसौ बिजने वासाद्ब्रह्मवासीति च भण्यते । यदा तु बह्व्यमाणसाक्षात्कारपाटवेन निरस्त्राविद्यस्तदाऽयं संसारसागरपारगतत्वावपिरित्युच्यते ॥ ४ ॥

साक्षात्कारं निर्वक्ति—

स एवाविपर्ययः साक्षात्कारः ॥ ५ ॥

स इति । स एव निदिध्यासनसंस्कृताहं ब्रह्मेतिवृत्तिप्रवाह एव । अविपर्ययो न भवति विपर्ययो देहात्मत्वमनसत्वत्वभानरूपो यस्मादिति विग्रहः । तथा च संशयासंभावनाविपरीतभावनानिवृत्तिकालीनाहं ब्रह्मास्मीतिवृत्तिः साक्षात्कार इति फलितार्थः । तत्काले तु विपरीतभावनापायेन तद्वृत्तेरपि भानाभावात्केवलमखण्डं ब्रह्मैव प्रतिभाति । एवं तदानीं तिष्ठदप्यज्ञानमवृत्तिकं क्षीरे नीरवक्षिण्यतया साक्षात्कारं न क्वाहन्ति । ततः परं तु द्रष्टरि मूलाविद्योन्मूलनाज्जगतो बाधलक्षणनिवृत्तिर्भवतीति श्रुतिशिरःसिद्धान्तः । अयमेव राजयोग उच्यते । तथा च स्मृतिः—

आगमेनानुमानेन ध्यानाभ्यासरसेन च ।

त्रिधा भक्त्यप्यग्न्या लभते योगमुत्तमम् ॥ इति ।

अस्मिन् साक्षात्कारे श्रोतव्यो मन्तव्यो निदिध्यासितव्यः साक्षात्कर्तव्यश्चेति श्रुत्या

श्रोतव्यः श्रुतिवाक्येभ्यो मन्तव्यश्चोपपत्तिभिः ।

मत्वा च सततं ध्येय एते दर्शनहेतवः ॥

इति स्मृत्या च श्रवणादीनां यद्धेतुत्वाभिधानं तदविद्यावरणनिवृत्तिद्वारेण । प्रतिबन्धकसद्भावे कार्योत्पत्त्यनियमात् । नन्वनाथज्ञानवतां सत्यज्ञाने कथं ज्ञानोत्पत्तिस्तयोर्विरोधित्वादिति चेन्न । नुत्यमभयैर विरोधिनीरेकप्रसमावेशयोगात् । अत एव नोये तापोत्पत्तिर्दृश्यते । एतदेव ब्रह्मात्मज्ञानं निधेयसस्य

साक्षात्साधनम् । तथा च श्रुतिः—यदा ह्येवैष एतस्मिन्नदृश्येऽनात्म्येऽ-  
निरुक्तेऽनिलयनेऽभयं प्रतिष्ठां विन्दते सोऽभयं गतो भवति ।

जाग्रत्सुषुप्तपुण्यादिशेषं यत्प्रकाशते ।

तद्ब्रह्माहमिति ज्ञात्वा सर्वधनैः प्रमुच्यते ॥

आत्मानं चेद्विजानीयादयमस्मीति पुरुषः ।

किमिच्छन्कस्य कामाय शरीरमनुसञ्चरेत् ॥ इति ।

न हि न्यायसंख्योक्तः केवलो विवेकः शान्तिमात्यन्तिकीं जनयितुमर्हति  
ममाणाभावात् । ब्रह्मात्मनोरभेदज्ञानमन्तरेण देहात्मभेदसाक्षात्कारायोगात् ।  
विरोधविरहेण मूलाविद्यानपायाच्च । तथा च श्रुतिः—यदा ह्येवैष एतस्मिन्नु-  
दरमन्तरं कुरुते, अथ तस्य भयं भवतीति । किं त्वयं निरुक्तान्वय-  
व्यतिरेकज्ञश्चेत्तर्हि स्वरूपसाक्षात्कारहेतुः । जम्बालजलेक्षणे पङ्क्त्येव देहा-  
त्मश्लेषस्य तदन्तरायत्वात् ।

यथा मुञ्जादिपीकैवमात्मा युगत्या समुद्धृतः ।

शरीरभित्तयाद्दीरैः परं ब्रह्मैव जायते ॥ इति श्रुतेऽपि ।

तथा च देहाद्भिन्नत्वेन ब्रह्मणा चाभिन्नत्वेनाऽऽत्मनो भानं त्रिविधदुः-  
खात्मन्निवृत्तौ हेतुमिति ज्ञात्तार्थः ॥ ५ ॥

तदानीमात्मनो ब्रह्मण्येकीभावं विशदयति—

तमोन्तर्धेराभासः प्रभान्तर्दीपवत् ॥ ६ ॥

तम इति । तमोन्तर्धेस्तदानीं ब्रह्मविषयकाविद्यावरणापसरणात् । आभा-  
सश्चित्तमिति विस्मयम् । प्रभान्तर्दीपवत्प्रचण्डातपमध्यवर्तिमदीपवत्तिष्ठतीत्यर्थः ।  
तथा चाहं ब्रह्मास्मीतिधीवृत्त्युदयेन तदज्ञानान्तर्धौ चिदाभासो ब्रह्मभास्यत्वेन  
घटादिवत्तदवभासनानर्हतया प्रचण्डमार्तण्डमण्डलप्रभामध्यवर्तिमदीपवत्तदेकी-  
भूयेव वर्तते ॥ ६ ॥

त्रिपुट्यभानाद्भूमानन्दाभिव्यक्तिः ॥ ७ ॥

त्रिपुटीति । त्रिपुट्यभानात्रयाणां पुटानां ज्ञातृज्ञानज्ञेयरूपाणां समाहार-  
स्त्रिपुटी तस्या अभानं प्रतीतिरिहस्तस्माद्भूमानन्दाभिव्यक्तिरपरिच्छिन्नस्व-  
रूपमुखाविर्भावो भवतीत्यर्थः । तथा च त्रिपुट्यन्तर्धानात्साविदानन्दा निरु-  
पायः सन्त एकीभूयेवाखण्डाकारेण भासन्ते ॥ ७ ॥

द्रष्टुरितरानन्दस्तृणवत् ॥ ८ ॥

द्रष्टुरिति । द्रष्टृभूमानन्दानुभवितुरितरानन्दो विषयानन्दस्तृणवच्चञ्जलेन  
भासमानः स्यात् । परावृत्तेन यस्त्रयः स किं पयः पिपासनीति न्यायादिति

भावः । तदेवं साक्षात्कारेण प्रध्वंसेऽपि मूल्याविद्यायाः प्रारब्धतपपर्यन्तं चक्र-  
भ्रमिवद्वक्षितापवद्वा तद्विसेषशक्तिर्नात्यन्तं प्रन्धीयते । किंतु तिष्ठन्त्यपि मृतमाया  
पूर्ववत् प्रभवति ॥ ८ ॥

ध्यातुरर्थाभिः कीटवत् ॥ ९ ॥

ध्यातुरिति । यद्यपि विचारजन्यज्ञानेनासत्त्वावरणानिवृत्ताव्यपमानावरणं  
न निवर्तते तथाऽपि ध्यातुर्ध्यानशीलम्यार्थाप्तिरमानावरणानिवृत्तिद्वारेणं  
ध्येयं प्राप्तिः । कीटवत् । यथा कीटस्तेलवादिभ्रमरेणाऽऽक्रान्तः कुलाये समानीतः  
सततं भयेन भ्रमरमनुचिन्तयन्स्वयं भ्रमर एव भवतीति लोकप्रसिद्धिः ।  
श्रुतिश्च—यो यश्चायति स तदाप्नोतीति । एतेन ध्यानाद्व्यापिनो लौकिक-  
स्यापि विचित्रफलस्य सिद्धिर्भावितुमर्हतीत्यपि सूचितम् ॥ ९ ॥

ननु विभोरतीन्द्रियस्य कथं दृश्यतेति चेत्तत्राऽऽह—

अत्यक्षोऽपि यमस्ति वृक्षो तमोवत् ॥ १० ॥

अत्यक्षोऽपीति । अत्यक्षोऽपीन्द्रियातीतोऽपि परात्मा वृक्षो ब्रह्माकारार्था  
यमस्ति स्वावरणनाशेन प्रकाशते तमोवद्वाहुवत् । यद्वददृश्योऽपि राहुश्चन्द्रा-  
र्कपण्डलस्थो दृश्यतामेति तद्वदित्यर्थः । ततश्च स्वप्रकाशोऽपि विभुरविद्यावरणे-  
नाऽऽच्छाद्यते तन्नाशे पुनर्दृश्यते घनेनार्कवदित्यवधेयम् ॥ १० ॥

ननु विभोर्बुद्धौ भासमानत्वे “ विज्ञातारमरे केन विजानीयात् ” “ यन्म-  
नसा न मनूते ” “ निर्विकल्पमनन्तं च हेतुदृष्टान्तवर्जितम् । अप्रमेयमनाद्यं च  
यज्ज्ञात्वा मुच्यते बुधः ” ॥ इत्यादिश्रुतिभिः कथं तस्याप्रमेयत्वाभिधान-  
मित्याह—

अप्रमोक्तिः फलव्याप्तिहानात् ॥ ११ ॥

अप्रमेति । अप्रमोक्तिः प्रमाविषयत्वाभावकथनं फलव्याप्तिहानात्फलस्य  
शुद्धिस्थितिदाभासस्य व्याप्तिस्तदाकारितासंबन्धस्तस्या हाने विरहस्तस्मादि-  
त्यर्थः । तथा च स्वप्रकाशस्य ब्रह्मणो घटादिवद्वाभावेन व्यापनायोगादप्र-  
मेयत्वोक्तिरिति भावः । एतेनैतदप्यवसीयते—वाङ्मज्ञाने घटाद्याकारमापन्नस्यापि  
चिदाभासस्य विषयादन्यत्वेन भासमानत्वात्ममातृत्वादिव्यवहारः । आत्म-  
ज्ञाने तु विषयचिदाभासयोरैक्यात् त्रिषुटीति ॥ ११ ॥

ब्रह्मणि फलव्याप्तिविरहेऽपि तदावरणभङ्गाय वृत्तिव्याप्तिरपेक्षणीयेत्याह—

वृत्तिव्याप्तिरावृत्तिनुत्तये ॥ १२ ॥

वृत्तिव्याप्तिरिति । आवृत्तिनुत्तयेऽविद्यावरणशक्तेरपसरणाय वृत्तिव्याप्ति-  
श्रित्तस्य तदाकारितया व्यापनमभ्युपेयेति शेषः । तदुक्तं च—



फलव्याप्यत्वमेवास्य शास्त्रकृद्भिर्निराकृतम् ।

ब्रह्मण्यज्ञाननाशाय वृत्तिव्याप्तिरपेक्षिता ॥

स्वयंप्रकाशरूपत्वादाभासो नोपयुज्यते ॥ इति ।

तथा च ब्रह्माकारवृत्तिर्निदिध्यासनेन दृढतामासाधाविद्यामुन्मूलयति । ननु ब्रह्मणि वृत्तिव्याप्यताङ्गीकारे तदुपहितचैतन्यस्य ब्रह्माकारावश्यभावात्फलव्याप्यताऽपि कथं न स्यादिति चेन्न । वृत्तिव्याप्तिकालीनयोर्व्रह्मविद्याभासयोर्भेदानवभासेन व्याप्यव्यापकताविरहादिति स्वसंवेदनीयम् । ननु च व्याप्येनाज्ञानेन कथं ब्रह्मावरणे संभवति । सत्यम् । बुद्धेरावरणेनैव तदावरणमित्युपचर्यते । दृष्टिं छादयता घनेनार्काच्छादनवद् । एतेन सदैवान्तरे स्फुरणरूपस्य ब्रह्मणः स्फुरणं न जन्यं जन्या तु तदाकारवृत्तिरेवेति गमितम् ॥ १२ ॥

स्वापे सति संपद्य स्वरसेऽपि नाधिगमः ॥ १३ ॥

स्वाप इति । स्वापे सुषुप्तिकाले सति ब्रह्मणि संपदैक्यभूय स्वरसेऽप्यज्ञानवृत्त्या स्वरूपसुखानुभवेऽपि नाधिगमोऽहं ब्रह्मेतिभानं न भवति तदानीमज्ञानसद्भावादन्तःकरणवृत्तिविलयाच्चेति भावः । तथा च श्रुतिः—“सति संपद्य न विदुः सति संपद्यामहे” इति । ननु सुषुप्तावज्ञानसद्भावात्कथं ब्रह्मानन्दाविर्भाव इति चेदुच्यते—ज्ञानाज्ञानयोरेव विरोधिता न त्वानन्दाज्ञानयोः । स्वप्नजागरणो-स्त्वज्ञानतरङ्गेणैव स्वरूपमुखं न भासते युगपद्याहारेण पुत्रध्वनिवत् ॥ १३ ॥

अवणादेरन्यस्मात्साधनाद्ब्रह्मसाक्षात्कारेऽपि तेन जीवन्मुक्तिर्नास्तीति दर्शयति—

नान्यस्मात्प्रसंशान्तिर्जीवताम् ॥ १४ ॥

नेति । अन्यस्माच्चूवणादेर्भिन्नादविमुक्तप्राणोत्कयादिस्साधनाज्जीवतां वर्तमानदेहस्थानां प्रसंशान्तिः शोकात्यन्तनिवृत्तिर्जीवन्मुक्तिरिति यावत् ॥ १४ ॥

इदानीमात्मसाक्षात्कारे तत्कारणे च प्रविवन्प्रकानि दिदर्शयिष्यन्माह—

श्रोतुमप्यरसा भूयांसः ॥ १५ ॥

श्रोतुमिति । श्रोतुमप्यात्मानमरसा रागरहिता भूयांसोऽनेक एव वर्तन्ते दुरदप्रसंपर्कादिति भावः । तथा च श्रुतिः—अवणायापि बहुभिर्यो न लभ्य इति ॥ १५ ॥

शृण्वन्तोऽपि न विदुः ॥ १६ ॥

शृण्वन्तोऽप्येति । शृण्वन्तोऽप्यात्मानं बहव एव नातुमवन्ति । मतिबन्धक-

सद्भावादिति भावः । तथा च श्रुतिः—मृण्वन्तोऽपि यद्वो यं न विदुः । स्मृतिम्—

मनुष्याणां सहस्रेषु कश्चिद्यतति सिद्धये ।

यततामपि सिद्धानां कश्चिन्मां वेपि तपतः ॥ इति ॥ १६ ॥

के ते मतिवन्धा इत्यपेक्षायामाह—

धीमान्यं कुतर्करसविपर्ययारब्धभेदास्तदन्तरायाः ॥ १७ ॥

धीति । धीमान्यं घुडेरतरुण्यम् । कुतर्कः शुष्कतर्को यश्च निसर्गजः श्रुति-  
निरपेक्षो वा । रसो विषयानुरागः । विपर्ययो देहात्मत्वजगत्सत्यत्वभानम्  
आरब्धभेदो जन्मान्तरहेतुभूतं मारब्धम् । यश्च भरतवापदेवादीं श्रूयते । तद-  
न्तराया आत्मानुभवे मतिवन्धाः ॥ १७ ॥

प्रतिवन्धकापगमोपायमाह—

त्रयावृत्तेः प्रायस्तदन्तर्धिः स्वसमृद्धिः प्रज्ञाभिव्यक्तिश्च ॥ १८ ॥

प्रवेति । प्रपावृत्तेः श्रवणमनननिदिध्यासनावर्तनात्प्रायस्तदन्तर्धिवर्धित्वे-  
नान्तरायस्य विगमः । स्वसमृद्धिरन्तःकरणस्योद्यतिः क्रमशो ब्रह्माभिगतिरि-  
त्यर्थः । प्रज्ञाभिव्यक्तिर्ब्रह्मणि पटुताविर्भावः । प्रायःपदेन मारब्धस्य नान्त-  
र्धिरिति सूचितम् ॥ १८ ॥

मारब्धेतरप्रतिवन्धिनिवृत्तेरुपायान्तरमाह—

प्रणवजपतदर्थभावेन चानन्तराये ॥ १९ ॥

प्रणवेति । प्रणवजपः प्रणवस्य सार्धत्रिंशत्पञ्चमस्य जपो दीर्घघष्टानि-  
नादवबुद्धारणविशेषः । तदर्थभावनं तदर्थस्य प्रणवप्रतिपाद्यस्य ब्रह्मणो  
भावनं सर्वत्र चिन्तनम् । ते चानन्तराये न विद्यतेऽन्तरायो बाध्यो ते तथा  
विघ्नं वारयत इत्यर्थः ॥ १९ ॥

केनाऽऽत्मनो विविदिषोत्पत्तिरिति जिज्ञासायामाह—

स्वाध्यायायैस्ताद्विजिज्ञासा ॥ २० ॥

स्वेति । स्वाध्यायायैवेदाध्ययनादिभिस्तद्विजिज्ञासा, आत्मानं विज्ञातु-  
मिच्छा । आद्यपदेन यज्ञादियरिग्रहः । तथा च श्रुतिः—तमेतं वेदानुवचनेन  
ब्राह्मणा विविदिषन्ति यज्ञेन दानेन तपसाऽनाश्रुकेन चेति । एतेन स्वाध्याया-  
दीनां सत्त्वशुद्धिद्वारेण विविदिषोत्पत्तौ तदुत्पत्त्या च ज्ञानोत्पत्तौ हेतुत्वम-  
भिहितम् ॥ २० ॥

ब्रह्मनिष्ठासायां कर्मणामादिकारणतां व्यतिरेकमुखेण दर्शयति—  
नान्तरुत्प्रवणमनानुश्रविकाणाम् ॥ २१ ॥

नेति । अनानुश्रविकाणां न विद्यत आनुश्रविको वेदोक्तकर्मकलापो  
नित्यनैमित्तिक इह जन्मनि जन्मान्तरे वाऽनुष्ठितो येषां ते तेषामन्तः, अन्तःक-  
रणमुत्प्रवणं परमात्माभिमुखं न भवतीत्यर्थः । अत एव भगवानाह—

न कर्मणामनारम्भान्नैककर्म्यं पुरुषोऽश्नुते । इति ॥

स्मृतिश्च—प्रत्यक्प्रवणतां बुद्धेः कर्माण्युत्पाद्य शुद्धितः ।

कृतार्थान्यस्तमायान्ति प्रावृहन्ते यना इव ॥

अहिंसयेन्द्रियासङ्गैर्वैदिकैर्ष्वैव कर्मभिः ।

तपसश्चरणैश्चोग्रैः साधयन्तीह तत्पदम् ॥

महायज्ञैश्च यज्ञैश्च ब्राह्मीयं क्रियते तनुः ॥ इति ।

एतेन नित्यनैमित्तिककर्मणां चित्तशुद्धिः फलम् । पितृलोकादिमाप्तिस्त्व-  
चान्तरमिति बोध्यम् ॥ २१ ॥

एषणावतां कर्मैव मुख्यमिति दर्शयति—

ब्राह्मणमुदग्रमेषणा चेत् ॥ २२ ॥

ब्राह्मणमिति । ब्राह्मणं विधिनिषेधपरो वेदभागः । उदग्रं प्रधानम् । एषणा  
पुत्रे वित्ते लोके वाऽभिलाषश्चेदित्यर्थः । अत एव श्रुतिः—“पुत्रैषणाया वित्ते-  
षणाया लोकेषणायाश्च व्युत्पायाथ भिक्षाचर्यं चरन्ति ” ॥ इति ।

स्मृतिश्च—परमात्मनि यो रक्तो योऽरक्तोऽपरमात्मनि ।

सर्वेषणानिर्निर्मुक्तः स भैरव्यं भोक्तुमर्हति ” ॥ इति ।

एतेन यद्येषणात्रिकाणामेकाऽपि वर्तते तर्हि कर्मानुवर्तितत्त्वं वशिष्ठादि-  
वदिति सूचितम् ॥ २२ ॥

योगो ज्यायानविद्वन््यासात् ॥ २३ ॥

योग इति । योगः फलनिरपेक्षं भगवत्प्रेरणाधिया वा कर्मानुष्ठानम् ।  
अविद्वत्प्रासादज्ञानिनः कर्मपरित्यागात् । ज्यायान्सत्त्वशुद्धिद्वारा स्रष्टित्वेव  
ब्रह्ममाप्तिरत्वादिति भावः । अत एव स्मृतिः—

संन्यासस्तु महाबाहो दुःखमाप्नुमयोगतः ।

योगयुक्तो मुनिर्ब्रह्म न चिरेणाधिगच्छति ॥ इति ।

एतदुक्तं भवति—विषेदिषामन्यासापेक्षया कर्मयोग एव श्रेयान्कर्मसंन्यास-  
विषेद्यत्तविषेयकर्मत्यागाभिमायकत्वात् । भक्तिवर्त्यनि तत्त्यागोपदेशस्तु फला-  
भिसंधानपूर्वककर्मवर्जनपरो भक्तिश्चाद्यनपरो वा ॥ २३ ॥

कर्मन्यासस्य विदुषि विकल्पमाह—

विद्वांस्तु न्यसेत्तर्वा जिजीविषेत् ॥ २४ ॥

विदास्त्विति । नुः पूर्ववत्क्षप्यद्योतकः । विद्वान्छनात्मसाक्षात्कारो न्यसे-  
त्कर्माणि त्यजेत् । तत्र प्रयोजनधीविरहादिति भावः । तथा च श्रुतिः—  
किमर्था यममध्येष्ट्यामहे किमर्था वयं यस्यामह इति । स चेत्मारब्धव-  
द्वाद्गृही तर्हि तैः कर्मभिर्नित्यनैमित्तिकैर्जिजीविषेज्जीवितुमिच्छेत्कालं गम-  
येदिति भावः । तथा च श्रुतिः—कुर्वन्नेवेह कर्माणि जिजीविषेच्छतं  
समा इति । वाच्यदः पक्षान्तरं सूचयति । एतेन गृहस्थानां कृतात्मसा-  
क्षात्काराणामपि कर्माणि वैदिकानि नित्यनैमित्तिकानि लोकसंग्रहार्थं तदभ्यु-  
दयार्थं च कायवाङ्मनोभिः कर्तव्यानि यशप्रजनकादिवन्न तु त्यक्तव्यानि  
शुकनारदादिवदिति सूचितम् । योगिनां पुनरविदुषामपि नितरामेव सर्वकर्म-  
न्यासः । ब्रह्मचर्यं समाप्य गृही भवेद्गृही भूत्वा वनी भवेदनी भूत्वा म्रम्रे-  
दिति क्रममाप्तस्तु न्यासो ब्राह्मणस्यैव । यदहरैव विरजेत्तदहरैव म्रम्रेदिति  
वैराग्यहेतुकोऽपि तस्यैव पुरुषः । ब्राह्मणो निवेदमायादित्यत्र तमात्मानं  
विदित्वा ब्राह्मणाः पुत्रपणाया वित्तपणाया लोकपणायाश्च व्युत्थापाय  
मिक्षाचर्यं चरन्तीत्यत्र च श्रुतौ ब्राह्मणपदश्रवणादिति मन्तव्यम् ॥ २४ ॥

कर्मभ्यो लोकाभ्युदयं दर्शयति—

तेभ्यः प्रीयन्ते दिव्या भुवोऽप्यभ्युदयः ॥ २५ ॥

तेभ्य इति । तेभ्यः कर्मभ्यो दिव्या इन्द्रादयः प्रीयन्ते प्रीतिं यान्ति ।  
भुवः कर्मभूमेरभ्युदयोऽपि तत्प्रीत्येत्यर्थः । अत एवोक्तम्—

अनेन मसविष्यध्वमेव वोऽस्त्विष्टकामधुक् ।

इष्टान्भोगान्निह वो देवा दास्यन्ते यज्ञभाविताः ॥

देवान्भावयतानेन ते देवा भावयन्तु वः ।

परस्परं भावयन्तः श्रेयः परमवाप्स्यथ ॥ इति ।

अत्र वैधकर्मणां कर्मभूमेरेवानुक्लृत्वाद्भोगभूषौ तदकरणेऽपि न क्षतिरिति  
सूचितम् ॥ २५ ॥

लोकापचारात्पुनरुपमं दर्शयति—

## प्रत्यूहन्तेऽपचारात् ॥ २६ ॥

प्रत्यूहन्त इति । अपचाराद्वेदविरुद्धाचरणात् । प्रत्यूहन्त उपद्रवन्ति ।  
दिव्या इत्यर्थः । तदुक्तम्—

अतिलोभादसत्त्वाद्वा नास्तिक्याद्वाऽप्यधर्मतः ।

नरापचारान्नियतमुपसर्गः प्रवर्तते ॥

अतोऽपचारान्नियतमपवर्जन्ति देवताः ।

साः सृजन्त्यद्भुतांस्तावद्दिव्यनाभसभूमिजान् ॥ इति ।

एतेन देवादीनामृणापनयनमपि कार्यमिति सूचितम् । तथा चोक्तम्—

देवानां च पितॄणां च ऋषीणां च तथा नरः ।

ऋणवाञ्छायते यस्मात्तस्मान्मोक्षे यतेत्सदा ॥

देवानामनृणो जन्तुर्पञ्चैर्भवति नारद ।

अल्पवित्तस्तु पूजाभिरुपवासव्रतैस्तथा ॥

श्राद्धेन प्रजया वाऽपि पितॄणामनृणो भवेत् ।

ऋषीणां ब्रह्मचर्येण श्रुतेन तपसा तथा ॥ इति ॥ २६ ॥

## वसन्त्युत्पातास्तपसोऽसाध्यसाध्यत्वात् ॥ २७ ॥

वसन्तीति । तपसो वैधकृच्छ्रात्कुतोऽसाध्यसाध्यत्वात् । असाध्यं लोकैः  
साधयितुमशक्यं यत्तदपि साध्यं यस्मात्तस्य तथात्वादुत्पाता रोगाद्युपसर्गनि-  
वृत्त्यासन्ति शरीरशोषकृद्दोषवासादिभ्यो विभ्यतीत्यर्थः । तपःप्रभावमाह-  
पुराणम्—

तपोभिः प्राप्यतेऽभीष्टं नासाध्यं हि तपस्यतः ।

दुर्भगत्वं वृथा लोको बहते सति साधने ॥

अत एवास्यां कर्मभूमौ कर्मैव तत्रत्यानामिहामुत्र च क्षेपंकरमिति मनस्विनां  
दृष्टम् ॥ २७ ॥

## श्रौताच्छं ग्रहचारवत् ॥ २८ ॥

श्रौतादिति । श्रौताच्छास्त्रविधेरनुष्ठीयमानाच्छमभ्युदयो ग्रहचारवद्ग्रहाणां  
भ्रमिभिर्लक्ष्यमाणमत्यगतीनां प्राच्यगतिरिवाल्क्ष्यमित्यर्थः । तथा च नैस-  
र्गिकवह्निःप्रवणगतीनामिन्द्रियाणां मत्प्रावर्तनमात्मनीनां विध्याचरणमूलक-  
मिति ननुसरणं साधीयः ॥ २८ ॥

निष्ठा त्रयी त्रिकाण्डोपदेशात् ॥ २९ ॥

निष्ठेति । निष्ठा श्रद्धा त्रयी त्रिमकारा त्रिकाण्डोपदेशात् । त्रयाणां कर्मोपासनाज्ञानानां यथाक्रमं कर्मेन्द्रियमनोबुद्धिव्यापाराणां काण्डः प्रस्तावस्तुपदेशात् । वेदेष्विति शेषः । तदुक्तम्—कर्मोपास्तिस्तथा ज्ञानमिति त्रिकाण्डिका श्रुतिरिति । तत्राधिकारितारतम्यात्काण्डत्रयमुपदिष्टमिति रहस्यम् । यत्तु त्रिकाण्डानां परस्परस्य परस्परेण निन्दाभिधानं तत्तदधिकारिणां स्वस्वकाण्डसंस्थापनार्थमेव । परमार्थस्तु पूर्वस्य परं प्रति हेतुत्वमिति ॥ २९ ॥

कस्य कुत्र निष्ठेत्याह—

त्रयाणां त्रिषु ॥ ३० ॥

इति चतुर्थे ज्ञानपाठे द्वितीयः प्रपाठः ।

त्रयाणामिति । त्रयाणां कर्मोपास्तिज्ञानबीजिनां त्रिषु कर्मोपास्तिज्ञानेषु निष्ठा क्रमादुदेत्तित्यर्थः । तथा च कर्मादिवीजिनां त्रयाणां यथाक्रमं कर्मभक्तिज्ञानमार्गेषु निष्ठा स्वत एव प्रतिभातीति न कश्चिद्विसंवादः । तत्र च कर्मिणो द्वैतार्थेन भक्ता विविष्टाद्वैतार्थेन ज्ञानिनस्त्वद्वैतार्थेन चरन्तीति ॥ ३० ॥

इति चतुर्थे ज्ञानपाठे द्वितीयः प्रपाठः ॥ २ ॥

अथ चतुर्थे ज्ञानपाठे तृतीयः प्रपाठः ।

ब्रह्मविचारं विस्तरेणाभिधाय तत्र कस्याधिकारितेति विज्ञापयन्नाह—

ब्रह्माध्वोपात्तसाधनस्य ॥ १ ॥

ब्रह्मेति । ब्रह्माध्वा ब्रह्मविचारः । उपात्तसाधनस्योपात्तं लब्धं साधनं नित्यानित्यवस्तुविवेकेहामुत्रफलभोगविरागशमादिषट्कसंपत्तिमुपुता इत्येवंरूपं येन ॥ तस्य । तस्मिन्स्तदधिकार इति भावः । अत एव श्रुतिः—शान्तो दान्त उपरतस्तिष्ठुः समाहितो भूत्वाऽऽत्मन्येवाऽऽत्मानं पश्यति । स्मृतिश्च—

धैर्यपवनाकीर्णं विवेककुसुमाकरं ।

पीड्यं वमति श्रोत्रे वेदान्तकोकिलध्वनिः ॥ इति ।

एतेन अवगाढौ साधनचतुष्टयस्यान्तरङ्गसाधनत्वमभिहितम् ॥ १ ॥

ननु साधनचतुष्टयसंपन्नस्याधिकारितोक्तेरन्यस्य ब्रह्मविचारः कर्तव्यो न  
वेत्याशङ्क्यामाह—

नान्यस्यापि पण्डः ॥ २ ॥

नेति । अन्यस्यापि साधनसंपत्तिरहितस्यापि । पण्डः फलजननशक्तिर-  
हितो ब्रह्माध्वा नेत्यन्वयः । फलं च—

दिने दिने तु वेदान्तविचाराद्भक्तिसंयुतात् ।

गुरुशुश्रूषया लब्धात्कुच्छ्लाशीतिफलं लभेत् ॥

ज्ञातं तेन समस्ततीर्थसलिले दत्ताऽपि सर्वाऽवनि-

र्येज्ञानां च कृतं सहस्रमस्रिला देवाश्च संपूजिताः ।

संसाराच्च समुद्धृताः स्वपितरस्त्रैलोक्यपूज्योऽप्यसौ

यस्य ब्रह्मविचारणे क्षणमपि स्थैर्यं मनः प्राप्नुयात् ॥

इत्यागमोक्तम् । अपि च युगान्तरानुष्ठितपूर्ववेदोदितक्रियाकलापामल-  
मानसानां कलावनुजानामैहिककर्माचरणं विनाऽपि श्रवणाद्यावर्तनेनैव प्रत्युहा-  
पायपुरःसरसाधनोदयसंभवादात्मसाक्षात्कारो भवितुमर्हतीति शुद्धमेधिनमपि  
तदालोक्ष्यमेव ॥ २ ॥

विचारनिष्ठस्य विद्याप्तेरवश्यं भावं दर्शयति—

तन्निष्ठस्य विद्यातिरिहामुत्र वा ॥ ३ ॥

तदिति । तन्निष्ठस्य ब्रह्मविचारे निरतस्य । विद्याप्तिरात्मसाक्षात्कारस्य  
माप्तिरिहास्मिञ्जन्मनि, अमुत्र परजन्मनि प्रत्युद्भवद्भावेऽमुत्रेति वाशब्दः  
सूचयति ॥ ३ ॥

ब्रह्मानुरतेर्वाक्षणानां नैसर्गिकत्वमाह—

ब्राह्मी निष्ठाऽऽत्मनो मुखजानाम् ॥ ४ ॥

ब्राह्मीति । ब्राह्मी ब्रह्मविषया निष्ठाऽऽत्मनः स्वतः । मुखजानां  
प्राक्षणानाम् । एतेन ब्रह्मविचारविमुखानां ब्रह्मकुलोत्पन्नानां केवलं जाति-  
प्राक्षणमेवेति प्रतिपत्तव्यम् ॥ ४ ॥

विद्याविपाकं विना नाविद्योच्छिचिरेति दर्शयति—

न विद्याऽनृच्छेष्टे मोहिन्याः ॥ ५ ॥

नेति । विद्या, आत्मविषयिणी । अनृद्धा दुर्बला । मोहिन्या अविद्यायाः  
कर्पणा दृढतामाप्तायाः । नेष्टे तामुत्पादयितुं न शक्नोवीत्यर्थः ॥ ५ ॥

## बाढोद्दृश्यते कर्मधांसि ॥ ६ ॥

बाढेति । बाढा दृढा । कर्मधांसि शुभाशुभकर्मन्धनानि । उद्दृश्यते दृ-  
शीत्यर्थः । तथा च ध्रुतिः—तद्यथेपीका तुल्यग्री मोतं मद्भूयैवं हास्य सर्वे  
पाप्मानः मद्भूयन्ते । स्वीयन्ते चास्य कर्माणि तस्मिन्दृष्टे परावरे । स्मृतिश्च—  
ज्ञानाग्निः सर्वकर्माणि भस्मसात्कुरुते तथेति । दाहश्च मूलाज्ञाननाशेनैव न तु  
साक्षात् कर्मज्ञानयोर्विरोधाभावादिति भावः । अत्र कर्मपदं संचितपरं क्रियमा-  
णस्य स्वरूपावलोकितेन ज्ञानिन्यश्लेषात् । मारम्भस्य च भोगेनैव नाशयत्वात् ।  
तथा च श्रूयते—यथा पुष्करपलाश आपो न श्लिष्यन्त एवमेवंविदि पापं न  
श्लिष्यते । तस्य तावदेव चिरे यावन्न विमोक्ष्य इति । वस्तुतस्तु मारम्भ-  
स्यापि बाधलक्षणो नाशो युक्तस्तस्यापि द्वितीयत्वेन ज्ञानिनि सत्यत्वमान-  
विरहात् । ध्रुतिस्तु तदज्ञानिषोधार्य बाधदृष्ट्यैवावदत् । इति न कश्चिद्वि-  
संवादः । एवं च सति प्रदर्शितार्था ध्रुतौ कर्माणीति बहुत्वस्य स्मृतौ च सर्व-  
शब्दस्याप्यसंकोचः ॥ ६ ॥

## नानियुध्यर्द्धा मलवत् ॥ ७ ॥

नेति । मल्लवद्विद्याऽनियुध्वाविषया सह नियुद्धमकृत्वा, क्रद्धा वीर्य-  
वती न भवतीत्यर्थः । एतदुक्तं भवति—यथा युयुधानयोः पराक्रान्तेन मल्ले-  
नाभिभूतोऽपि नीचस्यो जिगीषया व्यामिषमाणः शनैः शनैः स्ववीर्योऽजृम्भ-  
णाज्जातूपरिस्थं वारमेकमभिभवति पुनरभिभूयते च । एवं द्विक्षिधतुरादिकमेण  
परिपुष्प समये सदैवोपरि विराजति । विद्ययाऽपि तद्वद्विद्याविजयक्रमः ॥ ७ ॥

## व्युत्पादकृदावृत्तिरसकृत् ॥ ८ ॥

व्युत्पादकृदिति । व्युत्पादकृद्विशिष्टसंस्कारोत्पादिका । आवृत्तिरभ्य-  
सनं विद्याया असकृत्पुनःपुनः । अत एवोक्तम्—

वैराग्यमात्मवार्थव्ययमहं ब्रह्मेति वेदनम् ।

सर्वं ब्रह्मैव मिथ्येदं सर्वदैवं समभ्यसेत् ॥ इति ॥ ८ ॥

संप्रति विद्यायाः काले परिपाकं सदृष्टान्तमाह—

## दिष्टे विपाकः कृषिगर्भवत् ॥ ९ ॥

दिष्ट इति । दिष्टे समयविशेषे । विपाको दृढता । कृषिगर्भवद्यथा शरदा-  
दौ जातस्य धान्यादेर्गर्भवस्य हेमन्तादौ परिपाकस्तद्वदित्यर्थः ॥ ९ ॥  
तस्या विपाकावस्थामाह—



### क्षेत्रवत्तज्ज्ञे शेषः ॥ १० ॥

क्षेत्रवदिति । क्षेत्रवद्देहवत् । तज्ज्ञे क्षेत्रज्ञे परमात्मानि, शेषः समक्षतिः । यथा देहे संशयविपर्ययभ्रून्मात्मत्वमज्ञानिनां भासते तद्वत्परमात्मन्यात्मत्वे भासमाने समाप्तिर्विद्याया इत्यर्थः । यावन्नायं विपाकस्तावान्निदिध्यासनं मननं चापेक्षणीयम् । एतदुक्तं भवति—जगज्जीवब्रह्मतत्त्वस्य साक्षात्कृतस्य स्मृतिभावल्पावस्थायामेव जीवन्मुक्तिरिति ॥ १० ॥

साक्षात्कारेऽप्यात्मनो मिथ्यासंस्कारस्थानादिकालमारभ्य मनसि विराजमानस्य सहसा निवृत्तिर्न स्यादिति तदुपायमाह—

चिरनिरन्तरसत्काराभ्यर्चनादुच्छित्तिर्वासनानाम् ॥ ११ ॥

चिरेति । चिरं दीर्घकालो वासवत्सरादिः । निरन्तरमविच्छेदः । सत्कारः समादरः । तैर्यदभ्यर्चनमभ्यसनं तस्मात् । वासनानां कर्वाऽहं भोक्ताऽहमित्यादिमिथ्यासंस्काराणां दीर्घकालमारभ्य संचितानाम् । उच्छित्तिरन्तर्धानमित्यर्थः ॥ ११ ॥

स्थितप्रज्ञं ब्रह्मैवाऽऽहुः ॥ १२ ॥

स्थितेति । स्थितप्रज्ञं स्थिता निश्चला प्रज्ञा ब्रह्मात्मैक्यविषया यस्य स तं ब्रह्मैवाऽऽहुः कथमो न तु ब्रह्मज्ञमिति एवकारार्थः ॥ १२ ॥

तदारब्धं च मरीचीवत् ॥ १३ ॥

तदेति । तदा प्रज्ञास्यैवं । आरब्धं च फलदानाय प्रवृत्तं यत्कर्म तदपि मरीचीवत् । मृगतृष्णेव मृषेत्यर्थः ॥ १३ ॥

निश्चितार्थस्य साक्षात्कारविरहेऽपि संसृतेः शैथिल्यमाह—

न मानेनाधिगतार्थस्य संसृतिः प्राग्वत् ॥ १४ ॥

नेति । मानेन तत्त्वमस्यादिना प्रमाणेनाधिगतार्थस्याधिगतो निश्चितोऽर्थो ब्रह्मात्मैकरूपो येन स तस्य । प्राग्ब्रह्मेदान्तार्थानालोचनदशायापि च संसृतिर्नैत्यन्वयः । तदर्थनिश्चयेन कर्तृत्वाभिमानमैथिल्यादिति भावः ॥ १४ ॥

तस्य च ब्रह्मलोके साक्षात्कारान्मुक्तिरिति सूचयति—

संपद्यते च प्रेत्य परान्ते ॥ १५ ॥

समिति । संपद्यते ब्रह्मैव भवति प्रेत्य परलोके परान्ते हिरण्यगर्भावसाने । तथा च श्रुतिः—वेदान्निश्चयान्मुनिश्चिनार्थाः संन्यापयोगाद्यनयः शुद्धसत्तयाः । ते ब्रह्मलोके च परान्तकाले परामृताः परिमुच्यन्ति सर्वे ॥ इति ॥ १५ ॥

स्वो ह्यात्मनः सखाऽसखा वा ॥ १६ ॥

स्व इति । यो जीवो यथोक्तकारी स एव स्वयं स्वीयो बन्धुः । अन्यस्तु स्वयमेव स्वरिपुरित्वर्थः । उक्तं हि भगवता—

आत्मैव ह्यात्मनो बन्धुरात्मैव रिपुरात्मनः ।

बन्धुरात्माऽऽत्मनस्तस्य येनैवाऽऽत्माऽऽत्मना जितः ॥ इति ॥ १६ ॥

सत्त्वगुण एवाऽऽत्मनो बन्धुत्वे हेतुरिति दर्शयन्नाह—

स्वमवदातमभिप्लवते ॥ १७ ॥

स्वमिति । स्वमात्मानमवदातं सत्त्वमभिप्लवतेऽभिगच्छति । तमोरजोवृत्तिभिरात्मनो देहेष्वात्मधीः सत्त्ववृत्तिभिराभासे शुद्धसत्त्ववृत्त्या तु ब्रह्मणीति सिद्धान्तितत्वादिति भावः ॥ १७ ॥

शोध्यं निदानं मनोऽशनशुद्धिवैराग्याभ्यासेभ्यः ॥ १८ ॥

शोध्यमिति । निदानं सुखदुःखज्ञानाज्ञानादिजगद्भोजम् । मनः शोध्यं शोषणीयम् । उन्मार्गाश्रितवर्तनीयमित्यर्थः । केभ्योऽशनशुद्ध्यादिभ्यः । अत्राशनशुद्धिर्निषिद्धाश्रवर्जनम् । वैराग्यमुक्तम् । अभ्यासश्चित्तस्पैकस्मिन्नालम्बने पुनः पुनः स्थापनम् । तथा चाशनशुद्ध्यादीनां मनःशुद्धिहेतुत्वात्तत्र शुभाधिभिर्यतितव्यम् ॥ १८ ॥

परोक्षिणोऽपि क्षेमैकानुध्या ॥ १९ ॥

परोक्षिण इति । परोक्षिणोऽपि साक्षात्कारमकुर्वतोऽपि । एकानुध्या ब्रह्मैकचिन्तनं क्षेमैत्यर्थः । तदनुध्याप्रकारो यथा पूर्वोक्तरीत्या घटादीन्यहंकारान्तानि प्रकृतितो नातिरिक्तानि तेषां साक्षात्परम्परया च तत्परिणामरूपत्वात् । प्रकृतेरपि सत्प्रतिभासरूपाया ब्रह्मणः पृथक्सत्ताविरहान्मुखप्रतिबिम्बवदित्येकं ब्रह्मैव तात्त्विकमस्ति सर्वमन्यन्मायाविजृम्भितमिति वेदान्तसिद्धान्तः ॥ १९ ॥

विदामप्यर्थो वाचि वाव दुर्नियतीनाम् ॥ २० ॥

इति चतुर्थे ज्ञानपाठे तृतीयः प्रपाठः ॥

विदामिति । विदां शास्त्रार्थाभिज्ञानाम् । दुर्नियतीनां दुर्दैवानाम् । अर्थः शास्त्रवेद्यः । वाचि वाव वचस्येव विराजति न तु मनसीति भावः । किं

वक्तव्यं शास्त्रानभिज्ञानापित्यपेक्ष्यः । बहुवचनेन दुर्नियतिरनेकेषामेवास्तीति सूचितम् ॥ २० ॥

इति चतुर्थे ज्ञानपाठे तृतीयः प्रपाठः ॥ ३ ॥

अथ चतुर्थे ज्ञानपाठे चतुर्थः प्रपाठः ।

संप्रति स्वावरणोन्मूलनेन प्राप्तस्यैव ब्रह्मणः पुनः प्राप्तिरिति दर्शयति—

स्वावृत्त्यपाये प्राप्तस्यैवान्वाप्तिर्दशमवत् ॥ १ ॥

स्वेति । स्वावृत्त्यपाये स्वस्मिन्नात्मनि यदावरणमविद्याशक्तिविशेषो येन स्वरूपमाच्छाद्य कर्तृत्वादिरारोप्यते तस्या अपाये विनाशे सति प्राप्तस्यैव ब्रह्मणोऽन्वाप्तिः पुनः प्राप्तिरित्यर्थः । ननु प्राप्तस्य पुनः प्राप्तिः कीदृशीति चेदाह—दशमवदिति । तथा हि—किल केचन दश पुरुषाः सरिरसंतरणेन परपारमुत्तीर्य सर्व एव वयमुत्तीर्णा न वेति वितर्कयन्तः स्वं स्वं विहाय गणनादशमो नर्था ममारेति निश्चित्य विलपन्तः केनचिदाप्तपुरुषेण आन्ति-हेतुं विजानता दशमोऽस्तीत्युक्ताः पुनस्तथैव नवमान्तं गणयन्तो दशमस्त्वमेवेति प्रदर्शिताः । तथा च यथा दशमस्याऽऽदौ तस्मिन्नज्ञानं ततो दशमो नास्ति न भातीत्यावरणं ततः शोकादिरिति विशेषस्तत्र आप्तोपदेशादशमोऽस्तीति परोक्षज्ञानं ततः स्वेन सह गणनादहमेव दशम इत्यपरोक्षज्ञानं ततः शोकादिनिवृत्तिस्तत्त्वमिसिरिति सप्तावस्थाः । नथा जीवस्याऽऽदौ ब्रह्मण्यज्ञानं ततस्तस्मास्ति न भातीत्यावरणम् । ततो देहादियानहमिति विशेषः । ततो यतो वा इमानीत्याद्याप्तोपदेशाद्ब्रह्मास्तीति परोक्षज्ञानम् । ततस्तत्त्वमस्यादि-महावाक्यार्थविचाराच्चक्षैवाहमित्यपरोक्षज्ञानम् । ततो देहाध्यासनिवृत्तिः । ततो निरङ्कुशतृप्तिरित्यवश्यम् । तथा हि श्रुतिः—ब्रह्मैव सन्ब्रह्माप्येति ।

न निरोधो न चोत्पत्तिर्न बद्धो न च साधकः ।

न मुमुक्षुर्न वा मुक्त इत्येषा परमार्थता ॥ इति ।

एतदुक्तं भवति—ब्रह्मविषयकाविद्याविगमे तत्प्राप्तिरुपचर्यते ग्रैवेयवत् । एतेन ब्रह्मविदामोति परमित्यादिश्रुतयोऽपि न विरुध्यन्ते ॥ १ ॥

ब्रह्मविदोऽवस्थाद्वयमाह—

वृत्त्युन्मेषान्तर्धी जागरमुषी संवेदिनः ॥ २ ॥

वृत्तीति । वृत्त्युन्मेषान्तर्धी वृत्तेर्ब्रह्माकारायाः स्फुरणान्तर्धाने यथाक्रमं

जागरसुप्ती । कस्य संवेदिनः कृतात्मसाक्षात्कारस्य ॥ २ ॥

जीवन्मुक्तस्य लक्षणं वर्णयन्नाह—

निरोधान्ययोश्चिद्विविक्तयोश्चैत्यम् ॥ ३ ॥

निरोधेति । निरोधान्ययोः समाधिच्युत्थानकालीनयोश्चिद्विविक्तयोः कूटस्थचैतन्यतत्त्वप्रकृताभासयोः क्रमाद्यैत्यमात्मत्वं संवेदिन इत्यर्थः । तथा च विदुषां व्यवहारे द्वैतभावेऽप्यद्वैतं वस्तुभासते मृन्मयगजदिभाने मृद्भानवदिति मिथ्यात्मभानम् । समर्थौ तु द्वैताप्रतीतेः केवलात्मभानमेव बोध्यम् ॥ ३ ॥

किंच—

निर्वासनाचारः ॥ ४ ॥

निरिति । निर्गता वासना यस्मात्तादृगाचार इत्यर्थः । तथा च—आत्मदर्शिनः सुखदुःखाद्याभासानुभवेनैव व्यवहारः । तथा हि ध्यते—दुःखेनात्यन्तविमुक्तश्चरतीति । तथा च ज्ञानयोगिनः समर्थौ ब्रह्मात्मनैवावस्थानम् । च्युत्स्थाने तु मारब्धस्य पर्यन्तं बाधितानुवृत्त्याऽऽचरणमिति भावः । मारब्धयोगे तु न तस्योद्वेगः कार्यः । यथाऽऽहुरभिपुक्ताः—

धुस्त्रोपनिषदामर्थं विज्ञाय तत्त्वमात्मनः ।

मारब्धमखिलं भुञ्जन्मार्ग्युद्वेजितुं मुधीः ॥ इति ॥ ४ ॥

किंच—

साक्षोऽप्यनक्षः ॥ ५ ॥

साक्षोऽपीति । साक्षोऽपि सहेन्द्रियैर्वर्तमानोऽपि अनक्ष इन्द्रियशून्यः । स्वरूपस्मरणेन तस्यापरेरलिप्तत्वादिति भावः । तथा च श्रुतिः—सचक्षुरचक्षुरिव सकर्णोऽकर्ण इव समना अमना इव ध्यायतीव लेलायतीवेति । एतेन समाहितोऽप्यात्मविषयवर्तुषर्हति गतिमानिव ध्यायन्निति बोध्यम् ॥ ५ ॥

किंच—

संसरन्नप्यन्निद्राति शश्वत् ॥ ६ ॥

सपिति । संसरन्नपि कर्ताऽहं भोक्ताऽहमित्यादि व्यवहरन्नपि शश्वत्सततमुन्निद्राति चेतति दर्पणस्य मुखविम्बवत्स्वस्वरूपस्य विलोकितत्वादिति भावः ॥ ६ ॥

किंच—

सारिवदर्चिः ॥ ७ ॥

सारिवादिति । सारिवत्संसारतरुवदोचिरन्तरेव ज्योतिःसरप्रकर्षादिति भावः ॥ ७ ॥

तस्मिन्नेव नरजन्मनः शैपिकी पञ्चफली प्रतिभातीत्याह—

तत्रार्थाः शैपाः ॥ ८ ॥

तत्रेति । शेषे भवाः शैपाः । अर्थाः प्रयोजनानि ज्ञातज्ञेयताकृतकृत्यता-  
माप्तमाप्यताभिन्नेधदुस्वात्यन्तनिवृत्तिपरमानन्दाभिष्यक्तिरूपाणि विराजन्ती-  
त्यर्थः ॥ ८ ॥

स्वतःप्रोज्झवादमानायं साधनमितरेषाम् ॥ ९ ॥

स्वत इति । स्वतः प्रयत्नानपेक्षतयैव प्रोज्झवात्प्रकर्षेणोद्भवात् । अमानाय-  
पमानित्वमदम्भित्वमित्यादिधर्मजातम् । इतरेषामज्ञानिनां साधनं ज्ञानोपकर-  
णम् । अत एवोक्तम्—

उत्पन्नास्मावबोधस्य तद्वैपृत्वादयो गुणाः ।

भवन्त्ययत्नतस्तस्य न तु साधनरूपिणः ॥ इति ।

एतेन ज्ञानिनां नैसर्गिकधर्मजातमज्ञानिनां ज्ञानसाधनमिति सूचितम् ॥ ९ ॥

तद्वावाभ्युदयः ॥ १० ॥

तदिति । तद्वाव तस्मादेव जीवन्मुक्तपुरुषादभ्युदयो वस्तुतो मङ्गलमुदेति ।  
नान्यस्मादित्यर्थः ॥ १० ॥

निरावृतेर्ह्यग्रायोऽनर्थपिनुत् ॥ ११ ॥

निरिति । निरावृतेरविद्यावरणशून्यस्याऽऽग्राय उपदेशोऽनर्थपिनुदनर्थम-  
पनुदतीत्यर्थः । हिशब्देनान्येभ्यो यदनर्थपिनोदनं तच्चदाभास एवेति सूचि-  
तम् ॥ ११ ॥

काकाक्षिवत्कृतिर्लोकेभ्यः ॥ १२ ॥

काकेति । काकाक्षिवधया काकचक्षुषः क्रमादुपयस्मिन्नेत्रपक्षे गतिस्तद्-  
कृतिः प्रारब्धजः प्रयत्नः प्रतिभातीति शेषः । केभ्यो लोकेभ्यो लोकान्तग्र-  
हीतुं लोकानामुन्मार्गनिवृत्तय इत्यर्थः । अत एव श्रुतिः—तस्य तावदेव चिरं  
यावन्न विमोक्ष्ये । स्मृतिश्च—

नामुक्तं क्षीयते कर्म कल्पकोटिशतैरपि ।

अवश्यमेव भोक्तव्यं कृतं कर्म शुभाशुभम् ॥ इति ।

किं तु बलवदपि प्रारब्धं ब्रह्मात्मनाऽवास्थितौ न प्रभवति । तस्मादपि योगस्य  
बलीयस्त्वात् । तदानीमिन्द्रियार्थाप्रतीतिश्च । काकाक्षिवदित्यनेन ज्ञाननिष्ठस्य  
ज्ञानकीरे मगपदिव व्यवहारे प्रतिपासते तत्क्षणयोगीव मुह्यत्येन भेदानुपल-

व्येरिति सूचितम् । तथा च लब्धधीरेवोभयजगच्चरत्वादिह जगति लौकि-  
काध्यात्मोभयानन्दौ भुङ्क्त इत्यवधेयम् । एवं च दृष्टात्मना व्यवहारवेलायां  
लोकसंग्रहाय परजीवभेदोपास्योपासकभावादिरपीति वेदान्तराद्धान्तः ॥ १२ ॥

तस्येह कियती स्थितिरित्याह—

स्थितिराधिकारादाधिकारिकाणाम् ॥ १३ ॥

स्थितिरिति । आधिकारिकाणामधिकारेषु लोकस्थितिहेतुषु वेदप्रवर्तना-  
दिषु नियुक्तानां ब्रह्मादीनां कृतात्मसाक्षात्काराणामाधिकाराद्देदप्रवर्तनाद्य-  
धिकारपर्यन्तं स्थितिरित्यर्थः । तथा च वशिष्ठादीनां मानसपुत्राणां ब्रह्मवि-  
दामपि स्वाधिकारसंपादनार्थं देहान्तरोत्पत्तिरपि बहुधा स्मर्यते । तत्र च  
केचित्पत्तिते पूर्वदेहे देहान्तरमाददते । केचिच्च स्थित एव तस्मिन्योगैश्वर्यबला-  
दनेककायानभ्युपगच्छन्ति । तेषां स्थितेराधिकारसमपतन्नत्वादिति सर्वं  
सुस्पष्टम् ॥ १३ ॥

तत्त्वविदां प्राणादेरात्यन्तिकलपमाह—

प्राणकलाः परस्मिन्नस्तमिपुराम्नायात् ॥ १४ ॥

प्राणेति । प्राणाः पञ्च कलास्तु षोडश । यथेन्द्रियाण्येकादश पञ्च तन्मा-  
त्राणि च ताः परस्मिन्नब्रह्मण्यस्तं लयमियुः प्राप्नुयुः । कुत आम्नायाच्छु-  
त्युपदेशात् । तथा हि धृतिः—न तस्य प्राणा उत्क्रामन्त्यत्रैव समवलीयन्ते,  
एवमेवास्य परिद्रष्टुरिमाः षोडशकलाः पुरुषायणाः पुरुषं प्राप्स्यास्तं गच्छन्तीति ।  
एतदुक्तं भवति—विदुषां सोपाधिभ्रमवतां मारब्धावसाने लिङ्गदेहपटकस्य  
तत्तद्गुणानां तादृशसंश्लेषस्योच्छेदात्तद्भ्रान्तिरपि निवर्तते ॥ १४ ॥

प्रागुक्तमाधिकारिणां ब्रह्ममाप्तेरुपापमभिधाय पुनर्मध्यमाधिकारिणामपरं  
दर्शयन्नाह—

सनदुपासीरन्नन्ये ॥ १५ ॥

सनदिति । अन्ये विचारविकलाः सनन्निरन्तरमुपासीरन्सगुणं निर्गुणं वा  
ब्रह्म भावयेयुः । तत्र निर्गुणं स्वगतादिभेदप्रपञ्चन्यं सच्चिदानन्दरूपं गुरुमुत्ता-  
मिच्छित्य सोऽहमित्यभेदेन भावयेयुः । तदुक्तं भगवता—

अनन्याश्चिन्तयन्तो मां ये जनाः पर्युपासते ।

तेषां नित्याभियुक्तानां योगसेमं वहाम्यहम् ॥ इति ॥

सगुणं तु स्वगतभेदविशिष्टं सजातीयविजातीयभेदशून्यं स्वस्माद्भि-  
विश्वरूपेण चतुर्भुजादिरूपेण वा चिन्तयेयुः ॥ १५ ॥

ननूपासकाः कियन्त[कालं]व्यानमावर्तयेयुरित्याह—

तदाप्रायात्फलं हि शेषकृतवत् ॥ १६ ॥

तदिति । तदुपासनमायादामरणादावर्तयेयुरित्यर्थः । तत्र हेतुः—फलमिति ।  
हि यतः फलं पारलौकिकं शेषकृतवदन्तिमध्यानवत् । अन्तिमसमये यो यद्-  
ध्यायति स तदामोतीत्यर्थः । तथा च श्रुतिः—स यथाकृतुरयमस्माद्धोका-  
त्तमैति तावत्कृतुर्ह्यमुं लोकं प्रेत्याभिसंभवति । स्मृतिश्च—

यं यं वाऽपि स्मरन्भावं त्यजत्यन्ते कलेवरम् ॥

तं तमेवैति कौन्तेय सदा तद्भावभावितः ॥ इति ॥ १६ ॥

उपासकानां क्रममुक्तिं कथयन्नाह—

मूर्धन्ययोत्क्रान्तेरनावृत्तिर्योगिनां व्यक्तैक्यवत् ॥ १७ ॥

मूर्धन्ययेति । मूर्धन्यया सुषुप्तया । उत्क्रान्तेर्बहिर्गमनात् । अनावृत्तिरपुन-  
रावृत्तिः फलम् । योगिनः सततध्यायिनः । व्यक्तैक्यवद्व्यक्तं निश्चितमैक्यं  
ब्रह्मात्मनोरभेदो येन तस्येवेत्यर्थः । तथा चोपासका देहं त्यजन्तः सुषुप्ताग्र-  
संलग्नरविरश्मिस्थमर्धिरादिमार्गमाश्रयमाणाः क्रमाद्विद्युद्धोकं गच्छन्तः केन-  
चिदमानवेन पुरुषेण ब्रह्मलोकं नीयमाना हिरण्यगर्भावसाने परं पदं गच्छ-  
न्तीति क्रममुक्तिः । तथा च श्रुतिः—तयोर्ध्वमायन्नमृतत्वमेति । एतेन प्रतिपद्य-  
माना इमं मानवमावर्तं नाऽऽवर्तन्ते । स्मृतिश्च—

ब्रह्मणा सह ते सर्वे संश्रिते प्रतिवासरे ।

परस्यान्ते कृतात्मानः प्रविशन्ति परं पदम् ॥ इति ॥ १७ ॥

संश्रिते मन्दाधिकारिणामुपायमाह—

कर्मयोगः कर्म वाऽपरेषां शिवम् ॥ १८ ॥

कर्मैति । अपरेषामुपासनानधिकारिणाम् । कर्मयोगः कर्मैव योगो योगहेतु-  
त्वात् । यद्वा कर्मणा योगः कर्मयोगो भगवदर्पणबुद्ध्याऽनुष्ठीयमानत्वात् । तत्रा-  
प्यशक्तौ कर्मयोगिहोत्रेष्टापूर्वादिकं पूर्ववेदोक्तं स्वर्गादिफलायानुष्ठीयमानमपि  
शिवममुत्रैव च कल्याणदम् । तत्र सकामा धूमादिमार्गेणोर्ध्वलोकं गच्छन्तस्तत्सु-  
खमनुभूय पुनरावर्तन्ते । तत्रापि कर्मभेदेन योनिभेदे तेषामवतरणमाह श्रुतिः—  
तद्य इह रमणीयचरणा अभ्यासो ह यत्ते रमणीयां योनिमापथेरन्नाक्षययोनिं  
वा क्षत्रिययोनिं वा वैश्ययोनिं वा, अथ य इह कप्यचरणा अभ्यासो ह यत्ते  
कप्यां योनिमापथेरन्, श्वयोनिं वा शूकरयोनिं वा चाण्डालयोनिं वेति  
निष्कामास्तु कर्मिणः पूर्ववदधिरादिना व्रजन्तः पुनर्नाऽऽवर्तन्ते ॥ १८ ॥

निरयद्वारमन्यतमानारम्भो दुर्दैवानाम् ॥ १९ ॥

निरयेति । अन्यतमानारम्भोऽन्यतमस्य ज्ञानोपासनाकर्षसु स्वाधिकृतकाण्डस्यानारम्भोऽननुष्ठानम् । निरयद्वारं नरकमार्गः । केषां दुर्दैवानां दुर्भाग्याणाम् । तथा च निरुक्तकाण्डत्रयान्यतमरहिर्मुक्ताणां न शुरुगतिर्नापि कृष्णगतिः किंनरशुभा तृतीया गतिः ध्रुयते । यथा—अथैतयोः पथोर्न कतरेण चनेति । अत एव दुर्दैवानामित्युक्तम् ॥ १९ ॥

शास्त्रार्थमुपसंहरन्नस्य महिमानं दर्शयति—

स्वाध्यायो धियमुत्प्लावयति निसर्गादुत्प्लावयति

निसर्गात् ॥ २० ॥

इति चतुर्थे ज्ञानपाठे चतुर्थः प्रपाठः ॥ ४ ॥

इति वैयासिके सिद्धान्तदर्शने वेदान्तविज्ञाने परापरतत्त्वनिरूपणे  
चतुर्थो ज्ञानपाठः ॥ ४ ॥

स्वेति । स्वाध्यायः स्वस्य सिद्धान्तशास्त्रस्याध्यायोऽध्ययनम् । निसर्गा-  
न्स्वभावाद्धिर्यं बुद्धिमुत्प्लावयत्यूर्ध्वं गमयतीत्यर्थः । तथा च—एतच्छास्त्रा-  
न्ययनं निसर्गादेवाध्येतुर्बुद्धिं सपदि कालान्तरे वाऽधिकमीषद्वा लक्ष्यफलरूपं  
वा कथंचिदूर्ध्वमवश्यं गमयेत् । तेन जन्मान्तरं शुशली कुर्वाद्येति भावः ।  
द्विपदद्विरुक्तिः शास्त्रसमाप्तिं द्योतयति । एतन्मये निणीतानां पदार्थानां परि-  
शीलनमर्थतो भगवच्चिन्तय । ब्रह्मविवर्तरूपतयोक्तेर्विश्वस्येति मनस्विनां हृद्यम् ॥

शास्त्रशीर्षमिदं गुप्तं काले व्यक्तं महामुनेः ।

मत्वा मातुः मसादेन व्याख्यातं जात्यनुत्तये ॥

ब्रह्मण्यादौ वासिष्ठेऽथ तत्सुतेऽसौ चतुःशती ।

शक्तौ पराशरे पश्चाद्देव्यासेऽस्फुरत्ततः ॥

श्रुतिस्मृतिपुराणानां त्रयाणां सह युक्तिभिः ।

संपतं यदतो मानं प्रवलं भुवि किं पुनः ॥

अत्र कोऽनुपयोगोऽस्ति सर्वा संगतिवारिणी ।

विचित्रकारिणी शक्त्योगमापोद्धृता यतः ॥

परतत्त्वं यदत्रोक्तं ध्रुत्या केवलया न च ।

युज्या वा कित्तिहोचीर्णं विददनुभवादिपि ॥



तार्किकवृणवातालिः सांख्यकुञ्जरकेसरी ।  
 वेदान्तशेषसिद्धान्तो \*महान्तोऽयमुपास्यताम् ॥  
 बाह्यविज्ञानसोपानमन्तर्विवेकशेखरम् ।  
 विदित्वैनं महामन्त्रं मनस्तत्त्वे निवेश्यताम् ॥  
 क्रीडन्तो भवकान्तारे रे रे जीवविहंगमाः ।  
 सिद्धान्ततरुपारुह्य पीयतां फलपञ्चकम् ॥  
 गौरनीलतनुः पापादपापात्मुतवत्सला ।  
 अमेयाऽपि कुले कापि या विरेजे यदृच्छया ॥

इति चतुर्थे ज्ञानपाठे चतुर्थः प्रपाठः ॥ ४ ॥

इति वैश्वदेवे भाष्ये निरञ्जनाख्ये चतुर्थो ज्ञानपाठः ।

समाप्तमिदं निरञ्जनभाष्यसमेतं सिद्धान्तदर्शनम् ।

ॐ तत्सद्ब्रह्मार्पणमस्तु ।

आवाल्याङ्गलचारी विबुधपरिचितः सच्चिदानन्दनाम्ना,  
 जातो रत्नाकरस्य प्रथिततपतटे यो महाराष्ट्रदेशे ।  
 दिव्ये दैवात्कुतश्चित्प्रतिवसति नवद्वीपधाम्नाविव दीप-  
 स्तेनाऽऽनन्दाश्रमश्रीहरिनिकटमसौ प्रापि सिद्धान्तराजः ॥ १ ॥

पुण्यनगरभानुगुणसिन्धुर्जपताच्छ्रीहरिरार्थितवन्धुः ।  
 यत्करुणाकणया विरराज श्रुतिसिद्धान्तो दर्शनराजः ॥ २ ॥  
 शाके सिन्धुधनेभेन्दुमाने पूर्णेन्दुसर्गभम् ।  
 रेजे यन्नाक्षरैर्दिव्यैर्दर्शनं चित्रदर्शनम् ॥ ३ ॥



\* वेदान्तशेषसिद्धान्तो वेदान्तानामुपनिषदां शेषधरमः सिद्धान्तो भीमांसा यत्र सः ।  
 वेदान्त शेषयतीति वेदान्तशेषः स चासौ सिद्धान्तयतीति वा । महान्त इति संशोधनदितदपि क-  
 णिः शास्त्रोक्तगुणवन्त एव सूचिता इति यावत्कम् ।